

அம்பாறையில்
அதீத
போட்டி



உதயன்

பக்கங்கள் - 28 | விலை - 30 ரூபா செய்தி: 021 493 0000 விளம்பரம்: 021 493 1111

சுடர் : 35 கதிர் : 111 பங்குனி 06ஆம் நாள் வியாழக்கிழமை 19 மார்ச் 2020 வள்ளுவர் ஆண்டு 2051

51 பேருக்கு கொரோனா!

கொழும்பு, மார்ச் 19
இலங்கையில் கொரோனா வைரஸ் தொற்றுக்குள்ளான மேலும் 8 பேர் நேற்று அடையாளம் காணப்பட்டுள்ளனர். கொரோனாத் தொற்றைத் தடுப்பது தொடர்பான தேசிய செயற்பாட்டு மத்திய நிலையத்தில் நேற்று நடைபெற்ற

யாழ்ப்பாணத்தில்

அவசியமற்ற கடைகளை மூடி நடமாட்டத்தை கட்டுப்படுத்துக

வார்த்தகர்களுக்கு அரசு மருத்துவ அதிகாரிகள் கோரிக்கை

யாழ்ப்பாணம், மார்ச் 19
யாழ்ப்பாணத்தில் மக்களின் நடமாட்டத்தை கட்டுப்படுத்த உரிய அதிகாரிகள் விரைந்து நடவடிக்கை எடுக்க வேண்டும்.

இரண்டு வாரகாலமாவது அவசியமற்ற வார்த்தக நிலையங்களை மூடி மக்கள் நடமாட்டத்தை இயன்றளவு குறைக்க வேண்டும் இவ்வாறு



உலகளவில்
கொரோனா
இறப்பு
8,500

நாடாளுமன்றத் தேர்தல்

மே 4?

முச்சந்தி முரளி



"லெக்ஷன் பிளவுக்குப் போன அஷ்டாங்க டிஸ் லோகேஷ்யோ அநீத்யம் வாக்ஷ்யக்ஷாஷ்யம் வாய் பாருங்கோ..."

பீஜிங், மார்ச் 19
கொரோனா வைரஸால் உலக அளவில் உயிரிழந்தவர்களின் எண்ணிக்கை 8,500 ஆக அதிகரித்தது. சீனாவின் வுகான் மாணாணத்தில் அவதானிக்கப்பட்ட கொரோனா வைரஸ் இலங்கை உள்ளிட்ட 145 நாடுகளுக்குப் பரவியுள்ளது. சமீப நாட்களாக இத்தாலியிலும் ஏனைய ஐரோப்பிய நாடுகளிலும் கொரோனா வேகமெடுத்து வருகின்றது. இந்த நிலையில் உலக அளவில் உயிரிழப்பு எண்ணிக்கை 8 ஆயிரத்து 500 ஆக அதிகரித்தது. சுமார் 7 ஆயிரத்து 500 பேர் ஆபத்தான நிலையிலுள்ளனர். (ம)

யாழ்ப்பாணம், மார்ச் 19

கொரோனா வைரஸ் பரவுகை காரணமாக ஏப்ரல் மாதம் 25ஆம் திகதி இடம்பெறவிருந்த நாடாளுமன்றத் தேர்தல் ஒத்திவைக்கப்பட்டு மே மாதம் 4ஆம் திகதி திங்கட்கிழமை இடம்பெறுவதற்கான வாய்ப்புக்கள் அதிகம் இருப்பதாகத் தேர்தல்கள் திணைக்கள வட்டாரங்கள் உதயனுக்குத் தெரிவித்தன.

10 அரசியல் கட்சிகள்
5 சுயேச்சைக் குழுக்கள்
யாழில் நேற்று வேட்புமனு

யாழ்ப்பாணம், மார்ச் 19
யாழ்ப்பாணத் தேர்தல் மாவட்டத்தில் நேற்றைய தினம் மாத்திரம் 10 அரசியல் கட்சிகளும், 5 சுயேச்சைக் குழுக்களும் வேட்புமனுத் தாக்கல் செய்துள்ளன. இதுவரையில் 12 அரசியல் கட்சிகளும், 6 சுயேச்சைக் குழுக்களும்

மாக 18 தரப்புக்கள் வேட்புமனுத் தாக்கல் செய்துள்ளன. நேற்றையதினம், தமிழ்த் தேசியக் கூட்டமைப்பு, தமிழ்த் தேசிய மக்கள் முன்னணி, தமிழ் மக்கள் தேசியக் கூட்டணி, ஐக்கிய தேசியக் கட்சி, சிறிலங்கா சுதந்தி

பேருந்துச் சேவைகளும் மட்டுப்படுத்தப்பட்டன!

யாழ்ப்பாணம், மார்ச் 19
நாளை முதல் இலங்கை போக்குவரத்துச் சாலை அலுவலகங்கள் முழுமையாகவும் வெளிமாவட்ட பேருந்துச் சேவைகள் பகுதியளவிலும் இயங்கமாட்டாது என அறிவிக்கப்பட்டுள்ளது. நாட்டில் ஏற்பட்டுள்ள கொரோனா அச்சத்தின் அசாதாரண சூழ்நிலை காரணமாக இலங்கை

கொரோனாவுக்கு ஏப்ரலில் மருந்து

ட்ரம்ப் நேற்று அதிரடி

வொஷிங்டன், மார்ச் 19
கொரோனா வைரஸுக்கு அமெரிக்கா ஏப்ரல் மாதம் மருந்தைக் கண்டுபிடித்துவிடும் என்று அறிவித்துள்ளார் அமெரிக்க அதிபர் ட்ரம்ப்.

இது தொடர்பில் அவர் மேலும் தெரிவித்தாவது: 'கொரோனா பாதிப்புக்கு பல்வேறு நாடுகள் தடுப்பு மருந்து கண்டுபிடித்து வந்தாலும் அமெரிக்கா முன்னிலை

யாழ்ப்பாணத்தில் கைதிகளின் வழக்கு 'ஸ்கைப்'பில் விசாரணை

நேற்றிலிருந்து நடைமுறை

யாழ்ப்பாணம், மார்ச் 19
யாழ்ப்பாணச் சிறைச்சாலையில் தடுத்து வைக்கப்பட்டுள்ள கைதிகளின்

வழக்கு விசாரணைகள் 'வீடியோ கொன்பரன்ஸ்' உடனாக நடத்த ஆரம்பிக்கப்பட்டுள்ளன.

இந்தியாவில் இருந்து வருவோரும் தனிமை

அரசு அறிவிப்பு

கொழும்பு, மார்ச் 19
இந்தியாவில் இருந்து இலங்கை வருவோரை தனிமைப்படுத்தலுக்கு உட்படுத்துவதற்கு அரசு

பரிசீலனை செய்துள்ளது இவ்வாறு தெரிவித்தார் இராணுவத் தளபதி லெப்டினன் ஜெனரல் சவேந்திர சில்வா.

நீர்கொழும்பு, புத்தளத்தில் உளரடங்கு உத்தரவு அமுல்!

கொழும்பு, மார்ச் 19
கொரோனா வைரஸ் தொற்று தொடர்பான முன்னெச்சரிக்கை நடவ

டிக்கையாக நேற்று பிற்பகல் 4.30 மணி முதல் மறுஅறிவித்தல் வரை புத்தளம்

கிணற்றில் வீழ்ந்து இளம்பெண் இறப்பு

யாழ்ப்பாணம், மார்ச் 19
தண்ணீர் அள்ளிக்கொண்டிருக்கையில் கிணற்றுக்குள் தவறி வீழ்ந்து இளம்பெண்ணொருவர் நேற்று முன்தினம் உயிரிழந்தார். நல்லூர்

மக்கள் மனம் நிறைந்த தமிழ் நாளிதழ்



மைத்திரியை விரட்டியடிக்க மொட்டு அணியினர் முயற்சி

விரைவில் சஜித்துடன்
கைகோர்ப்பார் என்கிறார் கமகே

கொழும்பு, மார்ச் 19
முன்னாள் ஜனாதிபதி
மைத்திரிபால சிறிசேன
உள்ளிட்ட சிறீலங்கா
சுதந்திரக் கட்சியின்
உறுப்பினர்கள் விரை
வில் சஜித் பிரேமதாஸ
வின் ஐக்கிய மக்கள் சக்தி
யுடன் இணைந்துகொள்
வார்கள் எனத் தெரிவிக்க
கப்பட்டுள்ளது.
ஐக்கிய தேசியக் கட்சியின்
முன்னாள் நாடாளு
மன்ற உறுப்பினர் சந்திம
கமகே இதனைத் தெரி

வித்துள்ளார். அநுராதர
புரத்தில் வைத்து ஊடகவி
யலாளர்களிடம் அவர்
இதனைக் கூறியுள்ளார்.
ஜனாதிபதித் தேர்தலில்
கோத்தாபய ராஜபக்சு
வெற்றி பெறும்வரை
மைத்திரிபால வை
நெருக்கமாக வைத்தி
ருந்த சிறீலங்கா பொது
மக்கள் முன்னணி தற்
போது அவரைத் துரத்த
முயற்சிக்கின்றது என்
றும் கமகே மேலும் தெரி
வித்தார். (ம-22)

முகக் கவசங்களுக்கு வரி முற்றிலும் நீக்கம்

கொழும்பு, மார்ச் 19
இறக்குமதி செய்யப்படும்
முகக் கவசங்க
ளுக்கு தீர்வை வரி
அடங்கலான
ஏனைய வரி விதிப்பு
கள் நீக்கப்பட்டுள்
ளன.
நிதி அமைச்சினால்
வெளியிடப்பட்டுள்ள
சிறப்பு அறிக்கை
ஒன்றிலேயே இந்த விடயம் தெரிவிக்கப்பட்டுள்ளது.
நாட்டில் முன்னெடுக்கப்பட்டுள்ள சுகாதார பாது
காப்பு வேலைத்திட்டங்களை தொடர்ந்தும் வலுவாக
முன்னெடுக்கும் நோக்கில் இந்த நடவடிக்கை எடுக்க
ப்பட்டுள்ளது. இதற்கிணங்க முகக் கவசங்கள்
மற்றும் தொற்று நீக்கிகள் உள்ளிட்ட இறக்குமதி
பொருட்கள் வர்த்தக பொருட்களுக்கான விசேட வரி
சட்டத்தின் கீழ் கொண்டுவரப்பட்டுள்ளன. இதே
வேளை, நாட்டில் கொரோனாவினால் பாதிக்கப்பட
டவர்களின் எண்ணிக்கை 51ஆக அதிகரித்துள்ளது
என்று அந்த அறிக்கையில் மேலும் குறிப்பிடப்பட்டு
ள்ளது. (ம)



பரந்தனில் விபத்து ஒருவருக்கு காயம்

கிளிநொச்சி, மார்ச் 19
கிளிநொச்சி பரந்தன்
ஏ9 வீதியில் நேற்று
இரவு இடம்பெற்ற விபத்
தில், ஒருவர் காயம
டைந்து கிளிநொச்சி
போதனர் மருத்துவம
னையில் சேர்க்கப்பட

டார்.
மோட்டார் சைக்கிளுடன்
உழுவியந்திரம் ஒன்று
மோதி விபத்துக்கு உள்
ளானது. மோட்டார் சைக்
கிளில் பயணித்தவரே
காயமடைந்தவராவார்.
(ம-4)



மக்களின் வாழ்க்கையில் விளையாடல் வேண்டாம்

தேர்தலை உடனடியாக பிற்போடவேண்டும்
என்று அரசிடம் சஜித் மீண்டும் வலியுறுத்து

கொழும்பு, மார்ச் 19

கொ ரோனா வைரஸைக் கட்டுப்படுத்தும் அரசின் நடவடிக்கையில் திருப்தியில்லை. மக்களின் வாழ்க்கையுடன் விளையாடாமல் அரசு தற்காலிகமாகவேனும் பொதுத்தேர்தலைப் பிற்போடவேண்டும். இவ்வாறு ஐக்கிய மக்கள் சக்தி அமைப்பின் தலைவரும் முன்னாள் எதிர்க்கட்சி தலைவருமான சஜித் பிரேமதாஸ தெரிவித்தார்.



அவர் மேலும் தெரிவித்ததாவது: 'கொரோனா வைரஸ் தாக்கம் வியாபித்துவருவதால் உலக நாடுகள் பெரும் அதிர்ச்சிக்குள்ளாகி இருக்கின்றன. அதனால் அந்த நாடுகள் தங்கள் மக்களைப் பாதுகாப்பதற்காக பல்வேறு நடவடிக்கைகளை மேற்கொண்டிருக்கின்றன. எதிர்க்கட்சிகளுடன் இணைந்து வைரஸைக் கட்டுப்படுத்தும் வேலைத்திட்டங்களை மேற்கொண்டு வருகின்றன. ஆனால், எமது நாட்டில் இந்த வைரஸைக் கட்டுப்படுத்தும் வேலைத்திட்டங்களைவிட பொதுத் தேர்தலை நடத்தி மூன்றில் இரண்டு பெரும்பான்மையை பெற்றுக்கொள்ளும் முயற்சியே இருந்து வருகின்றது. அத்துடன் கொரோனா வைரஸ் தாக்கம் நாட்டுக்குள் தொடர்ந்து தீவிரமாகக் கொண்டிருப்பதாகவே தெரியவருகின்றது. அதனால்தான் அரசியல்

பேதமின்றி அரசும் எதிர்க்கட்சியும் இணைந்து செயற்படுவதற்குத் தேர்தலைப் பிற்படுத்துமாறு அனைத்துக் கட்சிகளும் தெரிவித்திருக்கின்றன. அதேபோன்று நாடாளுமன்றத்தை கூட்டி பொதுவான வேலைத்திட்டத்தை மேற்கொள்ளுமாறு நாம் தெரிவித்தும் அரசு இன்னும் நடவடிக்கை எடுக்கவில்லை. அமெரிக்காவில் இந்த வைரஸ்தாக்கம் தீவிரமாகும் நிலை இருப்பதை உணர்ந்தவுடன் அந்த நாட்டு ஜனாதிபதி டொனால்ட் டிரம்ப் 8.3 பில்லியனை ஒதுக்கி இருக்கின்றார். அதே போன்று பிரான்ஸ், பிரிட்டன் மற்றும் அமெரிக்கத் தலைவர்கள் அவர்கள் மேற்கொண்டுவரும் வேலைத்திட்டம் தொடர்பாக நாட்டு மக்களுக்கு அறிவுறுத்தி வருகின்றனர். ஆனால், எமது நாட்டில் அரசு ஆட்சிக்கு வந்து 3 மாதங்களாகியும்

வரவு செலவுத்திட்டம் ஒன்றைக் கூட தயாரிக்க முடியாமல் இருக்கின்றது. ஏற்பட்டிருக்கும் ஆபத்தில் இருந்து மீள்வதற்கு எடுத்திருக்கும் நடவடிக்கைகள் தொடர்பாக, நாட்டுத் தலைவர் மக்களுக்குத் தெளிவுபடுத்தாமல் இருக்கின்றார். அரசு துறையினருக்கு மாத்திரம் விடுமுறை அளித்து இந்த வைரஸைக் கட்டுப்படுத்த முடியாது. முழு நாட்டையும் முடக்கி வைரஸ் தொற்று நீக்கும் நடவடிக்கையை மேற்கொள்ள வேண்டும். அரசின் வேலைத்திட்டத்தில் திருப்தியடைய முடியாமல் இருக்கின்றது. அதனால் அரசு நாட்டு மக்களின் உயிருடன் விளையாடாமல் பொதுத் தேர்தலைப் பிற்படுத்தி கொரோனா வைரஸைக் கட்டுப்படுத்த முழுமூச்சாகச் செயற்படவேண்டும். அதற்கான பூரண ஒத்துழைப்பை வழங்க நாங்கள் தயாராக இருக்கின்றோம்' - என்றார். (ம-22)



“பிள்ளையான் தோற்பார்” என்கின்றார் கருணா

கொழும்பு, மார்ச் 19
மட்டக்களப்பு மாவட்டத்தில் முன்னாள் கிழக்கு மாகாண சபை முதலமைச்சர் சிவனேசுவர சந்திரகாந்தன் (பிள்ளையான்) எதிர்வரும் நாடாளுமன்ற தேர்தலில் தோல்வி அடைவது உறுதி என விநாயமூர்த்தி முரளிதரன் (கருணா அம்மாள்) தெரிவித்தார்.
திகாமடுல்ல மாவட்டத்தில் வேட்டிமனுத் தாக்கல் செய்த பின்னர் நேற்றுப் புதன்கிழமை ஊடகங்களுக்குக் கருத்துத் தெரிவிக்கும் போதே அவர் இவ்வாறு குறிப்பிட்டார்.
அவர் மேலும் தெரிவித்ததாவது: 'நாங்கள் நாடாளுமன்றத் தேர்தலில் இணைந்து தமிழ் கட்சிகளுடன் போட்டியிட அழைப்பு விடுத்தும் எங்களை பிள்ளையான் நிராகரித்துள்ளார். தமிழ் மக்கள் விடுதலைப்புலிகள் கட்சி வேட்பாளர்

தெரிவில் மதுபானசாலை உரிமையாளர்களையும், வட்டிக்கு பணம் கொடுப்பவர்களையும் நிறுத்தியுள்ளது. இவ்வாறானவர்கள் எவ்வாறு மக்களுக்கு சேவை செய்யப்போகின்றனர் என்பதே எனது கேள்வி. அம்பாறை மாவட்டத்தில் ஏன் நான் போட்டியிடுகிறேன் என்றால் தமிழ் தேசியக் கூட்டமைப்பு அம்பாறை மாவட்டத்தில் மக்களை புறந்தள்ளி உள்ளது. கடந்த 3 மாதகாலமாக மக்களது பிரச்சினைகளை நேரில் சென்று அவதானித்து அவர்களது குறைகளை தீர்த்து வருகின்றேன். கடந்த காலங்களில் அம்பாறை மாவட்டத்திலிருந்து தமிழ் தேசியக் கூட்டமைப்பின் நாடாளுமன்ற உறுப்பினர்கள் தமிழ் மக்களது பிரச்சினைகளை காதுகொடுத்து கேட்கவில்லை. அதனால்தான் நான் இங்கு களம்காண வந்துள்ளேன் - என்றார். (ம)

திருமலையில் போதை மாத்திரை நேற்று மீட்பு

திருமலை, மார்ச் 19
திருகோணமலை கிண்ணியா பொலிஸ் பிரிவுக்குட்பட்ட குட்டிக்கராச்சி சந்தியிலுள்ள மருந்தகமொன்றில் 2,040 போதை மாத்திரைகள், நேற்றையதினம் கைப்பற்றப்பட்டன என்று போதைப்பொருள் ஒழிப்புப் பிரிவினர் தெரிவித்தனர்.
நீண்டகாலமாக போதை மாத்திரைகளை விநியோகிக்கும் இடமாக மேற்படி மருந்தகம் இயங்கி வருகின்றது என்று கிடைக்கப்பெற்ற இரகசியத் தகவலையடுத்து மேற்கொள்ளப்பட்ட சுற்றிவளைப்பின் போதே குறித்த மருந்தகத்தில் போதை மாத்திரைகளை கைப்பற்றமுடிந்ததாக, போதைப்பொருள் ஒழிப்புப் பிரிவினர் தெரிவித்தனர். (ம)



கொரோனா வைரஸ்; விழிப்புணர்வு நிகழ்வு

யாழ்ப்பாணம், மார்ச் 19
கொரோனா வைரஸ் தொடர்பான சமூகப் பாதுகாப்பு விழிப்புணர்வு நிகழ்வு யாழ்ப்பாணப் பிரதேச செயலகப் பிரிவுக்கு உட்பட்ட பகுதிகளில் நேற்றுமுன்தினம் முன்னெடுக்கப்பட்டது.
யாழ்ப்பாணம் கே.கே.பி இளைஞர் கழகத்தால் இந்த விழிப்புணர்வு நிகழ்வு முன்னெடுக்கப்பட்டது.
யாழ்ப்பாணப் பிரதேச செயலக பிரிவுக்குட்பட்ட கிராமங்களான குருநகர், யாழ்ப்பாணம் நகர், கோட்டைப்பகுதி, நாவாந்துறை, யாழ்ப்பாணம் பேருந்து நிலையம், யாழ்ப்பாண பிரதான சந்தை, பாஷையூர், கொழும்புத்துறை, வசந்தபுரம், சுண்டுக்குளி, திருநகர் உட்பட்ட சகல பகுதிகளிலும் ஒலிபெருக்கி மூலம் விழிப்புணர்வுக் கருத்துரைகள் வழங்கப்பட்டன. (ஐ-159)



விளையாட்டு நிகழ்வு

கோண்டாவில், மார்ச் 19
கோண்டாவில் குட்டிச்சட்டி முன்பள்ளியின் அகம் குழந்தைகள் பகல் நேர காப்பகம் மாணவர்களுக்கான வருடாந்த விளையாட்டு நிகழ்வு அண்மையில் முன்பள்ளி மைதானத்தில் நடைபெற்றது.
நிகழ்வில் யாழ்ப்பாணம் போதனா மருத்துவமனைப் பிரதிப் பணிப்பாளர் மருத்துவர் சி.யமுநானந்தா கலந்து கொண்டார்.
நிகழ்வில் முன்பள்ளி மாணவர்களின் விளையாட்டுக்கள் நடைபெற்றமையுடன் கல்விச் சாதனையாளர், சமூக சேவையாளர் ஆகியோர் கௌரவிக்கப்பட்டனர். குட்டிச்சட்டி முன்பள்ளி கோண்டாவில் கிழக்கு ஸ்ரீஅற்புத நர்த்தன விநாயகர் சனசமூக நிலையத்தினதும் குமரன் விளையாட்டுக்கழகத்தினதும் கீழ் இயங்கி வருகிறது. (ஐ-222)



பொது இடங்களில் கைகள் கழுவ ஏற்பாடு

யாழ்ப்பாணம், மார்ச் 19
கொரோனா வைரஸ் தாக்கம் நாட்டில் பரவியுள்ளதை அடுத்து, பொது இடங்களில் கை கழுவவதற்கு ஏற்பாடுகள் செய்யப்பட்டுள்ளன.
யாழ்ப்பாணம் மாவட்டத்திலும் கடைகள், சன சமூக நிலையங்கள் உள்ளிட்ட பல பொது இடங்களில் கைகள் கழுவவதற்கு ஏற்பாடுகள் செய்யப்பட்டுள்ளன. யாழ்ப்பாணம் மாவட்டச் செயலகத்தில் நேற்று பல கட்சியினர் நாடாளுமன்றத் தேர்தலுக்கான வேட்பு மனுத் தாக்கலை செய்தனர்.
அதனால் மாவட்டச் செயலகத்தில் கட்சி உறுப்பினர்கள் கைகள் கழுவவதற்கு ஏற்றதாக ஒழுங்குகள் செய்யப்பட்டிருந்தன.
வேட்புமனுத்தாக்கல் செய்வதற்கு வருகை தந்தவர்கள் கைகளைக் கழுவி விட்டு வேட்புமனுத் தாக்கல் செய்

பங்குனித் திங்கள் உற்சவம் நிறுத்தம்

தென்மராட்சி பிரதேச செயலகம் அறிவிப்பு

சாவகச்சேரி, மார்ச் 19
தென்மராட்சிப் பிரதேச இந்துக் கோவில்களில் எதிர்வரும் 23 ஆம் திகதி பங்குனித் திங்கள் இரண்டாவது கிழமை பொங்கல் உற்சவம் நடைபெறமாட்டாது என்று பிரதேச செயலகத்தால் அறிவிக்கப்பட்டுள்ளது.

அதேவேளை பங்குனித் திங்கள் பொங்கல் தொடர்பான விசேட பூசைகள் இடம் பெற அனுமதி வழங்கப்பட்டுள்ளது. பொங்கல் அர்ச்சனை மற்றும் அன்ன தானம் போன்றவை மேற்கொள்ளக் கூடாது. கோவில் வளாகத்தில் வர்த்தக நிலையங்கள் அமைக்கக் கூடாது எனவும் அறிவிக்கப்பட்டுள்ளது.
கடந்த திங்கட்கிழமை நடைபெற்ற முதலாவது பொங்கல் உற்சவம் மட்டுவில் பன்றித்தலைச்சி கண்ணகை அம்மன் ஆலயம், வரணி சிட்டிவேரம் கண்ணகை அம்மன் கோவில், சாவகச்சேரி வடக்கு இளஞ்சாரணியம் கண்ணகை அம்மன் ஆலயம் (சோலை அம்மன்), கச்சாய் அம்மன் கோவில் போன்றவற்றில் பெருமளவு அடியார்கள் கலந்து கொண்டனர்.
இது தொடர்பாக முறைப்பாடுகள் கிடைத்ததையடுத்து, கோவில்களின் நிர்வாகிகள் சாவகச்சேரி சுகாதாரப்பகுதியினர் ஆகியோருக்கான கலந்துரையாடல் பிரதேச செயலக மண்டபத்தில், பிரதேச செயலர் உஷா சுபலிங்கம் தலைமையில் நேற்று நடைபெற்றது.

கலந்துரையாடலில் இரண்டாவது பங்குனித் திங்கள் பொங்கல் உற்சவத்தை நிறுத்துவதென முடிவு செய்யப்பட்டது. இதனைத் தவிர பிரதேசத்தில் உள்ள இந்துக் கோவில்களிலும், பொங்கல் உற்சவத்தை மட்டுப்படுத்தி நடத்த கோவில் நிர்வாகத்தினருக்கு வலியுறுத்துமாறு அனைத்து கிராம அலுவலர்களுக்கும் உத்தரவிடப்பட்டது.
தற்போது நாட்டில் நிலவும் கொரோனா வைரஸ் தாக்கம் தொடர்பாக மக்கள் ஒன்றுகூடுவதைத் தவிர்க்கும் முகமாக, முன்னெச்சரிக்கை நடவடிக்கையாக இரண்டாவது பங்குனித் திங்கள் பொங்கல் உற்சவத்தை நிறுத்த முடிவெடுக்கப்பட்டது.
கோவில் பூசைகள் நடைபெறும் வேளையில் கலந்து கொள்ளும் மக்கள், சுமார் ஒருமீற்றர் இடைவெளியில் நிற்க வேண்டும். அடியார்கள் ஒன்றுகூடுவதைக் கண்காணிக்க பொலிஸாரும், சுகாதாரப் பகுதியினரும் ஈடுபடுத்தப்படுவர் எனவும் கலந்துரையாடலில் முடிவெடுக்கப்பட்டது. (ச(க-9)

மகளிர் தின நிகழ்வு

யாழ்ப்பாணம், மார்ச் 19
யாழ்ப்பாணம் கொட்டடி கிராம அபிவிருத்திச் சங்கமும் கிராமிய அபிவிருத்திச் சங்கமும் இணைந்து நடத்திய சர்வதேச மகளிர் தின விழா நிலைய மண்டபத்தில் தலைவர் லயன் நா. தனேந்திரன் தலைமையில் அண்மையில் நடைபெற்றது. நிகழ்வில் பிரதம விருந்தினராக யாழ்ப்பாண மாவட்ட காணிப் பதிவாளர் திருமதி குணாயினி சதீஸ்குமார் கலந்து கொண்டார். (ஐ)

கைதடியிலுள்ள முதியோர் இல்லத்துக்குள் நுழையத் தடை

கொடிகாமம், மார்ச் 19
கைதடி அரசு முதியோர் இல்லத்துக்கு வெளியிலிருந்து வரும் பார்வையாளர்கள், உறவினர்கள் மற்றும் புலம்பெயர் உறவுகள் ஆகியோருக்கு உள்ளே செல்லத் தடை விதிக்கப்பட்டுள்ளது. நாட்டில் ஏற்பட்டுள்ள 'கொரோனா' தொற்று காரணமாக இந்த நடைமுறை அறிவிக்கப்பட்டுள்ளது என்று தெரிவிக்கப்பட்டது. வெளியிலிருந்து உணவு, உடைகள் உட்பட அன்பளிப்புக்கள் வழங்குவதைத் தவிர்க்குமாறும்; எந்தவொரு பொருள்களும் ஏற்றுக் கொள்ளப்படமாட்டா என்றும் சமூக சேவைகள் திணைக்கள மாகாணப் பணிப்பாளர் அறிவித்துள்ளார்.
முதியோர் இல்லத்தில் 200க்கும் மேற்பட்ட முதியோர் தங்கியுள்ளனர். அவர்களின் ஆரோக்கியத்தைப் பாதுகாக்கும் பொருட்டு உள்ளே வருவதற்குத் தடை விதிக்கப்பட்டுள்ளது. அன்பளிப்புக்களும் ஏற்றுக் கொள்ளப்பட மாட்டா என்று மேலும் தெரிவிக்கப்பட்டது. (த-159)

புதுக்குடியிருப்பு சபையின் முன்னுதாரண செயற்பாடு!



முல்லைத்தீவு, மார்ச் 19
கொரோனா வைரஸ் தொற்றுக் காரணமாக மக்களை சுகாதார விதிமுறைகளைக் கடைப்பிடிக்குமாறு அறிவிக்கப்பட்டு வரும் அதேவேளை புதுக்குடியிருப்பு பிரதேச சபையின் வளாகத்துக்குள் செல்பவர்கள் சுகாதார முறையைக் கடைப்பிடித்தே உள்நுழைய வேண்டும் என அறிவிக்கப்பட்டுள்ளது.
புதுக்குடியிருப்பு பிரதேச சபை வளாகத்தின் வாயிலில் கை, கால், முகங்கள் சுத்தம் செய்யும் முகமாக தண்ணீர் பைப் ஒன்றும் சுத்தம் செய்யும் சவர்க்கார தண்ணீரும் வைக்கப்பட்டுள்ளது.
வெளியில் இருந்து செல்பவர்கள் அனைவரும் கை, கால், முகம் என்பவற்றை சவர்க்காரம் கொண்டு கழுவிய பின்னரே பிரதேச சபையினுள் செல்லவேண்டும். போரால் பாதிக்கப்பட்ட மக்கள் மேலும் பாதிப்புக்களையும், உயிரிழப்புக்களையும் சந்திக்கக் கூடாது என்ற நோக்கத்தோடு, கொரோனாவைத் தடுக்க இவ்வாறான சுகாதார நடைமுறையை புதுக்குடியிருப்புப் பிரதேச

சைக்கிள் மோ.சைக்கிள் விபத்தில் ஒருவர் காயம்

சைக்கிளும் மோட்டார் சைக்கிளும் நேருக்கு நேர் மோதியதில், சைக்கிளில் பயணித்த 72 வயது நபர் காயமடைந்தார். சம்பவம் சாவகச்சேரி சங்கத்தானை மீனாட்சி அம்மன் கோவிலுக்கு அருகில் நேற்று முற்பகல் இடம் பெற்றது. காயமடைந்தவர் சாவகச்சேரி மருத்துவமனையில் சேர்க்கப்பட்டு மேலதிக சிகிச்சைக்காக யாழ்ப்பாணப் போதனா மருத்துவமனைக்கு மாற்றப்பட்டார். (த-9)



சிறுபோகம்
ஆரம்பம்
கால்நடைகளை
கட்டிவைக்கவும்

முல்லைத்தீவு, மார்ச் 19
சிறுபோக நெற்செய்கை ஆரம்பிக்கப்பட்டுள்ள நிலையில் கால்நடைகளைக் கட்டிவைக்குமாறு கமநலசேவைத்திணைக்களம் அறிவித்துள்ளது. முல்லைத்தீவு புதுக்குடியிருப்பு பிரதேசத்துக்கு உட்பட்ட உடையார்கட்டு குளத்தின் கீழான இந்த ஆண்டுக்கான சிறுபோக நெற்செய்கை ஆரம்பிக்கப்பட்டுள்ளது.

கூந்த 5 ஆம் திகதி உடையார்கட்டு குளத்தின் தண்ணீர் திறந்து விடப்பட்டு நெற்செய்கைக்கான செயற்பாடுகளில் விவசாயிகள் ஈடுபட்டுள்ளனர்.

சிறுபோகத்துக்காக 3 ஆயிரத்து 500 ஏக்கரில் நெற்செய்கை செய்கை பண்ணப்பட்டு வருகிறது. விதைப்பு ஆரம்பமாகியுள்ள நிலையில் உடையார் கட்டு பிரதேசத்தில் உள்ள கால்நடை வளர்பவர்கள் தங்கள் கால்நடைகளை கட்டுப்படுத்தி கட்டிவைக்குமாறு அறிவிக்கப்பட்டது.

கால்நடைகளைக் கட்டி வளர்க்காதவர்களின் கால்நடைகள் பிடிக்கப்பட்டு தண்டம் அறிவிப்படும் என்று கமநலசேவைத் திணைக்களம் அறிவித்துள்ளது. (ஐ-19)

நெடுந்தீவில் கடும் வறட்சி

குடிதண்ணீருக்குத் தட்டுப்பாடு வரலாம்

யாழ்ப்பாணம், மார்ச் 19

நெடுந்தீவுப் பிரதேசத்தில் தற்போதைய கடும் வறட்சியால் நீர் நிலையில் தண்ணீர் வற்றிச் செல்கின்றது. இந்த நிலையில் அடுத்துவரும் மாதங்களில் இந்தப் பிரதேசத்தில் குடிதண்ணீருக்குத் தட்டுப்பாடு ஏற்படலாம் என்று சுட்டிக்காட்டப்பட்டுள்ளது.

அதேவேளை கடுமையான வறட்சி காரணமாக தண்ணீர் பற்றாக்குறை ஏற்படும் பட்சத்தில், மாற்று ஏற்பாடுகளை மேற்கொள்ள நெடுந்தீவுப் பிரதேச செயலகம் தயாராகவுள்ளது.




பொதுமக்கள் மற்றும் குதிரைகளுக்கு குடி தண்ணீர் வசதி ஏற்படுத்திக் கொடுக்கப்படும் என்று தெரிவிக்கப்படுகிறது. (க-17)

அக்கராயனில் வீடு தீயில் நாசமானது

கிளிநொச்சி, மார்ச் 19

கிளிநொச்சி அக்கராயன்குளம் கெங்காதரன் குடியிருப்பில் வீடு ஒன்று தீக்கிரையாகியுள்ளது என்று தெரிவிக்கப்பட்டது. நேற்றுமுன்தினம் இரவு தீ வைக்கப்பட்டுள்ளது என்று அந்த வீட்டுப் பெண் தெரிவிக்கின்றார்.

“என்னுடைய குடும்ப வறுமை காரணமாக தொண்டு நிறுவனம் ஒன்று தற்காலிகமாக அரை நிரந்தர வீடு அமைத்துத் தந்தது. மின் கட்டணம் செலுத்த முடியாத காரணத்தால் வீட்டுக்கான மின் இணைப்பு துண்டிக்கப்பட்டிருந்தது. எனவே மின் ஒழுக்கால் தீ ஏற்படவில்லை. விசயிகளே தீ வைத்துள்ளனர். அதனால் வீட்டிலிருந்து ஆவணங்களுள் எரிந்து நாசமாகிவிட்டன” என்று அந்த வீட்டுப் பெண் தெரிவித்தார். கட்டாக்காலி நாய்க் கடிக்கு இலக்கான தனது பிள்ளையை மருத்துவமனைக்கு அழைத்துச் சென்றிருந்த போது வீட்டில் யாரும் இருக்கவில்லை. அந்தநேரம் தீ வைக்கப்பட்டுள்ளது என்று அந்தப் பெண் தெரிவித்தார். அக்கராயன்குளம் பொலிஸார் விசாரணை மேற்கொண்டுள்ளனர். (கு-214)



மூல்லைத்தீவில் 42 பேர் தனிமைப்படுத்தப்படுவர் பிராந்திய சுகாதாரப் பணிப்பாளர் தகவல்

மூல்லைத்தீவில் 42 பேர் தனிமைப்படுத்தப்படுவர் பிராந்திய சுகாதாரப் பணிப்பாளர் தகவல்

முல்லைத்தீவு, மார்ச் 19
முல்லைத்தீவு மாவட்டத்தில் வெளிநாடுகளில் இருந்து வந்தவர்களாக 42 பேர் அடையாளம் காணப்பட்டுள்ளனர். அவர்களைத் தனிமைப்படுத்திக் கண்காணிக்க நடவடிக்கைகள் எடுக்கப்பட்டுள்ளன.

கொரோனா தொற்று தொடர்பில் முல்லைத்தீவு மாவட்டத்தில் விழிப்புணர்வு செயற்பாட்டை, பிராந்திய சுகாதார பணிமனையினர் மற்றும் அரசு திணைக்களங்கள் மேற்கொண்டு வருகின்றனர்.

இது தொடர்பிலான முன்னாயத்தக் கலந்துரையால் மாவட்டச் செயலக மாநாட்டு மண்டபத்தில், மாவட்டச் செயலர் க. விமலநாதன் தலைமையில் நேற்று நடைபெற்றது.

இதில் முல்லைத்தீவு மாவட்டத்தில் வெளிநாடுகளுக்குச் சென்று வந்தவர்கள் தொடர்பில் கிராமங்கள்



தோறும் விபரம் திரட்டப்பட்டு, அவர்களைக் கண்காணிக்க நடவடிக்கைகள் மேற்கொள்ளப்பட்டுள்ளன என்று மாவட்ட பிராந்திய சுகாதார சேவைகள் பணிப்பாளர் எஸ்.சுகந்தன் தெரிவித்தார்.

புதுக்குடியிருப்புப் பிரதேசத்தில் 10 பேரும் முள்ளியவளையில் 9 பேரும், மல்லாவியில் 8 பேரும், ஒட்டுசுட்டானில் 7 பேரும், வெலி ஓயாவில் 2 பேரும், மாந்தை கிழக்கில் 6 பேரும் என மாவட்டத்தில் 42

பேர் வரை இனம் காணப்பட்டுள்ளனர். அவர்களைத் தனிமைப்படுத்திக் கண்காணிக்க நடவடிக்கைகள் மேற்கொள்ளப்பட்டுள்ளன.

இவர்களில் சிலர் சுகாதார சட்ட திட்டங்களை நடைமுறைப்படுத்தாது, தன்னிச்சியான செயற்பாடுகளில் ஈடுபட்டுள்ளனர். அவர்கள் மீது பொலிஸார் மற்றும் படையினரின் உதவியுடன் சட்ட நடவடிக்கைகள் எடுக்கத் தீர்மானிக்கப்பட்டுள்ளது என்றும் அவர் தெரிவித்தார். (க-19)

யானையின் மீது ஏறும் மேர்வின்!

கொழும்பு, மார்ச் 19

சர்ச்சைக்குரிய அரசியல்வாதியான மேர்வின் சில்வா எதிர்வரும் பொதுத்தேர்தலில் ஐக்கிய தேசியக்கட்சியின் யானை சின்னத்தின்கீழ் அநுராதபுரம் மாவட்டத்தில் போட்டியிடவுள்ளார்.

அதற்கான வேட்புமனுவில் நேற்றுமுன்தினம் அவர் சிறிகொத்தவில் வைத்து கையொப்பமிட்டார்.

வேட்புமனுவில் கையெழுத்திட்ட பின்னர் உட்காங்களுக்குக் கருத்துத் தெரிவித்த மேர்வின் சில்வா, ரணில் விக்கிரமசிங்க சிறந்த அரசியல் தலைவர். சஜித் பிரேமதாச கோரிய அனைத்தையும் அவர் விட்டுக் கொடுத்தார். ஆனால் சஜித் நன்றி மறந்துவிட்டார்.

ஜனாதிபதித் தேர்தலில் தனது தொகுதியைக்கூட கைப்பற்றாத சஜித் பொதுத் தேர்தலில் என்ன செய்யப் போகின்றார்? ஜெ.ஆர்.ஜயவர்தன காலத்தில், ரணசிங்க பிரேமதாச பொறுமையாகவே செயற்பட்டார். கட்சியை உடைக்கவில்லை. இதனால், ரணசிங்க பிரேமதாசவால் நாட்டில் ஜனாதிபதியாக வரமுடிந்தது. சஜித் அவசரப்பட்டுவிட்டார். எல்லாவற்றையும் குறுகிய காலத்துக்குள் அடைவதற்கு முயற்சிக்கின்றார். எது எப்படியோ நான் அநுராதபுரத்தில் போட்டியிட்டு வெற்றிபெறுவேன் என்றார். (எ-44)

கொரோனா பரவாதிருக்க தனிமைப்படுத்தல் பிரிவு வவுனியாவில் திறப்பு

வவுனியா, மார்ச் 19

வவுனியா மாவட்ட பொது மருத்துவமனையில் 'கொரோனா' வைரஸ் தொற்றுக்கு ஆளானவர்களைத் தனிமைப்படுத்திப் பராமரிக்கும் பிரிவு நேற்றுமுற்பகல் திறந்துவைக்கப்பட்டது.

மருத்துவமனைப் பணிப்பாளர் மருத்துவர் க.நந்தகுமாரன் இதைத் திறந்து வைத்தார்.


ஆறு கட்டில்கள், கைகழுவும் இடம், சிகிச்சை பிரிவுடன் இணைந்த மலசல கூடம் மற்றும் ஓட்சிசன் வசதி கொண்டதாக இந்தப் பிரிவு அமைக்கப்பட்டுள்ளது.

இந்தச் சிகிச்சைப் பிரிவில் 24 மணி நேரமும் கடமை யாற்றக்கூடிய வகையில் மருத்துவர்கள், தாதியர்கள் மற்றும் உழியர்கள் நியமிக்கப்பட்டுள்ளனர்.

இந்த நிகழ்வில் பிரதி பிராந்திய சுகாதார சேவைகள் பணிப்பாளர் மு.மகேந்திரன், வவுனியா மாவட்ட பொது மருத்துவமனைத் தாதியர்கள், உழியர்கள், மருத்துவர்கள், பிராந்திய சுகாதாரத் திணைக்கள உழியர்கள் எனப் பலரும் கலந்துகொண்டிருந்தனர்.

இதேவேளை, மருத்துவமனைக்கு வரும் நோயாளிகளை விழிப்புணர்வுவடையச் செய்யும் விளம்பரப் பதாகைகள் மருத்துவமனை வெளிநோயாளர் பிரிவில் காட்சிப்படுத்தப்பட்டுள்ளன. துண்டுப்பிரசுரங்களும் விநியோகிக்கப்பட்டு வருகின்றன. வெளிநோயாளர் பிரிவிலும் மருத்துவமனை வாசலிலும் மருத்துவமனைக்கு வரும் நோயாளிகளுக்கென கைகழுவும் இடம் அமைக்கப்பட்டுள்ளது.

மருத்துவமனைகளில் தங்கியுள்ள நோயாளிகளை பார்வையிடச் செல்லும் உறவினர்கள் இரண்டு பேர் வரை செல்லுமாறும் தேவையற்ற முறையில் மருத்துவமனைகளுக்கு பொதுமக்கள் செல்வதைத் தவிர்க்க மாறும் மருத்துவர்கள் ஆலோசனை வழங்கியுள்ளனர். (கு-18-110)





அவசியமற்ற...

கோரிக்கை விடுத்துள்ளனர் அரசு மருத்துவ அதிகாரிகள்.

நேற்று நடைபெற்ற ஊடகவியலாளர் சந்திப்பில் அவர்கள் மேலும் தெரிவித்த தாவது:

இதுவரையில் யாழ்ப்பாணத்தில் எந்த நோயாளியும் இனம் காணப்படவில்லை. பலாலி விமான நிலையம் மூலம் எழுது மண்ணுக்குள் 60க்கும் மேற்பட்ட வெளி நாட்டவர்கள் வந்திறங்கி பல்வேறு இடங்களுக்கும் சென்று வந்துள்ளார்கள். அவர்கள் எவருமே கண்காணிக்கப்படவில்லை. அவர்களின் வீட்டு விலாசங்கள் அவர்கள் தொடர்பான தகவல்களை யாழில் உள்ள 14 சுகாதார வைத்திய அதிகாரிகள் சேகரித்து அவர்களை கண்காணித்து அவர்களுக்கு கொரோனோ உள்ளதா என பரிசோதிக்கும் நடவடிக்கைகளில் ஈடுபட்டுள்ளனர்.

கொரோனோ தொற்றானது ஒரு நோய்த்தொற்று உள்ளவரிடம் இருந்து மற்றவர்களுக்கு தொற்றும். நோயாளியின் நீர் துளிகள் மூலமே அவை பரவுகின்றன. எனவே நாம் நோயில் இருந்து தப்புவதற்கு முதலில் செய்ய வேண்டியது. தேவையற்று வெளியில் நடமாடாமல் வீட்டிலேயே இருப்பதே சிறந்தது. அதற்காகவே அரசாங்கம் விடுமுறையை விடுத்துள்ளது.

ஆனால் யாழ்ப்பாணத்தை பார்க்கும் போது நோய்க்காக அரசாங்கம் விட்ட விடுமுறையை பொருட்கள் கொள்வனவு செய்வதற்காக விடுக்கப்பட்ட விடுமுறை போல பலரும் பொருட்களை கொள்வனவு செய்வதில் ஆர்வம்காட்டி வருகின்றார்கள். அத்தியாவசிய பொருட்களை கொள்வனவு செய்வதைவிடவும் புடவைக்கடை, நகைக்கடை என்பவற்றிலும் மக்கள் கூட்டமாகப் பொருட்களை கொள்வனவு செய்துகொண்டுதான் உள்ளனர். இந்த நோய்த் தொற்றில் இருந்து எம்மைப் பாதுகாக்க முடிந்த வரையில் மக்கள் கூட்டமாக உள்ள இடங்களுக்கு செல்லாது தவிர்ப்பதே சிறந்தது. அத்தியாவசிய பொருட்களை கொள்வனவு செய்வதாயின் வீட்டில் உள்ள ஒருவர் மாத்திரம் சென்று அவற்றைக் கொள்வனவு செய்யவும்.

வெளிநாடுகளில் இருந்து வந்தவர்கள் நிச்சயமாக வீடுகளில் தனிமைப்பட்டு இருக்க வேண்டும். நோய் தொற்று ஏற்பட்டு 14 நாட்களின் பின்னரே அதற்கான அறிகுறிகள் தென்படும். எனவே 14 நாட்கள் கட்டாயம் தனிமைப்பட்டு இருக்க வேண்டும்.

நோய்க்கான அறிகுறிகள் காணப்பட்டால் சுகாதார பரிசோதகருக்கு அறிவித்து அவர் மூலம் சுகாதார வைத்திய அதிகாரிக்குத் தெரியப்படுத்தி அவர் ஊடகவே வைத்திய சாலைக்கு செல்வது சிறந்தது. வீட்டில் நோய் தொற்று உள்ளவர் என சந்தேகப்படுபவர் தானே தனிமைப்பட்டு இருப்பது மட்டுமின்றி அவர் உபயோகிக்கும் பொருட்களை அவரே சுத்தம் செய்ய வேண்டும்.

அதேவேளை வீட்டிற்கு வெளியே சென்று வருவோர் வீட்டிற்குள் போக முன்னர் முழங்கை வரையிலும் முழங்கால் வரையிலும் முகத்தையும் நன்றாக கழிவிட்டு செல்ல வேண்டும். அதேபோன்று அலுவலகத்திற்கு செல்வோரும் இதனை கருத்தில் கொள்ள வேண்டும்.

யாழில் மக்களின் நடமாட்டத்தை கட்டுப்படுத்தும் நோக்குடன் வர்த்தக நிலையங்களை மூடுவது தொடர்பில் யாழ். மாநகரசபை முதல்வருடன் கதைத்திருந்தோம். அவரும் தான் அது தொடர்பில் வணிகர் கழகத்துடன் பேசுவதாக கூறி இருந்தார்.

குறைந்தது இரண்டு வார காலமாவது வர்த்தக நிலையங்களை மூடுவதனால் மக்கள் நடமாட்டத்தை கட்டுப்படுத்த முடியும்.

இந்த நிலையில் வடமாகாண ஆளுநர் யாழ்ப்பாணத்தில் இல்லை. அவர் கொழும்பில் தங்கியுள்ளார். சில விடயங்கள் தொடர்பில் நடவடிக்கை எடுக்க அவர் தேவை. மக்களின் நடமாட்டத்தை கட்டுப்படுத்த அதிகாரிகள் விரைந்து நடவடிக்கை எடுக்க வேண்டும் என கோருகிறோம்- என்றனர். (ம-37)

51 பேருக்கு...

ஊடகவியலாளர் சந்திப்பில் சுகாதார அமைச்சர் பவித்ரா வன்னியாராச்சி இந்த தகவலைத் தெரிவித்தார்.

இதற்கமைய, இலங்கையில் கொரோனா வைரஸ் தொற்றுக்குள்ளானோரின் எண்ணிக்கை 43 இலிருந்து 51ஆக அதிகரித்துள்ளது. நாட்டில் கொரோனா தொற்று கடந்த இரு தினங்களில் மிகவும் தீவிரமடைந்துள்ளமை குறிப்பிடத்தக்கது.

இதனிடையே, இந்தியாவில் இருந்து நாட்டுக்கு அழைத்து வரப்படும் இலங்கையாத்திரிகர்கள் தனிமைப்படுத்திக் கண்காணிக்கப்படுவர் என கொரோனா வைரஸ் கட்டுப்பாட்டுக்கான தேசிய செயற்பாட்டு மையத்தின் தலைவரும் இராணுவத் தளபதியான லெப்டினன்ட் ஜெனரல் சவேந்திர சில்வா தெரிவித்தார். கொரோனா தொற்று அறிகுறிகள் காணப்படுவோர் தொடர்பில் கடுமையான விதிமுறைகளின்கீழ் தனியார் வைத்தியசாலைகள் பரிசோதனைகளை முன்னெடுக்க முடியும் என சுகாதார சேவைகள் பணிப்பாளர் நாயகம் விசேட வைத்திய நிபுணர் அனில் ஜாசிங்க தெரிவித்தார்.

அத்துடன், வரையறை மற்றும் நிபந்தனைகளுடன் 6 ஆயிரம் ரூபாவுக்கு குறைந்த கட்டணத்தில் கொரோனா தொற்று தொடர்பில் பரிசோதனைகளை முன்னெடுக்க தனியார் வைத்தியசாலைகளுக்கு அனுமதி வழங்கப்படுகின்றது எனவும் அவர் கூறினார்.

இதேவேளை, இரவுநேரக் களியாட்ட விடுதிகள், சூதாட்ட நிலையங்களைத் தற்காலிகமாக மூடும்படியும் அரசு அறிவித்துள்ளது. அத்துடன், அனைத்து உள்ளாட்டு சுற்றுலாப் பயணங்களையும் இரத்துச் செய்யுமாறும் அரசு மக்களைக் கேட்டுள்ளது. சுற்றுலா வழிகாட்டிகளை தத்தமது வீடுகளுக்குத் திரும்புமாறும் அரசு அறிவுறுத்தியுள்ளது. (ம-22)

யாழ்...

கொரோனா வைரஸ் தொற்றுக் காரணமாக நேற்றுத் தொடக்கம் இது நடைமுறைப்படுத்தப்படுகின்றது என்று தெரிவிக்கப்பட்டது.

அதன்படி, யாழ்ப்பாண மாவட்டத்திலுள்ள சில நீதிமன்றங்களில் நேற்று இந்த நடைமுறை பின்பற்றப்பட்டது. யாழ்ப்பாண மாவட்டத்திலுள்ள 5 நீதிமன்றங்களிலும் மற்றும் கிளிநொச்சி நீதிமன்றிலும் இந்த நடைமுறை விரிவாக்கப்படும் என்று கூறப்பட்டுள்ளது.

யாழ்ப்பாணச் சிறைச்சாலையிலும் நீதிமன்றிலும் 'ஸ்கைப்' மூலமாக தொடர்பு ஏற்படுத்தப்பட்டு நேரடிக்காட்சியில் அன்றன்று விசாரணைக்கு வரும் வழக்குகளை அழைக்கும்போது தொடர்புடைய கைதிகள் யாழ்ப்பாணச் சிறைச்சாலையில் 'ஸ்கைப்' மூலமாக சிறைச்சாலையில் அலுவலர்களால் நிறுத்தப்படுவர். கைதிகளை நீதிவான் பார்வையிட்டு நடவடிக்கைகளை எடுப்பார். என்று தெரிவிக்கப்பட்டது. அதற்கான சகல ஏற்பாடுகளை

யும் யாழ்ப்பாணச் சிறைச்சாலைகள் திணைக்களம் ஏற்படுத்திக் கொடுத்துள்ளது என்றும் தெரிவிக்கப்பட்டது.

'கொரோனா' வைரஸ் தாக்கம் நாடு முழுவதும் பீதியை ஏற்படுத்தியுள்ளது. அதற்கு முன் எச்சரிக்கை நடவடிக்கையாக பாடசாலைகள், பல அரசு திணைக்களங்கள் வரிசையில் நீதிமன்ற நடவடிக்கையும் இரண்டு வாரங்களுக்கு ஒத்திவைக்கப்பட்டுள்ளன.

சிறைச்சாலைகளில் உள்ள கைதிகளைப் பார்வையிடுவதற்கு பார்வையாளர்கள் வருவதற்கும் நேற்றுமுன்தினம் தொடக்கம் தடைவிதிக்கப்பட்டுள்ளது. தவிர, யாழ்ப்பாணச் சிறைச்சாலைக்குப் புதிதாகக் கொண்டுவரப்படும் கைதிகள் சகலரும் சிறைச்சாலை வாயிலில் தங்களைச் சுத்தம் செய்துகொள்ளவேண்டும். அவர்கள் கைகள் கழுவி உடல் நிலைகள் சோதனை செய்யப்பட்ட பின்னரே உள்ளே அழைத்துச் செல்லப்படுகின்றனர் என்று தெரிவிக்கப்பட்டது. (த-20)

இந்தியாவில்...

இதுதொடர்பில் சவேந்திர சில்வா மேலும் தெரிவித்ததாவது:

கொரோனா வைரஸில் இருந்து பாதுகாத்துக்கொள்வதற்காக வெளிநாட்டவர்கள் முடிந்தவரை தாம் தங்கியுள்ள ஹோட்டல் அறைகளிலேயே தங்கியிருக்க வேண்டும். இந்தியாவில் இருந்து வருவோரைத் தனிமைப்படுத்தவும் எமக்கு ஆலோசனை தரப்பட்டுள்ளது. தற்பொழுது தனிமைப்படுத்தும் முகாம்களில் இருந்து அடையாளம் காணப்பட்ட கொரோனா தொற்று நோயாளிகளில் இருவர் இந்தியாவுக்குச் சென்று வந்துள்ளனர்.

இந்தியாவுக்குச் சுற்றுப்பயணங்கள், யாத்திரைகளை மேற்கொள்வோர் அங்கு பல்வேறு இடங்களுக்குச் செல்கின்றனர். இதனாலேயே அவர்களை ஜனாதிபதியின் ஆலோசனைக்கு அமைய தனிமைப்படுத்துவதற்கு நடவடிக்கை மேற்கொண்டுள்ளோம். தற்பொழுது நாம் 16 தனிமைப்படுத்தும் மத்திய நிலையங்களை நடத்திவருகின்றோம். இவற்றில் 2,287 பேர் தங்கியுள்ளனர் என்றார். (ம)

நீர்கொழும்பு...

மாவட்டத்திலும், நீர்கொழும்பு பகுதியிலும் பொலிஸ் ஊரடங்கு சட்டம் நடைமுறைப்படுத்தப்பட்டது.

புத்தளத்தில் உள்ள 11 பொலிஸ் பிரிவுகளிலும் சிலாபத்தில் உள்ள 7 பொலிஸ் பிரிவுகளிலும் நீர்கொழும்பு, கொச்சிக்கடை பொலிஸ் பிரிவுகளிலும் ஊரடங்கு சட்டம் நடைமுறைப்படுத்தப்பட்டுள்ளது. சிலாபம் பொலிஸ் பிரிவுக்குட்பட்ட மாரவிஸ், மாதம்பை, கொஸ்வத்த, தங்கொட்டுவ, சிலாபம், ஆராச்சிக்கட்டுவ ஆகிய பொலிஸ் பகுதிகளிலும், புத்தளம் பொலிஸ் பிரிவில், முந்தல், உடப்பு, கற்பிட்டி, நவகத்தேகம், பள்ளம், களுகர கஸ்வெள, ஆனைமடு, வனாத்தவில்லுவ, சாலியவெள, நவகத்தேகம் ஆகிய பகுதிகளிலும் ஊரடங்கு நடைமுறைப்படுத்தப்பட்டுள்ளது. (ம)

பேருந்து...

போக்குவரத்துச் சபையின் ஊழியர்கள் எவரும் விரும்பினால் விடுமுறை பெற முடியும் என அறிவிக்கப்பட்டுள்ளது. அத்தோடு அலுவலகங்களும் இயங்க மாட்டாது.

இதனால் பேருந்து நிலையங்களுக்குச் சமூகமளிக்கும் சாரதிகளைக்கொண்டு உள்ளூர் சேவைகள் இடம்பெறும் அதே நேரம் வெளிமாவட்ட சேவைகள் அதிக

மாக மட்டுப்படுத்தப்படும். அத்தோடு ஊரடங்குச் சட்டம் நடைமுறைப்படுத்தப்பட்டால் அந்தப் பகுதியால் இடம்பெறும் சேவைகள் கைவிடப்படும். கொரோனா அச்சம் நீங்கும் வரை இந்த நடைமுறை பின்பற்றப்படும் என்று மேலும் தெரிவிக்கப்பட்டுள்ளது. (ம-173,105)

கொரோனாவுக்கு...

யில் உள்ளது. பொருளாதாரத்தில் மிகப் பெரிய பாதிப்பை கொரோனா வைரஸ் ஏற்படுத்தி இருக்கிறது. இந்த வைரஸ் நோயில் இருந்து பாதுகாத்துக் கொள்ள மக்களுக்கு 15 அறிவுரைகள் வழங்கியுள்ளோம். ஏப்ரல் இறுதிக்குள் கொரோனா வைரஸுக்கான மருந்து தயாராகி விடும். ஒரு ஆண்டு நீடிக்கும் சோதனையை சில நாட்களிலேயே முடித்திருக்கிறோம்' - என்றார். (ம)

நாடாளுமன்ற...

இந்த அறிவிப்பு, வேட்புமனுத் தாக்கல் இன்று நிறைவடைந்த பின்னர் வெளிவரலாம் என்றும் இல்லாவிடின் மார்ச் மாதம் 31ஆம் திகதி வரையான நிலைமைகளை அவதானித்த பின்னர் வெளிவரலாம் என்றும் அந்த வட்டாரங்கள் சுட்டிக்காட்டின.

ஒன்பதாவது நாடாளுமன்றத் தேர்தலுக்கான வேட்புமனுத் தாக்கல் இன்று நண்பகல் 12 மணிமுடன் நிறைவடைகின்றது. வேட்புமனுத் தாக்கல் நிறைவடைந்த பின்னர் தேர்தல் தொடர்பான சகல அதிக்காரங்களும் தேர்தல்கள் ஆணைக்குழுவின் வசமாகின்றன.

ஏப்ரல் 25ஆம் திகதி தேர்தல் நடத்தப்பட்டு மே 14ஆம் திகதி நாடாளுமன்றத்தின் முதல் அமர்வு இடம்பெறும் என்று ஜனாதிபதி வர்த்தமானியில் வெளியிட்டிருந்தார்.

கொரோனா வைரஸ் பரவல் காரணமாக நாடு முழுவதும் அச்ச சூழல் நிலவுகின்றது. அத்துடன் மக்கள் வீடுகளுக்குள் முடங்கி இருக்குமாறு அறிவுறுத்தப்படுகின்றனர். அரசியல் கட்சிகளும் தேர்தலை ஒத்திவைக்குமாறு தேர்தல்கள் ஆணைக்குழுவிடம் கோரிக்கை விடுத்துள்ளன.

தபால்மூல வாக்களிப்புக்கான விண்ணப்பத் திகதி நீடிக்கப்பட்டிருந்தாலும், அரசு அறிவித்த பொதுவிடுமுறை காரணமாக தபால் திணைக்களம் இயங்கவில்லை. இதனால் தபால்மூல வாக்களிப்பை உரிய காலத்தில் தேர்தல்கள் திணைக்களம் திட்டமிட்ட வகையில் நடத்த முடியாத நிலைமை ஏற்பட்டுள்ளது. ஏற்கனவே, ஏப்ரல் 25ஆம் திகதி தேர்தலை நடத்துவதற்கும் உதவித் தேர்தல்கள் ஆணையாளர்கள் காலம் போதாது என்று ஆணைக்குழுவுக்குத் தெரிவித்திருந்தனர். தமிழ் சிங்கள புத்தாண்டு கால விடுமுறையால் இந்தப் பிரச்சினையை சுட்டிக்காட்டியிருந்தனர். கொரோனா வைரஸ் அச்சம் காரணமாக மேலும் பொது விடுமுறை விடுக்கப்பட்டதால் சகல பணிகளையும் உரிய காலத்தில் நிறைவேற்ற முடியாது என்பதைக் கருத்தில் கொண்டு தேர்தலைப் பிற்போடத் தீர்மானிக்கப்பட்டுள்ளது. மே 14ஆம் திகதி நாடாளுமன்றத்தைக் கூட்டும் வகையில் மே 4ஆம் திகதி தேர்தலை நடத்துவது தொடர்பில் ஆலோசிக்கப்பட்டு வருகின்றது.

மார்ச் 31ஆம் திகதி வரையிலான நிலைமையை அவதானித்தே தேர்தல் திகதி இறுதி செய்யப்பட்டும். தற்போதைய நிலையில் மே 4ஆம் திகதி தீர்மானிக்கப்பட்டுள்ளதாகத் தெரியவருகின்றது. (ஏ.5)



கொரோனா பாதுகாப்பு: மன்னாரில் ஆராய்வு

மன்னார், மார்ச், 19
கொரோனா வைரஸ் தொற்றிலிருந்து பாதுகாப்பதற்கான முன்னேற்பாட்டு நடவடிக்கை தொடர்பான கலந்துரையாடல் நேற்று முன்தினம் மன்னார் மாவட்டச் செயலகத்திலும், இடம் பெற்றது. கலந்துரையாடலில் பிரதேச செயலாளர்கள், திணைக்கள அதிகாரிகள் உற்பட பலர் கலந்து கொண்டிருந்தனர். இதில் பல தீர்மானங்கள் முன் வைக்கப்பட்டன. பிரதேச மட்டத்திலும், கிராம மட்டத்திலும் கொரோனா வைரஸ் நிலையங்களை அமைத்தல், மார்ச் மதத்திலிருந்து வெளிநாட்டில் இருந்து மன்னாருக்கு வந்தவர்களின் விவரம், வெளி மாவட்டங்களில் இருந்து மன்னாருக்கு வந்தவர்களின் விவரங்களைச் சேகரித்தல், யாரும் காய்ச்சல் தொடர்பாக வெளிப்படுத்தாமல் மறைவாக இருக்கும் சந்தர்ப்பங்களில் பொலிஸாருடாக உரிய நடவடிக்கை



களை மேற்கொள்ளல், மருத்துவர்களின் பங்களிப்புடன் பொது மக்களுக்கு விழிப்புணர்வு நிகழ்ச்சிகளை நடத்துதல், உத்தியோகத்தர்கள் தங்களைத் தாமே பாதுகாத்துக் கொள்வதுடன், அவசர தேவைகளின் போது சுழற்சி முறையில் சமூகம் தருதல், பொது மக்களுக்கான சேவைகளை மட்டுப்படுத்துதல், சேவை பெற வரும் பொதுமக்களுக்கென அவசர தேவையின் போது மாத்திரம் மாவட்டச் செயலகம் மற்றும் தனிப்பட்ட கிளைகள், மற்றும் பிரதேச செயலகங்களினது மின்னஞ்சல் முகவரிகளை அனைவருக்கும் தெரியப்படுத்துதல், கிடைக்கப் பெறும் மின்னஞ்சல்களுக்கு உட

னுக்குடன் நடவடிக்கைகள் மேற்கொள்ளுதல், அத்தியவசியப் பொருள்களின் விலையை சட்டத்துக்கு முரணான அதிகரிப்பவர்களுக்கு எதிராக கடும் நடவடிக்கை எடுத்தல், உத்தியோகத்தர்கள் தாம் வாழும் பிரதேசங்களில் உள்ள கோவில்களில் திருவிழாக்களை குறிப்பிடாமை வரையில் ஒத்திவைக்க நடவடிக்கைகளை மேற்கொள்ளல் போன்ற தீர்மானங்கள் அந்தக் கலந்துரையாடலில் எட்டப்பட்டன. குறிப்பிட்ட நடவடிக்கைகள் தொடர்பான அறிக்கைகள் ஒவ்வொரு நாளும் பிற்பகல் 3 மணியளவில் மன்னார் மாவட்டச் செயலகத்துக்கு சமர்ப்பிக்குமாறு மாவட்டச் செயலர் சி.ஏ. மோகன்றாஸ் பிரதேச செயலாளர்களுக்கு கோரிக்கை விடுத்தார். (ப-56)

முல்லை. மாவட்டச் செயலகத்தால் பொதுமக்களுக்கு அறிவுறுத்தல்கள்

அத்தியவசியத் தேவை முறைப்பாடுகள்) பெறும் நோக்கில் மாவட்ட செயலகத்துக்கு பொதுமக்களை வருகைதர வேண்டாம் என்று அறிவுறுத்தப்பட்டுள்ளது. இது தொடர்பில் முல்லைத்தீவு மாவட்டச் செயலகம் விடுத்துள்ள அறிவிப்பில் குறிப்பிட்டுள்ள தாவது: 'மறுஅறிவித்தல் வரை அத்தியவசிய சேவைகளை பெற்றுக் கொள்வதை தவிர ஏனைய சேவைகளை (காணி விடயங்கள், வீட்டுத்திட்டம், அனுமதி பத்திரங்களை பெற்றுக் கொள்ளும் மேலதிக மாவட்டச் செயலர் சந்திப்புக்கள் மற்றும்

கலந்துரையாடல்

கிளிநொச்சி, மார்ச் 19
கொரோனா தொற்று ஏற்படாமல் எவ்வாறு பாதுகாப்பது என்பது தொடர்பான கலந்துரையாடல் கடந்த திங்கட்கிழமை கிளிநொச்சி மாவட்டச் செயலகத்தில் மாவட்டச் செயலர் ரூபாவதி கேதீஸ்வரன் தலைமையில் நடைபெற்றது. கலந்துரையாடலில் மாவட்ட பிராந்திய சுகாதார சேவைகள் பணிப்பாளர், மாவட்ட மருத்துவமனைப் பணிப்பாளர், சுகாதார துறை சார்ந்தோர் உட்பட பலர் கலந்து கொண்டனர். (ஐ)



கண்டெடுக்கப்பட்டுள்ளது
கல்வியாங்காட்டு சந்தை பகுதியில் மோதிரம் ஒன்று கண்டெடுக்கப்பட்டுள்ளது. உரியவர்கள் தகுந்த அடையாளங்காட்டி பெற்றுக்கொள்ளவும்.
077 509 2737

விற்பனைக்கு
RHODISIAN - REDGEBACK இன
இரண்டு நாங்கள் விற்பனைக்குண்டு
இரண்டு வயது.
077 773 0567

விற்பனைக்கு
உரித்த தேங்காய், மரக்கறி எண்ணெய் மொத்த/சில்லறை விற்பனைக்குண்டு. உங்கள் இடத்திற்கு கொண்டு வந்து தரப்படும்.
அளவெட்டி T.P 076 090 6745

வேலையாள் தேவை
Lovely Flowers கிளிநொச்சி
வயது எல்லை - 18 - 35
சம்பளம் 15 000 - 18 000
077 400 5023


வேலையாள் தேவை
1) திருநெல்வேலி கலட்டி சந்திக்கு அருகில் இயங்கும் கடல் உணவு விற்பனை நிலையத்துக்கு (மீன் வகைகள்), மீன் வகைகளை வெட்டி விற்பனை செய்வதற்கு ஆள் தேவை.
2) எமது கரையோர வாடிகளில் இருந்து மீன் வகைகளை கொண்டு வருவதற்கு பகுதிநேரமாக வேலை செய்வதற்கு மோட்டார் சைக்கிள் அனுமதி பத்திரம் உள்ளவர் தேவை.
தொடர்புகளுக்கு:- 076 049 6508

Sai Auto Service
சாய் ஆட்டோ சேவை
24 மணிநேர சேவை
கந்தர்மடம், யாழ்ப்பாணம்
நீங்கள் விரும்பிய கூடங்களுக்கு குறைந்த கட்டணத்தில் செல்ல முடியும்
தொடர்புகளுக்கு: **0768377205**

வவுனியா வைத்தியசாலை கிருமி நீக்கிகளால் சுத்தம்

வவுனியா, மார்ச் 19
இலங்கையில் கொரோனா வைரஸ் காரணமாக பாதிக்கப்பட்டவர்களின் எண்ணிக்கை நாளுக்கு நாள் அதிகரித்து வரும் நிலையில், தொற்றைத் தடுக்க வவுனியா மாவட்ட பொது வைத்தியசாலை நேற்றுச் சுத்தப்படுத்தப்பட்டது. நோயாளிகள் அமரும் கதிரைகள், தரைகள், மருந்து பெறும் இடம், வெளிநோயாளர் பிரிவு, நோயாளர் விடுதிகள், மலசலக

டம் போன்றவை கிருமி நீக்கி மூலம் சுத்தப்படுத்தப்பட்டது. காலை, மாலை, இரவு என மூன்று நேரங்களும் சுத்தப்படுத்தல் நடவடிக்கை தொடருமென வைத்தியசாலை நிர்வாகத்தினர் தெரிவித்தனர். அதைவேளை வவுனியா மாவட்ட பொது வைத்தியசாலையில் கொரோனா வைரஸ் சிகிச்சை பிரிவு நேற்றுத் திறக்கப்பட்டது. சிகிச்சைப் பிரிவில் 24 மணி நேரமும் கடமையாற்றக்கூடிய வகையில் வைத்தியர்கள், தாதியர்கள் மற்றும்



ஊழியர்களும் நியமிக்கப்பட்டுள்ளனர். (க-18)

மரண அறிவித்தல்



கந்தசாமி குலேந்திரராஜா (குலம்)

ஓட்டுவெளி எழுதுமட்டுவாழைச் சேர்ந்த கந்தசாமி குலேந்திரராஜா நேற்று (18.03.2020) புகன்கிழமை இறைவனடி சேர்ந்தார்.

அன்னார் முருகேசு கந்தசாமி காலஞ்சென்ற பொன்னம்மா தம்பதியினரின் அன்பு மகனும் பாலாவியைச் சேர்ந்த சின்னத்தம்பி - தவமணி தம்பதியினரின் அன்பு மருமகனும் தயாவதியின் அன்புக் கணவரும் விதுஷன், நிதுஷன், அனுஷன், அவசயனா, டனுஷன் ஆகியோரின் பாசமிகு தந்தையும் குலேந்திரமலர். குலேந்திரவதனி காலஞ்சென்றவர்களான குலேந்திரராணி, குலேந்திரகுமார் ஆகியோரின் அன்புச் சகோதரனும் வசந்தரூபன், கனகேஸ்வரன், தயசீலன், தயவரன் ஆகியோரின் அன்பு மைத்துனரும் தேனுஷா, பானுஷா, கபீஸ் ஆகியோரின் அன்பு மாமனாருமாவார்.

அன்னாரின் இறுதிக்கிரியைகள் இன்று (19.03.2020) வியாழக்கிழமை பி.ப 2.00 மணியளவில் அவரது இல்லத்தில் நடைபெற்று பூதவுடல் தகனக்கிரியைக்காக எழுதுமட்டுவாழ் படித்த மகளிர் குடியேற்ற திட்ட இந்து மயானத்திற்கு எடுத்துச்செல்லப்படும்.

இந்த அறிவித்தலை உற்றார், உறவினர், நண்பர்கள் அனைவரும் ஏற்றுக் கொள்ளவும்.

ஓட்டுவெளி, எழுதுமட்டுவாழ். தகவல்:- குடும்பத்தினர்.

கிணற்றில்...

பகுதியைச் சேர்ந்த மதுரகுமார் கஸ்தூரி (வயது -25) என்ற நபரே உயிரிழந்தவராவார்.

இது தொடர்பில் மேலும் தெரியவருவதாவது:

தனது வீட்டில் உள்ள கிணற்றில் குறித்த யுவதி நேற்றுமுன்தினம் மாலை தண்ணீர் அள்ளியுள்ளார். கயிறு காலில் சிக்குண்டதை அடுத்து அவர் கிணற்றுக்குள் வீழ்ந்துள்ளார். அவரின் அவலக்குரல் கேட்டு யுவதியை மீட்டு உறவினர்கள் யாழ்ப்பாணம் போதனா மருத்துவமனைக்குக் கொண்டு சென்றுள்ளனர். எனினும் அவர் ஏற்கனவே உயிரிழந்துவிட்டார் என்று தெரிவிக்கப்பட்டது. இறப்புத் தொடர்பான விசாரணைகளை திடீர் இறப்பு விசாரணை அதிகாரி நமச்சிவாயம் பிரேமகுமார் மேற்கொண்டார். (ம-20,26)

**31^{ஆம்} நாள் நினைவஞ்சலியும்
ஆத்ம சாந்திப் பிரார்த்தனை அழைப்பும்**



அன்னை
மடியில்
06.03.1938



இறைவன்
அடியில்
18.02.2020

அமரர்

சின்னப்பு செல்வரத்தினம்

திதி: பூர்வப்பக்க தசமி

கடந்த 18.02.2020 செவ்வாய்க்கிழமை சிவபதமடைந்த எங்கள் குடும்பத் தலைவர் அமரர் சின்னப்பு செல்வரத்தினம் அவர்களின் ஆத்ம சாந்திப் பிரார்த்தனை நிகழ்வு இன்று (19.03.2020) வியாழக்கிழமை மு.ப 9.30

மணியளவில் அன்னாரின் இல்லத்தில் நடைபெறவிருப்பதால் அத்தருணம் தாங்களும் வருகைதந்து அன்னாரின் ஆத்மசாந்திப் பிரார்த்தனையிலும் அதனைத் தொடர்ந்து நடைபெறும் மதியபோசன நிகழ்விலும் கலந்து கொள்ளுமாறு கேட்டுக்கொள்கின்றோம். இந்த அழைப்பை தனிப்பட்ட அழைப்பாக ஏற்றுக்கொள்ளவும்.

**சிறற்றம்பலம் வீதி,
மீசாலை கிழக்கு, மீசாலை.**

குடும்பத்தினர்.

CS-00772 (10)

மரண அறிவித்தல்

திருமதி இராஜராஜேஸ்வரி (ராணி) பாலச்சந்திரன்

நெடுந்தீவு மேற்கை பிறப்பிடமாகவும் இல.31, காட்டுக்கந்தோர் ஒழுங்கை சுண்டுக்குளியை வசிப்பிடமாகவும் கொண்ட திருமதி இராஜராஜேஸ்வரி (ராணி) பாலச்சந்திரன் நேற்று (18.03.2020) புகன்கிழமை இறைவனடி சேர்ந்தார்.

அன்னார் காலஞ்சென்றவர்களான சின்னத்துரை (அதிபர்) வள்ளியம்மை (நாதி) தம்பதிகளின் சிரேஸ்ட் பூதல்வியும் காலஞ்சென்றவர்களான சொக்கலிங்கம் (வைத்தியசாலை கண்காணி) கண்மணி தம்பதிகளின் பாசமிகு மருமகனும், காலஞ்சென்ற பாலச்சந்திரனின் (கிராம சேவையாளர் - J/79) அன்பு மனைவியும் பிரசன்னா, பிரசாத், பிரதாப், பிரதீப், சோபிகா ஆகியோரின் பாசமிகு தாயும், பாமினி, தர்சினி, பிரியதர்சன் ஆகியோரின் பாசமிகு மாமியும் புவன இராஜேஸ்வரி, நகுலராஜேஸ்வரி, கேதீஸ்வராசா, குருபராசா, பாலராஜேஸ்வரி, மங்களராஜேஸ்வரி, சக்தீஸ்வராசா ஆகியோரின் அன்புச்சகோதரியும் மங்களேஸ்வரி, குலேந்திரன், புவனேந்திரன், பஞ்சகௌரி, சாந்தினி, ஞ்சிந்திரன், காலஞ்சென்ற உமாசரண் மற்றும் விஜயகுமாரன், ரதிகலா, துஸ்யந்தினி, நித்தியராஜா, கருணானந்தன் ஆகியோரின் மைத்துனியும் சந்திரலிங்கராசா, நகுலேஸ்வரி, கலாவதி, புவனேந்திரராசா, ரஜனி ஆகியோரின் உடன் பிறவா சகோதரியும் நிலா, அபி, கவினா ஆகியோரின் பாசமிகு அப்பம்மாவும் சயந்த், அஜந், பிரியந், சாய்விணா, விதுலன், தனுசன், கபிலன், கோபிகா, ஜானூகா, ஜனார்த் தனன், பிரணவி, அம்பிகா, சாருசன், சாருகா ஆகியோரின் பெரியம்மாவும் ஆதவன், ஆரணி, ஆர்த்திகா, ஆருஜா, மகிழ்ருதன், சானவி, பிரவீணா, கரிஷன், விக்கினேஸ்வரன், ஜெயபவாணி, ஜெயப்பிரதா, பிரேம்நாத், ரிஷிபா, கஜிபா ஆகியோரின் அத்தையும் ஆவார்.

அன்னாரின் இறுதிக்கிரியைகள் இல.31, காட்டுக்கந்தோர் ஒழுங்கை, கச்சேரியடியில் உள்ள இல்லத்தில் இன்று (19.03.2020) வியாழக்கிழமை பி.ப 1.00 மணியளவில் நடைபெற்று பூதவுடல் தகனக்கிரியைக்காக துண்டி இந்து மயானத்திற்கு எடுத்துச்செல்லப்படும். இந்த அறிவித்தலை உற்றார், உறவினர், நண்பர்கள் அனைவரும் ஏற்றுக்கொள்ளவும்.



**பிறப்பு
15.10.1954**

**இறப்பு
18.03.2020**

**இல.31, காட்டுக்கந்தோர் ஒழுங்கை,
சுண்டுக்குளி, யாழ்ப்பாணம்.
குருபராசா - 077 315 1298**

**தகவல்: குடும்பத்தினர்
நகுலராஜேஸ்வரி, பிரதாப்**

கொரோனாவின் தாக்கத்துக்கு ஒரு வயது குழந்தை பாதிப்பு

தாய்க்கும் தொற்று: தந்தைக்குப் பரிசோதனை

கொழும்பு, மார்ச் 19
இலங்கையில் அடையாளம் காணப்பட்ட கொரோனா வைரஸ் நோய் தொற்றுக்குள்ளானவர்களில் ஒரு வயதும் 5 மாதங்களுமான குழந்தையும் உள்ளடங்குகின்றது எனச் சுகாதாரப் பிரிவு தெரிவித்துள்ளது. இந்தக் குழந்தையின் தாய்க்கும் கொரோனா தொற்று உறுதி செய்யப்பட்டுள்ளது என வைத்தியர்கள் தெரிவித்துள்ளனர்.

தொற்றியுள்ளதா எனப் பரிசோதனைகள் முன்னெடுக்கப் பட்டு வருகின்றன. இவர்கள் இத்தாலியில் இருந்து வருகை தந்தவர்களாவர். இவர்கள் மூவரும் கொழும்பு அங்காட தேசிய தொற்று நோயியல் வைத்தியசாலையில் சேர்க்கப்பட்டுள்ளனர். இலங்கையில் அடையாளம் காணப்பட்ட கொரோனா நோயாளிகளின் எண்ணிக்கை நேற்றிரவு வரையில் 52ஆக அதிகரித்திருந்தமை குறிப்பிடத்தக்கது. (ம-22)

திலீபன் நினைவிடத்தில் முன்னணி உறுதிமொழி

யாழ்ப்பாணம், மார்ச் 19
தமிழ்த் தேசிய மக்கள் முன்னணியினர், நாடாளுமன்றத் தேர்தலில் போட்டியிடுவதற்கான வேட்புமனுத் தாக்கல் செய்வதற்கு முன்னர், நல்லூர் பின் வீதியில் அமைந்துள்ள தியாகி திலீபன் நினைவுத்தூபியில் உறுதிமொழி எடுத்து, அஞ்சலி செலுத்தினர்.



மூச்சு இருக்கும் வரை கொண்ட இலட்சியத்தில் உறுதியுடன் இருப்போம்" என்று உறுதிமொழி எடுத்தனர். அதன் பின்னர் யாழ்ப்பாணம் மாவட்டச் செயலகத்தில் வேட்புமனுத் தாக்கல் செய்தனர். (க-7)

வீரதுங்கவுக்கு மறியல் நீடிப்பு

ரஷ்யாவுக்கான இலங்கையின் முன்னாள் தூதுவர் உதயங்க வீரதுங்கவின் விளக்கமறியல் தொடர்ந்தும் நீடிக்கப்பட்டுள்ளது. இலங்கை விமானப் படைக்கு உக்ரைனிலிருந்து மிக ரக விமானங்களைக் கொள்வனவு செய்த போது, முறையற்ற வகையில் தலையீடு செய்து, கோடிக்கணக்கானபணத்தை மோசடி செய்தமை உள்ளிட்ட பல குற்றச்சாட்டுகளின் கீழ் உதயங்க வீரதுங்கவைத் தடுத்து நிறுத்தியுள்ளனர்.

அதைடுத்து பிணையில் விடுதலை செய்யுமாறு கோரி அவர்தாக்கல் செய்த பிணை கோரிக்கை நிராகரிக்கப்பட்டிருந்ததுடன் அவரின் விளக்கமறியல் நேற்று வரை நீடிக்கப்பட்டிருந்தது. இந்நிலையில் நேற்று மீண்டும் குறித்த வழக்கு விசாரணைக்கு எடுத்துக்கொள்ளப்பட்டது. உதயங்க வீரதுங்கவை எதிர்வரும் 18ஆம் திகதி வரை விளக்கமறியலில் வைக்குமாறு நீதவான் உத்தரவிட்டுள்ளார். (எ)

10 அரசியல்...

ரக் கட்சி, தேசிய மக்கள் சக்தி, தமிழர் விடுதலைக் கூட்டணி, ஜனநாயக இடது சாரி முன்னணி, லங்கா சமசமாஜ கட்சி, சோசலிச சமத்துவக்கட்சி ஆகிய அரசியல் கட்சிகளே வேட்புமனுத் தாக்கல் செய்துள்ளன.

அதேவேளை வன்னித் தேர்தல் மாவட்டத்தில் 12 அரசியல் கட்சிகளும், 5 சுயேச்சைக் குழுக்களும் இதுவரை வேட்புமனுக்களைத் தாக்கல் செய்துள்ளன. நாடு முழுவதிலும் 44 அரசியல் கட்சிகளும் 31 சுயேச்சைக் குழுக்களும் வேட்புமனுக்களை இதுவரை தாக்கல் செய்துள்ளன. (ஓ-5)

மரக்கறி வகைகளின் விலையில் வீழ்ச்சி

யாழ்ப்பாணம், மார்ச் 19
யாழ்ப்பாணக் குடாநாட்டில் மரக்கறி வகைகளின் விலைகள் சடுதியாகக் குறைந்துள்ளன. கடந்த வாரத்தில் அதிகரித்துக் காணப்பட்ட மரக்கறி வகைகளின் விலைகள் திடீர் என்று வீழ்ச்சியடைந்ததால் செய்கையாளர்கள் பாதிக்கப்பட்டுள்ளனர். திருநெல்வேலி, சன்னாகம், மருதனார் மடம், சாவகச்சேரி, கொடிகாமம், சங்கானை போன்ற சந்தைகளுக்கு பங்குனி திங்கள் தினமான நேற்றுமுன்தினம் பெரும் எண்ணிக்கையான மரக்கறி வகைகள் வந்து சேர்ந்தன.

திருநெல்வேலி சந்தையில் நேற்றுமுன்தினம் மரக்கறி விலை நிலவரப்படி கத்தரிக்காய் கிலோ கிலோ 80 ரூபா, போஞ்சி கிலோ 100 ரூபா, பாவற்காய் கிலோ 120 ரூபா, பயிற்றங்காய் கிலோ 40 ரூபா, வெண்டிக்காய் கிலோ 40 ரூபா, பூசணிக்காய் கிலோ 50 ரூபா, பீற்றுட் கிலோ 40 ரூபா, கரட் கிலோ 180 ரூபா, லீக்ஸ் கிலோ 180 ரூபா, கோவா கிலோ 80 ரூபா, பச்சமிளகாய் கிலோ 100 ரூபா, சின்னவெங்காயம் கிலோ 220 ரூபா, பெரிய வெங்காயம் கிலோ 180 ரூபா, கீரை 1 பிடி 20 ரூபாவாக விற்கப்பட்டன. (ஐ-17)

SWADESHI
Khomba

ரூ. 1,000,000

பெறுமதிமிக்க பரிசுகள்! 200 வெற்றியாளர்கள்!!

கோம்பா புதுவருட கொண்டாட்டம்

சுவதேசி கோம்பா சோப் மேலுறைகள் 3 ஐ

"கோம்பா புதுவருட கொண்டாட்டம்" த.பெ.இல. 4, கந்தாணை எனும் முகவரிக்கு உங்கள் பெயர், முகவரி மற்றும் தொலைபேசி இலக்கத்தை குறிப்பிட்டு அனுப்புவர்கள். அதிகமதிமமாக அனுப்பி வெல்லும் வாய்ப்புகளை அதிகரித்துக்கொள்ளுங்கள்.

சீட்டிழுப்பு 2020 பெப்ரவரி 25ம் திகதி முதல் ஏப்ரல் 15ம் திகதி வரை மட்டுமே

*நிபந்தனைகளுக்கு உட்பட்டது

SWADESHI
Khomba
Original Herbal Care
Nature's Care - Nature's Beauty

WP/GT/5385



66

புறம் பேசுதல் என்பது ஒருவரைப் பற்றி தவறாக, அவர் இல்லாதபோது மற்றவர்களிடம் பேசுவது என்பதை நீங்கள் அறிவீர்கள். ஒருவர் இன்னொருவரைப் பற்றி அவர் இல்லாத போது பேசுகிறார் என்னும்போதே அதன் உண்மைத்துவம் கேள்விக்குரியதாகிவிடுகிறது. அத்துடன் சொல்பவரின் நம்பகத்தன்மையும் இடறுகிறது.

11

புறந்தள்ளுங்கள்!

■ பபஜிஸா ஆசாத்

சர்வதேச வாழ்வியல் ஆலோசகர்

ஏதோ ஒரு நிகழ்வுக்கோ, கூட்டத்துக்கோ செல்லும் போது நீங்கள் அங்கிருப்பவர்களிடம் சகஜமாக, சந்தோசமாக பழகிக் கொண்டிருப்பீர்கள். அதில் சில பேர் உங்களை விலக்கி வைப்பது போன்று, பட்டும் படாமலும் பழகிய அனுபவம் உங்களுக்கு என்றேனும் நிகழ்ந்துள்ளதா?

திரை என்கிற நடந்தது இவர்களுக்கு? நன்றாகத் தானே பழகிக் கொண்டிருந்தார்கள் என்று பலவாறு உங்களை நீங்களே கேள்வி கேட்டு அவர்களுடன் அன்று வரை நடந்த நிகழ்வுகளையெல்லாம் திரும்பத் திரும்ப மனதில் ஓட விட்டு, ஏதேனும் தவறுதலாக நடந்ததா? என்றெல்லாம் ஆராய்ந்து, ஒன்றும் புரியாமல் குழம்பிய மனதுடன், சென்றிருந்த நிகழ்வை மகிழ்ச்சியாக அனுபவிக்க முடியாமல் தவித்திருப்பீர்கள்.

உங்களைப் பற்றி ஏற்கனவே யாரோ ஏதோ கூறி, அங்கிருந்தவர்களிடம் உங்களைப் பற்றிய ஒரு தவறான புரிதலை ஏற்படுத்தி, பின்பு அதனை அறிய வரும் போது உங்களுக்குள் ஏற்படும் இயலாமையும், வருத்தமும் உங்களைச் சோர்வடையச் செய்யும்.

உங்களைப் பற்றிய தவறான எண்ணங்களை எப்படிச் சரி செய்வது என்று உங்கள் மனம் புதறும்.

இது உங்களுக்கு மட்டும் ஏற்படும் அனுபவம் அல்ல. பல குடும்பங்களில் மட்டும் நடக்கும் விடயமும் அல்ல. வளரும் நாடுகளிலும், வளர்ந்த நாடுகளிலும், மிகவும் நாகரிகமானவர்கள் என்று சொல்லிக் கொள்ளக் கூடியவர்கள் மத்தியிலும் இருக்கும் பழக்கம் இது என்கிறது வாழ்வியல். உலக அளவில் 60 சதவீதம் மக்கள் ஒருவரைப் பற்றி மற்றவர் ஏதேனும் பேசுகிறார்கள் என்கிறது மேலை நாட்டு ஆய்வு ஒன்று. மேலும், சிலர் மற்றவர்களைப் பற்றி தாழ்வாகப் பேசுவது, தங்களை உயர்வாக நினைக்கச் செய்யும் என்று நினைத்துக் கொள்கிறார்கள். மற்றவர்களுக்குத் தெரியாத ஒரு விடயத்தை தாங்கள் சொல்வது அவர்களுக்கு விருப்பமாக இருக்கிறது. ஆனால் உண்மையில் புறம் பேசுபவர்கள் தங்களைத் தாங்களே தாழ்த்திக் கொள்ளவே செய்கிறார்கள். இவர்கள் நம்பிக்கைக்குரியவர்கள் அல்லர் என்ற எண்ணத்தைத்தான் பிறர் மனதில் விதைக்கிறார்கள் என்கிறது அந்த ஆய்வின் முடிவு.

புறம் பேசுதல் என்பது ஒருவரைப் பற்றி தவறாக, அவர் இல்லாத போது மற்றவர்களிடம் பேசுவது என்பதை நீங்கள் அறிவீர்கள். ஒருவர் இன்னொருவரைப் பற்றி அவர் இல்லாத போது பேசுகிறார் என்னும்போதே அதன் உண்மைத்துவம் கேள்விக்குரியதாகிவிடுகிறது. அத்துடன் சொல்பவரின் நம்பகத்தன்மையும் இடறுகிறது.

மனோதீயாக தன்னம்பிக்கை இல்லாதவர்களும் பிறருடைய கவனத்தை தாங்கள் கவர வேண்டும் என நினைப்பவர்களும் பெரும்பாலும் மற்றவர்களைப் பற்றிப் புறம்

பேசுபவர்களையும் கேட்பவர்களையுமே அது மனோதீயாகப் பாதிக்கும் என்கிறது மனஇயல்.

பொதுவாகப் புறம் பேசுபவர்கள் தங்களை நியாயப்படுத்திக் கொள்ள சொல்லக் கூடிய வார்த்தைகள் 'நீங்கள் கொஞ்சம் எச்சரிக்கையாக இருந்து கொள்ள வேண்டும் என்பதற்காகத்தான்... வெளுத்த தெல்லாம் பால் என்று நம்பி விடக் கூடாது என்பது போன்றே இருக்கும். இப்படி நல்லது கெட்டதை மற்றவர்கள் புரிந்து கொள்ள வேண்டும் என்பதற்காகவும், அவர்களுக்கு விழிப்புணர்ச்சி கொடுப்பதற்காகவும் தான் சொல்கிறோம் என்பார்கள். ஆனால் அதில் எந்த அர்த்தமும் இல்லை என்பதைப் புரிந்து கொள்ளுங்கள். ஒரு கல்லூரியில் நூற்றுக்கும் மேற்பட்டவர்களை சில நாட்கள் ஒரு குழுவாகப் பழக வைத்தார்கள். பின்னர் அவர்களை இரண்டு பிரிவாகப் பிரித்து அவர்களுக்குள் பலருக்கும் பிடித்த இரண்டு பேரைத் தேர்ந்தெடுத்து ஒரு பிரிவினரிடம் அந்த இரண்டு பேரைப் பற்றிய நல்ல விடயங்களைச் சொல்லச் சொன்னார்கள். அத்தனை பேரும் அவர்களைப் பற்றிய நல்லவற்றைச் சொன்னார்கள். பின்னர் அதே இரண்டு பேரைப் பற்றி அடுத்த குழுவிடம் அவர்களிடம் இருக்கும் தவறான விடயங்களைப் பற்றிச் சொல்லச் சொன்னார்கள். அத்தனை பேருக்கும் சொல்லுவதற்கு விடயம் இருந்தது. ஆக அந்த இரண்டு பேரும் நல்லவரா.. தீயவரா...? இப்போது என்ன முடிவுக்கு வர முடியும்.

உண்மையில் எதை நீங்கள் தேடினாலும், அந்தந்தக் கோணத்தில் அது உங்களுக்குக் கிடைக்கும் என்பதே அந்த ஆய்வின் முடிவு.

'குறைகள் இல்லாத மனிதன் உலகில் இல்லை' எனும் போது யார் ஒருவரிடமும் என்ன தவறு இருக்கிறது என்று பார்க்க முனையும் போது, நிச்சயமாக ஏதாவது ஒரு தவறுதான் தெரிய வரும். அல்லது ஏதாவது ஒன்றைத் தவறாக எடுக்கத் தோன்றும்.

ஏனென்றால் ஆழ்மனதின் filtering system, தன் தேவைக்கு ஏற்ப ஒன்றை அனுமானித்துக் கொள்ளும். நீங்கள் என்ன தேடுகிறீர்களோ? அதைத் தான் உங்களிடம் கொண்டு வந்து சேர்க்கும். உங்கள் ஆழ்மனதுக்கு நீங்கள் நல்லவற்றைப் பார்க்க பழகிக் கொடுக்கிறீர்களா அல்லது தீயவற்றைப் பார்க்கப் பழகிக் கொடுக்கிறீர்களா என்பதே பிரச்சினைக்கும் தீர்வுக்குமான வேறுபாடாக இருக்கிறது.

உங்கள் ஆழ்மனதால் மனிதர்களையும், பொருள்களையும் கூட பிரித்துப் பார்க்க முடியாது. நீங்கள் யாரேனும் ஒருவருடைய தவறுகளை உற்றுப் பார்க்கிறீர்கள் என்றால், அது எல்லாவற்றிலும், அதாவது பிற மனிதர்களாகட்டும், அல்லது அன்றாட வாழ்வின் நிகழ்வுகளாகட்டும், அல்லது உயிரற்ற பொருள்களாகட்டும்,

மான செய்திகளையே உங்கள் கண்ணில் படச் செய்யும். அது போல் பிறரிடம் சென்று செய்திகளை பேசக் கூடியவர்களுக்கு எதைப் பார்த்தாலும் அதை மற்றவர்களிடம் எப்படி சொல்வது என்ற கோணத்திலேயே தான் அவர்கள் மனம் பார்க்கும் தவிர உண்மையில் உண்மையான விடயத்தை தனக்குள் புதிய வைத்துக் கொள்ளாது.

பொதுவாக நெருப்பு என்று சொன்னால் சுட்டுவிடவா போகிறது. வார்த்தைகள் வலிக்கக் கூடாது என்பார்கள். வார்த்தைகள் வலிக்கும் காலமிது என்று sociology சொல்வது ஒரு புறம் இருக்க, வார்த்தைகளுக்கு மட்டுமல்ல எண்ணங்களுக்கும் நம்முடைய நரம்பு மண்டலத்துக்கும் நேரடித் தொடர்பு இருக்கிறது என்கிறார்கள்.

புறம் பேசுவது என்பது கேட்பவருக்கும், பேசுவருக்கும், ஏதோ அந்தக் காதில் வாங்கி இந்தக் காதில் விடும் சங்கதி அல்ல. ஒரு குதிரையின் வாயில் பூட்டப்படும் லகான் எப்படி அதன் முழு இயக்கத்தையும் கட்டுப்பாட்டுக்குள் கொண்டு வருமோ அதுபோல் அது உடலில் உள்ள ஒவ்வொரு செல்லுக்கும் கொடுக்கப்படும் சமிக் கை. எதிர்மறையான சிந்தனைகள் ஒருவரின் எண்ணங்களைத் தன்னையே சுற்றிச் சுற்றி வரச் செய்து மன அழுத்தத்தை ஏற்படுத்தி விடும்.

தவிர, பேசப்படும் செய்தி உண்மையாகவே இருந்தாலும், ஒருவரைப் பற்றிய சாதகமான விடயங்களை உற்று நோக்குவது, பேசுபவர், பேசப்பட்டவர், அதை கேட்டுக் கொண்டிருந்தவர் என எல்லோருக்குள்ளும் ஒரு சாதகத்தைப் பரப்பி விடும்.

அதற்குப் பதிலாக, ஒருவரைப் பற்றி மற்றவர்கள் தெரிந்து கொள்ள வேண்டும் என்று நினைத்தால், அவர்களுடைய நல்ல கோணத்தைத் தெரிந்து கொள்ளச் செய்யலாமே. அது பேசப்பட்டவர்களின் நல்ல செயலை மேலும் தூண்டும். தங்களைப் பற்றி இருக்கும் சிந்தனையைப் பாதுகாத்துக் கொள்ள வேண்டும் என்ற எண்ணத்தை ஏற்படுத்தும். தங்களுக்குக் கிடைத்த அங்கீகாரத்தைத் தக்க வைத்துக் கொள்ள வேண்டும் என்ற ஆவலை அவர்களுக்குள் எழுப்பும். சொன்னவரைப் பற்றியும் நல்ல அபிப்பிராயத்தைத் தரும். பிறருடனான உறவுகள் வலுப் பெறும்.

ஒருவரைப் பற்றி நீங்கள் என்ன பேசுகிறீர்களோ அது முதலில் நீங்கள் யார் என்பதையே பிரதிபலிக்கும். தவிர அது அவருக்கு என்ன விளைவை ஏற்படுத்த வேண்டும் என்று எண்ணுகிறீர்களோ அந்த விளைவு உங்களிடம் இருந்தே ஆரம்பம் ஆகும்.

மற்றவர்களை மகிழ்ச்சிப்படுத்துவது அவர்களுக்குத் தரும் மறுமலர்ச்சி அல்ல. அது உங்களுக்கே மகிழ்ச்சி தரக் கூடியது. இதைப் புரிந்து கொண்டால் மகிழ்ச்சி மனதில் நிறையும்.



எல்லாமே எங்கள் கைகளில் தான்!

நீர்கொழுப்பு, புத்தளம் மாவட்டங்களில் நேற்று மாலை முதல் ஊரடங்கு உத்தரவு போடுமளவுக்கு கொரோனா எல்லை மீறிக்கொண்டே செல்கிறது. இப்படி மிகக் குறுகிய காலத்துக்குள்ளேயே கொரோனாத் தொற்றுக்குள்ளானோரின் எண்ணிக்கை 50 ஐத் தொட்ட நாடுகளில் இலங்கை முன்னணி வகிக்கின்றது. பிரச்சினை என்னவென்றால், கொரோனாத் தொற்றுக்குள்ளானோரின் எண்ணிக்கை அதிகரிக்க, அதிகரிக்க இன்னும் தொற்றுக்குள்ளாவோரின் எண்ணிக்கையும் அதைவிடப் பலமடங்கு அதிகரிக்கக்கூடும் என்பதுதான். ஏனெனில் ஒருவருக்கு கொரோனாத் தொற்று ஏற்பட்டுவிட்டால், முதலில் அவர் அதனை உணரமாட்டார். அதனால் தன் குடும்பத்தாரோடும், உறவினர்களோடும், நண்பர்களோடும் சகஜமாகப் பழகும் போது, எவரும் அறியாமலே கொரோனா தன் வேலையைக் காட்டி, அத்தனை பேரிடமும் தொற்றி, சவாரி செய்யத் தொடங்கிவிடும்.

அப்படியானால் ஊரடங்கு போட்டால் கொரோனாவைத் தடுக்கலாமா? என்று கேட்டால், பதில் இல்லை என்பதாகவே இருக்கும். கொரோனா வைரஸ் ஒன்றும் இரவு நேரத்தில் பதுங்கி வரும் விலங்கு அல்ல. எனவே என்னதான் ஊரடங்குச் சட்டம் போட்டாலும், அது பரவுவதைத் தடுக்க முடியாது. ஆனால், மக்கள் நினைத்தால் கொரோனாவை எதுவுமே இல்லாத 'டம்மிப் பீஸாக' மாற்ற முடியும். கொரோனா வைரஸ் பரவுவதற்கு, இன்னொரு உயிர்க்கலத்தின் உதவி தேவை. அத்தோடு தானாகவே நகரும் தன்மையும் அதற்கில்லை. எனவே அதனைச் சுமந்து செல்ல இன்னொரு உயிரியின் கலம் அதற்குத் தேவை. கொரோனா தங்கியுள்ள பொருளின் மீது மனிதர்கள் கை வைக்கும் போது, காத்துக் கொண்டிருந்த கொரோனா அதுதான் சந்தர்ப்பமென அப்படியே கையில் ஒட்டிக் கொண்டுவிடும். ஆனால் அதற்கப்பால் அதனால் அசைய முடியாது.

அதன் பின்னர் நாம் வாயையோ, மூக்கையோ தொடும் போதுதான் கொரோனாவின் அடுத்த அசைவு நிகழ்கின்றது. வாயில் கொரோனா பட்டத்தும் உமிழ்நீரின் பாதையோடு இழுபட்டு உள்ளே சென்றுவிடும். அதேபோல மூக்கின் நாசித்துவாரங்களுடாகச் செல்லும் காற்றில் மிதந்தும் உள்ளே சென்றுவிடும். அதன் பின்னரே கொரோனா வைரஸ் தன் வேலையைக் காட்டத் தொடங்கும். எனவே அடிக்கடி கைகளைக் கழுவிக்கொண்டும், தேவையற்று கைகளால் வாயையும், மூக்கையும் தொடாமலும் இருப்போமானால் கொரோனாவில் இருந்து பெருமளவு தப்பிக்கொள்ளலாம். அத்தோடு முகக்கவசம் அணிவது இன்னும் பாதுகாப்பை அதிகரிக்கும். இவையெல்லாவற்றோடும் சேர்த்து இன்னொரு விடயத்திலும் நாம் அவதானமாக இருக்க வேண்டும். பெருமளவானோர்கூடும் இடங்களுக்குச் செல்வதைத் தவிர்த்தல்.

ஸ்பெயினில் கொரோனாவில் இருந்து விடுபட நடத்தப்பட்ட விசேட பிரார்த்தனை ஒன்றின் போது வழங்கப்பட்ட புனித நீர், ஒரு பாத்திரத்தில் இடப்பட்டு அங்கிருந்தோருக்கு தீர்த்தம் போல வழங்கப்பட்டது. கடைசியில் அந்தத்தீர்த்தம் 80 பேருக்கு கொரோனாவைப் பரப்பும் நீராக மாறி, இன்று அத்தனை பேரும் சிகிச்சை பெற்று வருகிறார்கள். அதே பாணியில் இங்கும் கொரோனாவில் இருந்து தப்பிக்க, ஆலயங்களில் கூட்டு வழிபாடு, விசேட அபிசேகம், தேவாலயங்களில் பிரார்த்தனை, பொது இடங்களில் ஜெபக் கூட்டங்கள் எனச் சிலர் கிளம்பியிருக்கிறார்கள். ஏனைய நோய்களுக்கு வேண்டுமானால் இப்படியான கூட்டுப் பிரார்த்தனைகள் மனோபலத்தையும், ஆன்மிக பலத்தையும் மக்களுக்கு வழங்கக்கூடும். ஆனால் கொரோனா அப்படியல்ல. எந்தக் கொரோனாவில் இருந்து விடுபடுவதாக நினைத்து கூட்டுப் பிரார்த்தனைகளில் இறங்குகின்றோமோ அதே கூட்டுப் பிரார்த்தனைகளே கொரோனாவின் பரவுகலமாகவும் மாறிவிடும். எனவே அரசு ஊரடங்குச் சட்டம் போட்டு வீட்டுக்குள் முடக்குவதைவிடவும், நாமாகவே தேவையற்ற நடமாட்டங்களையும், ஒன்றுகூடல்களையும், தவிர்த்து பாதுகாப்பாக இருப்போமானால், மிக விரைவாகவே கொரோனாவைக் கட்டுப்பாட்டுக்குள் கொண்டுவந்துவிடலாம்.

அதைவிடுத்து அரசாங்கம் லீவு விட்டுள்ளதே என்ற குஷியிலும் பலாக சுற்றலா, கோயில், குளம் என்று செல்வோமானால் மிக விரைவிலேயே 100 ஆவது கொரோனா நோயாளியும் இனம் காணப்படும் அபாயமும் ஏற்படலாம். கொரோனாவை அழிப்பதும், அதில் இருந்து விடுபடுவதும் அரசின் கைகளில் இல்லை, நம் கைகளிலேயே உள்ளது. உணர்ந்து நடப்போம்.

அரசு வரையறுத்த விலைக்கு விற்கவும்

விலைக் கட்டுப்பாட்டுச் சபையும்

ஆணையாளரும் கண்டிப்பான பணிப்பு

யாழ்ப்பாணம், மார்ச் 19

அரசு வரையறைசெய்த விலைக்கே கூட்டுறவுச் சங்கங்கள் பருப்பு மற்றும் மீன் ரின்களை விற்பனைசெய்ய வேண்டும் என்று வடக்கு மாகாண கூட்டுறவு அபிவிருத்தித் திணைக்களமும் விலைக் கட்டுப்பாட்டுச்சபையும் கண்டிப்பான அறிவுறுத்தலை விடுத்துள்ளது.

நேற்றுமுன்தினம் நள்ளிரவு தொடக்கம் பருப்பு 65 ரூபா வாகவும் ரின்மீன் 100 ரூபா வாகவும் அரசு விலை வரையறை செய்துள்ளது.

இந்த விலைக்கு பருப்பு மற்றும் ரின்மீன்களைக் கூட்டுறவுச் சங்கங்கள் விற்பனை செய்ய வேண்டும் என்றும் அறிவிக்கப்பட்டுள்ளது. சங்கங்கள் ஏற்கனவே அதிகரித்த விலைக்கு பருப்பை கொள்வனவு செய்திருக்கலாம். ஆனால் ஜனாதிபதி அறிவித்த 65 ரூபாவுக்கே சங்கங்கள் பருப்பை விற்க வேண்டும்.

இதேசமயம், கூட்டுறவுச் சங்கங்களின் பொருள்களின் கையிருப்பு விலைகளைத் திணைக்களம்கோரியுள்ளது. அநேகமான சங்கங்களில் தற்போதைய நிலைக்கு ஏற்ற வகையில் பதினான்கு நாள் களுக்குத் தேவையான பொருள்கள் கையிருப்பில் உள்ளன.

நுகர்வோருக்கு முக்கிய அத்தியாவசிய பொருள்களை தேவையான அளவு கட்டுப்படுத்தி வழங்குமாறு பணிக் கப்பட்டுள்ளது.

இதேவேளை, தட்டுப்பாடுள்ள பொருள்கள் மற்றும் கையிருப்பில் உள்ள பொருள்களின் விலைகளைக் கோரியுள்ளோம் என்று வடக்கு மாகாண கூட்டுறவு ஆணையாளர் பொ.வாகீசன் தெரிவித்தார்.

அதன்படி தேவையான பொருள்களை கொழும்பிலுள்ள கூட்டுறவு அபிவிருத்தித் திணைக்களத்திலிருந்து பெற்றுக்கொள்ளவும் 'நடவடிக்கை எடுக்கப்படுகின்றது.

எவ்வாறாயினும், இங்கு ஒப்பீட்டளவில் 7 வீதமான பொருள்களையே கூட்டுறவுச் சங்கம் கொள்வனவுசெய்து விற்பனைசெய்கின்றது. மிக

அதிகமானவற்றை தனியார்துறையே இறக்குமதிசெய்து விற்பனை செய்கின்றது என்று மேலும் தெரிவித்தார்.

விலைக் கட்டுப்பாட்டு சபை

இவைதவிர, யாழ்ப்பாண நகரிலுள்ள வர்த்தக நிலையங்களில் பருப்பு, ரின்மீன் என்பன ஜனாதிபதியால் அறிவிக்கப்பட்ட விலைக்கே விற்பனை செய்ய வேண்டும் என்பதை விலைக்கட்டுப்பாட்டு பிரிவினர் அறிவித்து வருகின்றனர். இந்த அறிவிப்பை அடுத்து வர்த்தக நிலையங்களில் பருப்பு, ரின்மீன்கள் யாவும் பதுக்கப்பட்டுள்ளன என்று பாவனையாளர்கள் கூறுகின்றனர்.

விலை நிர்ணயத்தை மீறி விற்பனை செய்யும் வர்த்தக நிலையங்கள் மீது உரிய நடவடிக்கை மேற்கொள்ளப்படும் என்றும் விலைக்கட்டுப்பாட்டுப் பிரிவு தெரிவித்தது. (கு-17)

பிறந்த குழந்தை 4 நாட்களில் சாவு

யாழ்ப்பாணம், மார்ச் 19

பிறந்து நான்கு நாட்களான ஆண் குழந்தை தொடர்ச்சியாக வாந்தி எடுத்த நிலையில் பரிதாப கரமாக உயிரிழந்துள்ளது என்று விசாரணையில் தெரிவிக்கப்பட்டது.

துன்னாலை மேற்கு கரவெட்டியைச் சேர்ந்த சிவநேசன் புவனேஸ்வரி தம்பதிகளுக்கு கடந்த நான்கு நாட்களுக்கு முன்னர் ஆண் குழந்தை பிறந்துள்ளது. அவர்கள் வீடு சென்ற நிலையில், குழந்தை கடந்த திங்கட்கிழமை வாந்தியெடுத்துள்ளது. இதனை அவதானித்த பெற்றோர் குழந்தையை மந்திகை மருத்துவமனைக்குக் கொண்டுசென்றுள்ளனர்.

மேலதிக சிகிச்சைக்காக அன்றிரவு யாழ்ப்பாணப் போதனா மருத்துவமனைக்கு குழந்தை மாற்றப்பட்டார். எனினும், சில மணித்தியாலங்களில் குழந்தை உயிரிழந்துள்ளது.

யாழ்ப்பாணப் போதனா மருத்துவமனையின் திணர் இறப்பு விசாரணை அதிகாரி ந.பிரேமகுமார் விசாரணை நடத்தினார். (கு-20, 11)

பொருள்கள் பதுக்கல் அதிரடியாக முறியடிப்பு


வவுனியா, மார்ச் 19

வவுனியா நகரை அண்மித்துள்ள சதொச விற்பனை நிலையத்தில் அத்தியாவசிய பொருள்கள் சில பதுக்கல் மேற்கொண்டமையை அடுத்து, பாவனையாளர் அலுவல்கள் அதிகார சபையினர் அவற்றைக் கண்டுபிடித்தனர்.

ஒரு கிலோ கிராம் பருப்பு 65 ரூபா, மீன் ரின் 100 ரூபா என விற்பனை செய்யப்பட வேண்டும் என்று ஜனாதிபதி கோத்தாபய ராஜபக்ஷ வெளியிட்ட விசேட அறிவிப்பை அடுத்து, நாடளாவிய ரீதியில் பொதுமக்களின் கொள்வனவு அதிகரித்துள்ளது. வவுனியா நபரை அண்மித்துள்ள சதொச விற்பனை நிலையத்தில் காசாளர் மேசையின் கீழ்பகுதியில் மீன் ரின்கள் இருந்த போதிலும், மீன் ரின் முடிவடைந்து விட்டதாக மக்களுக்குத் தெரிவிக்கப்பட்டது. இதனையடுத்து வவுனியா மாவட்டச் செயலகத்தில் அமைந்துள்ள பாவனையாளர் அலுவல்கள் அதிகார சபையினருக்குத் தகவல் வழங்கப்பட்டது. சதொச விற்பனை நிலையத்துக்கு விரைந்த பாவனையாளர் அலுவல்கள் அதிகார சபையினர் சோதனை நடவடிக்கையில் ஈடுபட்டனர். இதன்போது களஞ்சிய அறையிலிருந்து ஒரு பெட்டி மீன் ரின்களைக் கைப்பற்றியதுடன், காசாளர் மேசையின் கீழ்பகுதியில் இருந்த மீன் ரின்களும் கைப்பற்றப்பட்டன. கைப்பற்றப்பட்ட மீன் ரின்களை மக்களுக்கு விற்பனை செய்யுமாறு பாவனையாளர் அலுவல்கள் அதிகார சபையினர், சதொச உத்தியோகத்தர்களுக்கு உத்தரவு பிறப்பித்தமையை அடுத்து, பொது மக்களுக்கு மீன் ரின்கள் விற்பனை செய்யப்பட்டன. (கு-18)



அச்சுறுத்தும் கொரோனா யாதுகாப்பு உங்கள் கைகளில்...



பழனித்துரை தர்மகுமாரன்,
ஆசிரியர் உடுவில் மகளிர் கல்லூரி

உலகையே உலகலா வைத்திருக்கும் கொரோனா வைரஸ் உலக வரலாற்றில் அதி பயங்கரத் தொற்று நோயாக உருவெடுத்துள்ளது. இது உலக வளர்ச்சிக்கும், அதன் தொழில் நுட்பத்துக்கும் விடப்படும் சவாலாகவே அமைந்துள்ளது.

கொரோனா வைரஸ் 6 கண்டங்களில் உள்ள நாடுகளுக்கும் தன் ஆளுகையை ஆழப்படுத்துள்ளது. இதனால் உயிரிழப்புக்கள் மட்டுமன்றி, நாட்டின் கட்டுமானமே சரியும் நிலைக்குத் தள்ளப்பட்டுள்ளது.

முதன் முதலில் சீனாவில் தோற்றம் பெற்ற கொரோனா இன்று உலகையே உலுக்குகின்றது. சீனாவில் அதிக பாதிப்பை ஏற்படுத்தி ஏனைய நாடுகளுக்கும் பரவி வருகின்றது. இதன் தாக்கம் பெரியளவில் உள்ளது. இந்த கொடிய வைரஸ் மோசமான தொற்று நோய் எனவும் உலக சுகாதார நிறுவனம் எச்சரித்துள்ளது.

இலங்கையும் கொரோனா வைரஸ் தாக்கத்துக்கு விதிவிலக்கு இல்லை. என்பது நிரூபணமாகியுள்ளது. இருந்த போதும், அபிவிருத்தியடைந்த நாடுகளையே கதிகலங்க வைத்த கொரோனா வைரஸ், அபிவிருத்தியடைந்து வரும் இலங்கையை சுமமா விடுமா என்பது மக்கள் மனதில் எழுந்துள்ள வினாவாகும்.

இலங்கையைப் பொறுத்தவரையில் அத்தியாவசியத் தேவைகளும் சரி, ஆடம்பரப்பொருள்களும் சரி அதிகளவில் ஏனைய நாடுகளில் இருந்து இறக்குமதி செய்யப்படுபவையே. இவ்வாறான நிலையில் தொற்றுக்கிருமியும் இறக்குமதியுடன் இறக்குமதி செய்யப்படலாம் என்ற அச்ச உணர்வு ஆதங்கமாகவே உள்ளது.

கொரோனா வைரஸ் சுவாசத்துடன் உள்நுழைவதால், நுரையீரலை நேரடியாகத் தாக்குவதுடன், சுவாச



குழாய்களையும் பாதிப்புக்குள்ளாக்குகின்றது என்று வைத்திய வட்டாரங்கள் தெரிவிக்கின்றன. அதற்காக முக்க கவசத்தை அணியும் படியும் வலியுறுத்துகின்றனர்.

தொடுகையின் மூலம் வைரஸ் தொற்றுக்குள்ளாகின்றது என்பதால் பொது இடங்களுக்குச் சென்று வருவோர் அங்கங்கே தமது கைகளைப் பயன்படுத்தியிருப்பார்கள். அதாவது பஸ்ஸில் ஏறும் போது, கைகளால் பிடித்தே ஏறுவார்கள். இவ்வாறு பல்வேறுபட்ட செயற்பாடுகள் நடைபெறும் பின்னர் கைகளைக் கழுவாது மூக்கருகே கொண்டுசெல்வது, மூக்கைப் பிடிப்பது போன்ற செயற்பாடுகள் நம்மை அறியாமலே நிகழும். இதன் மூலமும் வைரஸ் தொற்றுக்கின்றது.

இதற்காக கைகளை நன்றாக சவாக்காரம் இட்டுக் கழுவதல், சுடுநீரில் கைகளைக் கழுவதல் போன்ற செயல்களை வீட்டுக்கு வெளியே சென்று வந்தால் செய்தல் வேண்டும். ஆடைகளை உடனுக்குடன் கழுவிக் காய விடுதல் போன்ற சுயசுகாதாரச் செயற்பாடுகளைக் கட்டாயமாகப் பின்பற்றுவதல், ஆரோக்கியமான உணவுகளை உள் கொள்ளுவதல், சுற்றுச் சூழலைச் சுத்தமாக வைத்திருத்தல் போன்ற செயல்களை நடைமுறைப்படுத்தி விழிப்பாக இருக்க வேண்டும்.

வடமாகாணத்தைப் பொறுத்தவரையில் சுகாதார நிலைமை பின்தங்கிய நிலையிலேயே உள்ளது. இவ்வாறான சூழ்நிலையில் கொரோனா வைரஸும் அச்சுறுத்தலை ஏற்படுத்துகின்றது. “விழுந்தவனை மாடேறிமீதித்தது போல்” போரால் பாதிக்கப்பட்டு அதிலிருந்து மீண்டு எழுவதற்குப் போராடிக் கொண்டிருக்கும் மக்கள் மற்றும் மொரு பயங்கர தாக்கத்தைச் சந்திக்க நேரிட்டுள்ளது.

இதற்கு வடமாகாணத்தின் சுகாதாரத்துறை ஆழமாகச் சிந்தித்து சிறந்த திட்டமிடலை

மேற்கொண்டு வருமுன் காப்போம் வளமாக வாழ்வோம்” என்னும் தொனிப்பொருளில் விழிப்புணர்வுகளை மேற்கொண்டு கொரோனா வைரஸின் பிடியில் சிக்காது பாதுகாக்க வேண்டும். அதற்காக வடமாகாணத்துக்குள் நுழையும் எந்தப் பொருள்களும் தொற்று இல்லாதவை என உறுதிப்படுத்தவேண்டும்.

சுகாதாரத்துறையின் அர்ப்பணிப்புத் தன்மை அவசியமானது. இதற்காக கல்விப்புலம் சார்ந்த அனைவரையும் அழைத்து முன்மாதிரியான செயற்பாடுகளை நடைமுறைப்படுத்த ஆக்கபூர்வமான நடவடிக்கைகளை எடுக்கவேண்டும். இல்லையேல் பாதிப்புக்கள் எம்மை மீறியதாகவே காணப்படும்.

வடமாகாணத்தைப் பொறுத்தவரையில் வன்முறைகளை அதிகம் சந்தித்த மக்களைக் கொண்ட தேசம். அதனால் அம்மக்களும் எந்தப் பிரச்சினை வந்தாலும், அன்றாட தேவைகளைப் பூர்த்தி செய்யவே முண்டியடிக்கிறார்கள். பலசரக்குக் கடைகள், பூட்சிற்றி, பெற்றோல் நிரப்பு நிலையம், மருந்தகம் போன்ற இடங்களில் மக்கள் கூட்டம் அதிகரித்துள்ளது.

ஆனால் இலங்கை அரசு பாடசாலைக்கு விடுமுறையை அறிவித்து மாணவர்கள், மக்கள் கூடும் இடங்களைத் தவிர்க்கும்படியும் பாடசாலை இணைப்பாடவிதான செயற்பாடுகளை நிறுத்தும்படியும், இயன்றளவு கூட்டமாக நிற்பதை தவிர்க்குமாறும் வலியுறுத்துகின்றது. ஏனெனில் கொரோனா வைரஸ் பரவுகின்றது என்ற செய்தியை விட அதன் வதந்தி அதிகளவு பேசப்பட்டு வருகின்றது. இதனால் மக்கள் உளத்தாக்கத்துக்கு உள்ளாகின்றார்கள் என்பதுடன், தேவையில்லாத நம்பகத்தன்மையற்ற, உறுதிப்படுத்தாத விடயங்களையும் நடைமுறைப்படுத்த முனைகின்றனர்.

இதனைத் தவிர்க்க சுகாதாரத் துறை உண்மையான தகவல்களை வெளிப்படுத்துவதுடன், பிரதேச வைத்தியசாலைகளைக் கண்காணிப்புச் செய்து வருதல் வேண்டும். இந்த விடயத்தில் அசமந்தப் போக்கைக் கடைப்பிடிக்காது, அவசரகால நிலையைப் பிரகடனப்படுத்தி மக்களை விழிப்படையச் செய்ய முனைய வேண்டும்.

இதனால் பாதிக்கப்பட்ட நாடுகள் தங்களைப் பாதுகாக்கவே பேராடுகின்றன. இலங்கையைப் பற்றிச் சிந்திக்க அவர்களுக்கு நேரம் இருக்காது. எனவே நம்மை நாம் பாதுகாக்க சுகாதாரத்தை இறுக்கமாகவும், இணக்கமாகவும் நடைமுறைப்படுத்தி தொற்றுக்கிருமியையும், காவியையும் உள் நுழையாத வண்ணம் பாதுகாக்க வேண்டும்.

இதற்கு ஒவ்வொருவரும் நீரை நன்றாக அருந்துதல், உடற்பயிற்சியில் ஈடுபடுதல், உடலில் எதிர்ப்பு சக்தியை அதிகளவில் உருவாக்கும். ஆரோக்கியமான உணவை உண்ணல் போன்ற செயற்பாடுகளை மேற்கொள்ளல் அவசியமாகும்.



ஆசிரியருக்கான கடிதம்

முன் வருவார்களா?

எதிர்வரும் நாடாளுமன்றத் தேர்தலில் வடக்கு, கிழக்கில் இருந்து பல கட்சிகள் தேர்தலில் போட்டியிட ஆயத்தமாகி வருகின்றன. போட்டியிடும் வேட்பாளர்களுக்கு ஓர் அன்பான வேண்டுகோள். நீங்கள் தேர்தலில்

போட்டியிட்டு வெற்றி பெற்றால் உங்களுடைய மாதாந்த வேதனத்தை போரின் வடுக்களால் காலை யிழந்து, கையையிழந்து நடக்க முடியாமல் உணர்வு மூன்று இருக்கும் எமது உடன் பிறப்புக்கு வழங்க

முன் வருவீர்களா? இதனைப் போட்டியிடும் வேட்பாளர்கள் மக்களிடம் பகிரங்கமாகத் தெரிவிக்க வேண்டும்.

கு.மகாலிங்கம், கொக்குவில்

வாசகர்களே!

ஆசிரியருக்கான கடிதம் பகுதிக்கு வந்துசேர்கின்ற பல கடிதங்கள் எழுதுபவரின் சுயவிவரங்கள் இல்லாத காரணத்தால் பிரசுரிக்க முடியாத நிலையில் இருக்கின்றன. ஆகையால் தங்கள் ஆசிரியருக்கு எழுதுகின்ற கடிதத்தில் உங்களுடைய பெயர், முகவரி, தொலைபேசி இலக்கம், மின்னஞ்சல் பயன்படுத்துபவராக இருந்தால் மின்னஞ்சல் முகவரி போன்றவற்றைத் தவிராது குறிப்பிட்டு, அனுப்பி வைக்கும்படி கேட்டுக்கொள்ளப்படுகிறீர்கள். தங்களின் பெயர் விவரங்களை வெளிப்படுத்த வேண்டாம் என்றால் அது குறித்துக் குறிப்பிடுங்கள். மேற்குறித்த விடயங்கள் இணைக்கப்படாத கடிதம் பிரசுரிக்கப்படாது என்பதைக் கவனத்தில் கொள்ளுங்கள்! எழுதுகின்ற விடயத்தை உறுதிப்படுத்தும் வகையிலான ஆவணங்கள் ஏதும் இருந்தால் அவற்றை இணைத்து அனுப்புவதும் சிறந்தது.



எந்நேரத்திலும் தேர்தலை எதிர்கொள்ளத் தயார் இரா.சம்பந்தன் தெரிவிப்பு

கொழும்பு, மார்ச் 19

எந்நேரத்திலும் நாடாளுமன்றத் தேர்தலை எதிர்கொள்ளத் தமிழ்த் தேசியக் கூட்டமைப்பு தயாராக இருக்கின்றது. தமிழர் தாயகத்தில் வெற்றி எம்பக்கமே எப்போதும் இருக்கும். இம்முறை நாம் அமோக வெற்றி பெறுவது உறுதி.

இவ்வாறு தமிழ்த் தேசியக் கூட்டமைப்பின் தலைவரும் திருகோணமலை மாவட்ட முதன்மை வேட்பாளருமான இரா.சம்பந்தன் தெரிவித்தார்.

ஏப்ரல் 25ஆம் திகதி நடைபெற உத்தேசிக்கப்பட்டுள்ள நாடாளுமன்றத்தேர்தலில் திருகோணமலை மாவட்டத்தில் போட்டியிடவுள்ள தமிழ்த் தேசியக் கூட்டமைப்பு நேற்று வேட்பு மனுக்களைத் தாக்கல் செய்தது.

கூட்டமைப்பின் தலைவர் இரா.சம்பந்தன் தலைமையிலான வேட்பாளர்கள் நேற்றுக் காலை 10.30 மணிக்கு திருகோணமலை பத்திரகாளி அம்பாள் கோயிலில் வழிபாட்டில் ஈடுபட்ட பின்னர் மாவட்ட செயலகத்தில் வேட்புமனுவைத் தாக்கல் செய்தனர்.

அதன்பின்னர் இரா.சம்பந்தன் கருத்துத் தெரிவிக்கும்போதே மேற்கண்டவாறு கூறினார்.

அவர் மேலும் தெரிவித்ததாவது:



இலங்கையில் கொரோனா வைரஸின் தாக்கத்தைத் தடுப்பதற்காக உயிர்ப் பாதுகாப்பைக் கருத்தில் கொண்டு நாடாளுமன்றத் தேர்தலைப் பிற்போடாமாறு அரசிடம் நாம் கோரிக்கை விடுத்திருந்தோம். ஆனால், ஜனாதிபதி கோத்தாபய ராஜபக்ஷ, நேற்றிரவு நாட்டுமக்களுக்கு ஆற்றிய விசேட உரையின்போது தேர்தலை ஒத்திவைப்பது தொடர்பில் எந்த அறிவிப்பையும் விடுக்கவில்லை. அவரின் உரை தேர்தல் பரப்புரையை

மையப்படுத்தியே அமைந்திருந்தது. தேர்தல்கள் ஆணைக்குழுவும் தேர்தலை ஒத்திவைப்பது தொடர்பில் இதுவரை தீர்மானம் எதையும் எடுக்கவில்லை.

எனவே, நாம் எந்நேரத்திலும் தேர்தலை எதிர்கொள்ளத் தயாராக இருக்கின்றோம். தமிழர் தாயகத்தில் வெற்றி எம்பக்கமே எப்போதும் இருக்கும். இம்முறை நாம் அமோக வெற்றி பெறுவது உறுதி. எத்தனை கட்சிகள், சுயேச்சைக் குழுக்கள் எம்முடன் போட்டியிட்டாலும் நாம் வெற்றி பெற்றே தீருவோம். தமிழ் மக்கள் எப்போதும் எம் பக்கமே இருக்கின்றார்கள். நாமே அவர்களின் உண்மையான பிரதிநிதிகள்-என்றார்.

(எ-22)



தமிழரின் இருப்பை உறுதி செய்வோம்

அங்கஜன் தெரிவிப்பு

யாழ்ப்பாணம், மார்ச் 19

தமிழ் மக்களின் இருப்பை உறுதி செய்து கொண்டு அவர்களின் அரசியல் அபிவிருத்திகளை வென்றெடுப்போம் என்று ஸ்ரீலங்கா சுதந்திரக் கட்சியின் யாழ்ப்பாண மாவட்ட அமைப்பாளரும், முன்னாள் நாடாளுமன்ற உறுப்பினருமான இ.அங்கஜன் தெரிவித்தார்.

யாழ்ப்பாணத் தேர்தல் மாவட்டத்தில் ஸ்ரீலங்கா சுதந்திரக் கட்சி தனித்துப் போட்டியிடுகின்றது. அந்தக் கட்சியின் சார்பில் வேட்புமனு நேற்று மதியம் தாக்கல் செய்யப்பட்டது.

அந்தக் கட்சியின் சார்பில், அங்கஜன் இராமநாதன், ஸ்ரீரெனிஸ்ஸல் செலஸ்ரீன், சங்கரப்பிள்ளை புத்மராஜா, சுந்தையா தியாகலிங்கம், சிவலிங்கம் கேதீஸ்வரன், அருளானந்தம் அருண், பாலகிருஷ்ணன் முகுந்தன், பரநிருபசிங்கம் வரதராஜசிங்கம், பவதாரணி ராஜசிங்கம், ஜோசப் பிரான்சிஸ் ஆகியோர் போட்டியிடுகின்றனர்.

வேட்புமனுத் தாக்கலின் பின்னர் கருத்துத் தெரிவித்த அங்கஜன் இராமநாதன், எமது மாவட்டத்தைப் பிரதிநிதித்துவப்படுத்திய பிரதிநிதிகள் கடந்த காலங்களில் மக்களின் இருப்பை மறந்து விட்டார்கள். அவர்களின் அபிவிருத்திகளை வென்றெடுப்பதற்கு இருப்பு முக்கியம்.

நாம் தமிழ் மக்களின் இருப்பை உறுதி செய்யும் வகையில் செயற்படுவோம்.

கடந்த காலங்களில் தேசியப் பட்டியல் ஊடாக நாடாளுமன்றம் சென்றிருந்தேன். இந்த முறை மக்கள் ஆணையின் ஊடாக நானும் எனது கட்சியைச் சேர்ந்தவர்களும் நாடாளுமன்றம் செல்வோம்- என்றார். (ஒ.5)

எங்கள் குரல் நாடாளுமன்றில் விரைவில் ஒலிக்கும்

விக்கி நம்பிக்கை

யாழ்ப்பாணம், மார்ச் 19

யார் உண்மையானவர்கள், யார் நேர்மையானவர்கள் என்பது எங்களுடைய மக்களுக்கு நன்கு தெரியும். ஆகவே எமது மக்களுக்கான அவ்வாறான நீதியின் குரல்கள் நாடாளுமன்றத்தில் வெகு விரைவில் ஒலிக்கும் என்பது என்னுடைய நம்பிக்கை. அது உலகின் ஆன்மாவைத் தொடும் என்றும் நான் நம்புகின்றேன். நிச்சயம் உலகத்தின் சிந்தனைகள் மாறும். எமது மக்களுக்கான நீதி கிடைக்கும் என்பது என் மக்களுக்கு நான் கூறவிரும்புவது. இவ்வாறு தமிழ் மக்கள் தேசியக் கூட்டணி யின்தலைவர் சி.வி.விக்னேஸ்வரன் தெரிவித்தார். தமிழ் மக்கள் தேசியக் கூட்டணி யாழ்ப்பாணத் தேர்தல் மாவட்டத்தில் போட்டியிடுவதற்கான வேட்புமனுவை யாழ்ப்பாண மாவட்டச் செயலகத்தில் நேற்றுத் தாக்கல் செய்தது. அந்தக் கட்சியின் முதன்மை வேட்பாளர் சி.வி.விக்னேஸ்வரன் வேட்புமனுவை நேற்றுக் காலை தாக்கல் செய்தார். அந்தக் கட்சியின் சார்பில், க.வி.விக்னேஸ்வரன், ஆ.க.பிரேமச்சந்திரன், ந.ஸ்ரீகாந்தா, திருமதி. அனந்தி சசிதரன், க.அருந்தபாலன், த.சிற்பரன், க.சிவாஜிலிங்கம், க.இரத்தினகுமார், திருமதி. மீரா அருள்நேசன், சிங்கப்பாகு சிவகுமார் ஆகியோர் போட்டியிடுகின்றனர். (ஒ.5)



தமிழருக்கு நேர்மையான தலைமைத்துவம் வழங்குவோம் கஜேந்திரகுமார் உறுதி

யாழ்ப்பாணம், மார்ச் 19

தமிழ் மக்களுக்கு மிகச் சரியான, நேர்மையான, உறுதியான தலைமைத்துவத்தை வழங்குவதற்கு நாங்கள் தயாராக இருக்கின்றோம். இவ்வாறு தமிழ்த் தேசிய மக்கள் முன்னணியின் தலைவர் கஜேந்திரகுமார் பொன்னம்பலம் தெரிவித்தார்.

யாழ்ப்பாணத் தேர்தல் மாவட்டத்தில் போட்டியிடுவதற்காக அந்தக் கட்சி அகில இலங்கைத் தமிழ் காங்கிரஸின் பெயரில் நேற்று வேட்புமனுத் தாக்கல் செய்தது. அந்தக் கட்சியின் சார்பில், செல்வராசா கஜேந்திரன், விஸ்வலிங்கம் மணிவண்ணன், நடராஜர் காணாயன், திருமதி வாசுகி சுதாகர், யோகேஸ்வரன் ஜெயக்குமார், கஜேந்திரகுமார் காங்கேசர் பொன்னம்பலம், மாரிமுத்து கணபதிப்பிள்ளை, திருமதி ஞானேஸ்வரி கமலசெல்வம், செல்லப்பர் புத்மநாதன் ஆகியோர் வேட்பாளர்களாகப் போட்டியிடுகின்றனர்.

வேட்புமனுத் தாக்கலின் பின்னர் அந்தக் கட்சியின் தலைவர் கஜேந்திரகுமார் பொன்னம்பலம் தெரிவித்த தாவது:

தமிழ் மக்களுக்கு வரக் கூடிய ஆபத்துக்கள் தொடர்பாக, தேசத்தின் இருப்புத் தொடர்பாக அதற்கு வரும் ஆபத்துக்கள் தொடர்பாக 10 ஆண்டுகளாக சுட்டிக்காட்டி வந்திருக்கின்றோம். இன்று அது நிரூபிக்கப்பட்டு வருகின்றது. இவ்வாறானதொரு சூழலில் நாங்கள் இந்தத் தேர்தலில் களமிறங்கியுள்ளோம்.

புதிய தலைமைத்துவம் இந்தத் தேசத்துக்கு அத்தியாவசியம். அதைக் கடந்த 10 ஆண்டுகளாக சொல்லி வந்திருக்கின்றோம். அந்தக் கருத்தை இன்று மக்களும் முழுமையாக ஏற்றுக் கொள்ளும் நிலைமை வந்திருக்கின்றது. அந்தத் தலைமைத்துவத்தை மிகவும் நேர்மையாகவும், கொள்கை ரீதியாக இறுக்கமாகவும் வழங்கவும் நாங்கள் தயாராக இருக்கின்றோம்.

சரியான தலைமைத்துவம் இல்லாமல் மிகப் பிழையான வழிக்குத் தள்ளப்பட்டுள்ள சூழலில் இந்தத் தேர்தல் முடிவுகள் அந்தப் பிழையான வழிக்கு முற்றுப்புள்ளியை வைத்து மிகத் தெளிவான உறுதியான தமிழ்த் தேசத்தின் நலன்சார்ந்து ஒரு பாதைக்கு வழிவகுக்கும். அதற்கு தலைமை கொடுப்பதற்கு எங்கள் மக்களுக்கு முன்சுட்டியே நன்றி கூற விரும்புகின்றோம்.

மேலும், தேர்தலை ஒத்திவைப்பது தொடர்பில் உரிய தீர்மானங்களை சுகாதாரத் துறை சார்ந்தவர்கள்தான் வழங்க முடியும். அவர்கள் அவ்வாறு வழங்கும் பரிந்துரைகளை உதாசீனம் செய்து அரசு தேர்தலை நடத்தக் கூடாது- என்றார். (ஒ.5)

அமைதியாக நடந்த வேட்புமனுத் தாக்கல்

யாழ்ப்பாணம், மார்ச் 19

யாழ்ப்பாணத் தேர்தல் மாவட்டத்தில் முக்கிய அரசியல் கட்சிகள் நேற்றையதினம் அமைதியான முறையில் வேட்பு மனுக்களைத் தாக்கல் செய்தன.

கடந்த காலங்களில் வேட்புமனுத் தாக்கலின் போது மாவட்டச் செயலகம் வரையில் பேரணியாக மேளதாளங்கள் முழங்கவே வேட்பாளர்கள் அழைத்து வரப்படுகின்றமை வழமை. ஆனால் இம்முறை கொரோனா வைரஸ் தாக்கம் காரணமாக மக்கள் கூட்டம் கூடுவதைத் தவிர்க்குமாறு அறிவுறுத்தல் வழங்கப்பட்டது. இதன் காரணமாக முக்கிய அரசியல் கட்சிகள் பேரணியாக வராமல், வேட்பாளர்களும் ஒரு சில ஆதரவாளர்களும் மாத்திரமே மாவட்டச் செயலகத்துக்கு வந்து வேட்புமனுக்களைத் தாக்கல் செய்தனர். (ஒ.5)

வன்னித் தேர்தல் தொகுதிக்கு தமிழ்க் கூட்டமைப்பு வேட்புமனு



வவுனியா, மார்ச் 19
எதிர்வரும் ஏப்ரல் மாதம் நடைபெறவுள்ள நாடாளுமன்றத் தேர்தலில் வன்னித் தேர்தல் தொகுதியில் போட்டியிடுவதற்காக, தமிழ்த் தேசியக் கூட்டமைப்பினர் வவுனியா மாவட்டச் செயலகத்தில் நேற்றுக் காலை வேட்பு மனுவைத் தாக்கல் செய்திருந்தனர். தேர்தலில் போட்டியிடும் செல்வம் அடைக்கலநாதன்,

ப.சத்தியலிங்கம், ரி.லிங்கநாதன், சாள்ஸ் நிர்மலநாதன், சாந்திசிறிஸ்கந்தராசா, க.சிவலிங்கம், சி.சிவமோகன், செ.மயூரன், வினோநோகராதலிங்கம் உள்ளிட்டவர்கள் வவுனியா சிந்தாமணி பிள்ளையார் ஆலயத்தில் வழிபாட்டை நிறைவு செய்த பின்னர் வவுனியா மாவட்டச் செயலகத்தில் வேட்பு மனுவைத் தாக்கல் செய்தனர். (க-213,110)



திருகோணமலையில் கூட்டமைப்பு வேட்பு மனு

மூதூர், மார்ச் 19
நடைபெறவுள்ள நாடாளுமன்றப் பொதுத்தேர்தலில் திருகோணமலை மாவட்டத்தில் போட்டியிடவுள்ள, தமிழ்த் தேசியக் கூட்டமைப்பினர் வேட்பாளர்கள் நேற்று வேட்பு மனுத்தாக்கல் செய்தனர். தமிழ் தேசியக் கூட்டமைப்பின் தலைவர் இரா. சம்பந்தன் இரா. சம்பந்தன் தலைமையிலான வேட்பாளர்கள், திருகோணமலை

புத்திரகாளி அம்பாளர் கோவில் வழிபாட்டில் ஈடுபட்டனர். அதன் பின்னர் மாவட்டச் செயலகத்தில் வேட்பு மனுத் தாக்கல் செய்தனர். இந்தத் தேர்தலில் இரா. சம்பந்தன், ச.குசுதாசன், மு.புரமாதன், நித்தியானந்தம், ஜீவரூபன், திருமதி.சுலோசனா ஜெயபாலன், இரா. சச்சிதானந்தம் ஆகியோர் போட்டியிடவுள்ளனர். (க-40)

பெரமுனவின் வேட்பாளர்கள் வவுனியாவில் கருத்து மோதல்

வவுனியா, மார்ச். 19
வவுனியாவில் வேட்புமனுத் தாக்கலின்போது மொட்டுக் கட்சியைச் சேர்ந்த முன்னாள் நாடாளுமன்ற உறுப்பினர் மஸ்தானும் வவுனியா மாவட்ட அபிவிருத்திக் குழுத் தலைவர் தர்மபாலவும் கருத்துக்களால் முரண்பட்டனர் என்று தெரிவிக்கப்பட்டது.

வவுனியா மாவட்டச் செயலகத்தில் வன்னித் தேர்தல் தொகுதியில் போட்டியிடுவதற்கான வேட்புமனு தாக்கல் செய்வதற்காக பொதுஜன பெரமுனவினர் வவுனியா மாவட்டச் செயலகத்துக்கு நேற்றுமுன்தினம் சென்றிருந்தனர்.

அந்தக் குழுவில் மேற்குறித்த இருவரும் மேலும் பலரும் சென்றிருந்தனர். எனினும், வவுனியா மாவட்ட செயலகத்தினுள் வேட்பு மனுத் தாக்கல் செய்வதற்கு மஸ்தான் உட்பட மூவர் சென்றிருந்தனர். தர்மபால வெளியே நின்றிருந்தார். வேட்புமனுத் தாக்கலின் பின்னர் தர்மபால தெரிவித்த கருத்தும் அதற்கு மஸ்தான் கூறிய கருத்தும் முரண்பாடாக அமைந்தன. ஒருங்கிணைப்புக்குழுத் தலைவரும் பொதுஜன பெரமுனவின் வவுனியா அமைப்பாளருமான தர்மபால செனவிரத்தினவை வெளியில் நிற்குமாறு கூறி பொதுஜன பெரமுனவின் முதன்மை வேட்பாளர் கே.கே. மஸ்தான், கட்சியின் மற்றுமொரு வேட்பாளரான கேணல் ரட்ணபிரிய, ஒரு சட்டத்தரணி ஆகிய மூவரும் வேட்பு மனுத் தாக்கல் செய்யச் சென்றிருந்தனர்.

சற்று நேரத்தில் வேட்புமனுத் தாக்கல் செய்யும் பகுதிக்கு வருகை தந்த தர்மபால செனவிரத்தன், மஸ்தான் தொடர்பில் உட்கவியலாளர்கள் மற்றும் அங்கிருந்தவர்களுக்குக் கருத்துத் தெரிவித்துக்கொண்டிருந்தார். வேட்பு மனுவில் இருந்து முக்கியமானவர்களை நீக்கி விட்டுத் தனக்கு ஆதரவானவர்களை வேட்பாளராக மஸ்தான் நியமித்துள்ளார் என்று தர்மபால குற்றஞ்சாட்டினார். பின்னர் அங்கு வந்த மஸ்தானிடம் இதுபற்றிக் கேட்ட போது, கட்சியின் கொழும்பு அறிவுறுத்தலின் படியே வேட்பாளர்கள் தெரிவுசெய்யப்பட்டனர். ஒரு சிக்கலும் இல்லை என்று கூறியவாறு சென்றுவிட்டார். குறித்த இருவரும் இந்தப் பொதுத் தேர்தலில் வேட்பாளர்களாகப் பெரமுனவில் போட்டியிடுகின்றனர். (க-110,19)



சமத்துவம் சமூக நீதிக்கான மக்கள் அமைப்பு சுயேச்சைக் குழுவாக யாழ்ப்பாணம் தேர்தல் மாவட்டத்தில் வேட்புமனுவை நேற்றுத் தாக்கல் செய்தது. அந்த அமைப்பின் தலைவர் முன்னாள் நாடாளுமன்ற உறுப்பினர் மு.சந்திரகுமார் வேட்பு மனுவை தாக்கல் செய்தார். (இ.5)

ஈ.பி.டி.பி வன்னியில் வேட்பு மனு தாக்கல்

வவுனியா, மார்ச் 19
எதிர்வரும் ஏப்ரல் மாதம் நடைபெறவுள்ள நாடாளுமன்றத் தேர்தலில் வன்னித் தேர்தல் தொகுதியில் போட்டியிடுவதற்காக ஈழமக்கள் ஜனநாயக கட்சியினர், வவுனியாமாவட்டச் செயலகத்தில் நேற்றுக் காலை வேட்பு மனுவைத் தாக்கல் செய்தனர். ஈழ மக்கள் ஜனநாயக கட்சியின் வவுனியா மாவட்ட அமைப்பாளர் கு.தீலீபன் தலைமையிலான, ஏனைய வேட்பாளர்கள் வவுனியா மாவட்டச் செயலகத்தில் வேட்பு மனுவைத் தாக்கல் செய்தனர். (க-110)



வவுனியாவில் பிக்குதலைமையில் ஒரு கட்சி வேட்புமனு

வவுனியா, மார்ச் 19
வன்னித் தேர்தல் தொகுதியில் போட்டியிடுவதற்காக 'சிங்கள தீப ஜாதிக பெரமுன' கட்சி நேற்று முன்தினம் வேட்பு மனுத் தாக்கல் செய்தது. இந்தக் கட்சியின் தலைவர் அம்பகஸ் வெவேசங்க ரக்கித்த தேரர் மற்றும் கட்சியின் பிரதம செயலாளர் ஜயந்த லியனகே ஆகியோர் வவுனியா மாவட்டச் செயலகத்தில் வேட்பு மனுத் தாக்கல் செய்திருந்தனர். எதிர்வரும் ஏப்ரல் 25ஆம் திகதி நாடாளுமன்றத் தேர்தல் நடைபெறவுள்ளது. (க-110,18)

முன்னணியினர் வேட்புமனு தாக்கல்

வவுனியா, மார்ச் 19
எதிர்வரும் ஏப்ரல் மாதம் நடைபெறவுள்ள நாடாளுமன்றத் தேர்தலில் வன்னித் தேர்தல் தொகுதியில் போட்டியிடுவதற்காக, தமிழ்த் தேசிய மக்கள் முன்னணியினர், வவுனியா மாவட்டச் செயலகத்தில் நேற்று காலை வேட்பு மனுவைத் தாக்கல் செய்தனர். தமிழ்தேசியமக்கள் முன்னணியின் தலைவர் கஜேந்திரகுமார் பொன்னம்பலம் தலைமையில் வவுனியா மாவட்டச் செயலகத்துக்கு வருகை தந்த வேட்பாளர்கள், வேட்பு மனுவைத் தாக்கல் செய்தனர். (க-110)



தமிழ் மக்கள் கூட்டணி வன்னியில் வேட்பு மனு

வவுனியா, மார்ச் 19
எதிர்வரும் ஏப்ரல் மாதம் நடைபெறவுள்ள நாடாளுமன்றத் தேர்தலில் வன்னித் தேர்தல் தொகுதியில் போட்டியிடுவதற்காக, தமிழ் மக்கள் தேசியக் கூட்டணியினர் வவுனியா மாவட்டச் செயலகத்தில் நேற்றுக் காலை வேட்பு மனுவைத் தாக்கல் செய்தனர். தமிழ் மக்கள் தேசியக் கூட்டணியின் முதன்மை வேட்பாளரான முன்னாள் நாடாளுமன்ற உறுப்பினர் சிவசக்தி ஆனந்தன் தலைமையிலான ஏனைய வேட்பாளர்கள் வவுனியா மாவட்ட

செயலகத்துக்கு வருகை தந்து வேட்பு மனுவைத் தாக்கல் செய்தனர். கட்சியின் பொறியியலாளர் தி.கொங்காதரன், ஓய்வுபெற்ற வலயக் கல்விப்பணிப்பாளர் மாலினி வெளிற்றன், ஆசிரியர் வ. இராசரத்தினம், ஓய்வுபெற்ற கிராம அலுவலர் ப. உமாபதி, வைத்தியர் குணசீலன், ஓய்வுபெற்ற பிரதிக் கல்விப்பணிப்பாளர் ச. இராசன், வங்கி முகாமை யாளர் கோ. சற்குணபாலன், பொறியியலாளர் ப. சதானந்தம் ஆகியோர் தேர்தலில் போட்டியிடவுள்ளமை குறிப்பிடத்தக்கது. (க-110)



பரீலங்கா பொதுஜன பெரமுனவினர் ஜனநாயக இடதுசாரி முன்னணிக் கட்சியின் சார்பில் யாழ்ப்பாணத் தேர்தல் மாவட்டத்தில் நேற்று வேட்புமனுத் தாக்கல் செய்தனர். (இ.5)



கேவலமாகச் செயற்படும் ஜனாதிபதி கோத்தாபய சாடுகின்றார் சந்திரசேகர்

யாழ்ப்பாணம், மார்ச் 19

ஜனாதிபதி கோத்தாபய ராஜபக்ஷ நாடாளுமன்றத் தேர்தலை ஒத்திவைக்காமல் கேவலமாகச் செயற்படுகின்றார். இவ்வாறு மக்கள் விடுதலை முன்னணியின் முன்னாள் நாடாளுமன்ற உறுப்பினரும், தேசிய மக்கள் சக்தியின் முதன்மை வேட்பாளருமான இ.சந்திரசேகர் தெரிவித்தார்.

மக்கள் விடுதலை முன்னணி (ஜே.வி.பி.) தேசிய மக்கள் சக்தி என்ற பெயரில் நாடாளுமன்றத் தேர்தலில் போட்டியிடுகின்றது. அந்தக் கட்சியின் சார்பில் யாழ்ப்பாணத்தேர்தல் மாவட்டத்தில் நேற்று வேட்புமனுத் தாக்கல் செய்யப்பட்டது. வேட்புமனுவைத் தாக்கல் செய்த பின்னர் சந்திரசேகரன் தெரிவித்ததாவது:-

நாடு முழுவதும் கொரோனா பாதிப்புக் காரணமாக மக்கள் அச்சத்துக்குளாகியுள்ளனர். தேர்தலைப் பிற்போடுவதற்கு ஜனாதிபதி நடவடிக்கை எடுக்கப் பின்னடிக்கின்றார்.

கொரோனா பாதிப்புக்கும் பருப்பு, ரின் மீன் விலைக் குறைப்புக்கும் என்ன சம்பந்தம்? - என்றார்.

அந்தக் கட்சியின் சார்பில் இராமலிங்கம் சந்திரசேகர், இளையதம்பி கணேசபிள்ளை, பெரியசாமி ஸ்ரீகந்த நேசன், சாஹூல் ஹமீட் மாஹூர், தேவராசா கீதால யன், அருட்சோதி சிவயோகவதி, அருந்தவராசா தனீஷ், கிருஷ்ணபிள்ளை சிவானந்தன். ஞானமுத்து அன்னரன் சாள்ஸ், கருப்பையா பிரான்சிஸ் ஜோசப் ஆகியோர் வேட்பாளர்களாகப் போட்டியிடுகின்றனர். (டி-5)

ஜ.தே.க. மீண்டும் ஆட்சியமைக்கும்

வேட்புமனுத் தாக்கலின்
பின்னர் விஜயகலா நம்பிக்கை



யாழ்ப்பாணம், மார்ச் 19

ஐக்கிய தேசியக் கட்சி மீண்டும் ஆட்சியமைக்கும் என்று அந்தக் கட்சியின் யாழ்ப்பாண மாவட்ட அமைப்பாளரும் முன்னாள் நாடாளுமன்ற உறுப்பினருமான திருமதி விஜயகலா மகேஸ்வரன் தெரிவித்தார். யாழ்ப்பாணத் தேர்தல் மாவட்டத்தில் ஐக்கிய தேசியக் கட்சி நேற்றுக் காலை 10 மணிக்கு வேட்புமனுத் தாக்கல் செய்தது.

அந்தக் கட்சியின் சார்பில் விஜயகலா மகேஸ்வரன், வரதராஜா தனகோபி, குமாரு சர்வானந்தன், ராசரட்ணம் ஸ்ரீதாமோதரராசா, விநாயகமூர்த்தி சகாதேவன், முத்துக்குமாரசுவாமி நேருபரன், இராசரத்தினம் கௌரி தாசன், சின்னையா மகேந்திரன், கந்தையா பரமானந்தராஜா, அமீர் ஹம்சா மொஹமட் அஷார் ஆகியோர் வேட்பாளர்களாகப் போட்டியிடுகின்றனர்.

வேட்புமனுத் தாக்கல் செய்த பின்னர் ஊடகங்களுக்குக் கருத்துத் தெரிவித்த அந்தக் கட்சியின் முதன்மை வேட்பாளர் விஜயகலா மகேஸ்வரன், ஐக்கிய தேசியக் கட்சியின் காலத்திலேயே தமிழர்களுக்கு பல நன்மைகள் கிடைக்கப் பெற்றன. ஜனநாயகம் நிலைநாட்டப்பட்டிருந்தது. புதிய அரசமைப்பு உருவாக்கத்துக்கான முயற்சிகள் முன்னெடுக்கப்பட்டிருந்தன. தற்போதைய ஜனாதிபதியின் ஆட்சிக் காலத்தில் மக்கள் பயத்துடன் வாழ்கின்றனர். எமது அரசின் காலத்தில் வழங்கப்படவிருந்த செயற்திட்ட உதவியாளர் நியமனங்களை அரசியல் நோக்கத்துக்காக இந்த அரசு நிறுத்தியது. நாம் மீண்டும் ஆட்சிக்கு வந்து அவை அனைத்தையும் வழங்குவோம். - என்றார். (டி-5)



பரப்புரைகளை நிறுத்துகின்றோம்

வேட்புமனுத் தாக்கலின்
பின்னர் கூட்டமைப்பு அறிவிப்பு

யாழ்ப்பாணம், மார்ச் 19

மக்களின் பாதுகாப்பே எமது முக்கிய கரிசனையாகவுள்ளது. தேர்தலுக்கான வேட்புமனுத் தாக்கலுக்கு காலம் நீடிக்கப்படாமையால் வேட்புமனுவை தாக்கல் செய்துள்ளோம். எனினும் பரப்புரைகளை நாம் நிறுத்தி வைக்கவுள்ளோம். இவ்வாறு தமிழ்த் தேசியக் கூட்டமைப்புத் தெரிவித்துள்ளது.

இலங்கைத் தமிழ் அரசுக் கட்சியின் வீட்டுச் சின்னத்தில் போட்டியிடும் தமிழ்த் தேசியக் கூட்டமைப்பு யாழ்ப்பாணம் தேர்தல் மாவட்டத்துக்கான வேட்புமனுவை, யாழ்ப்பாண மாவட்டச் செயலகத்தில் நேற்றுக் காலை 10.15 மணியளவில் தாக்கல் செய்தது. இலங்கைத் தமிழ் அரசுக் கட்சியின் தலைவர் மாவை.சோ.சேனாதிராசா வேட்புமனுவைக் கையளித்தார்.

அந்தக் கட்சியின் சார்பில், மாவை சோமசுந்தரம் சேனாதிராசா, தருமலிங்கம் சித்தார்த்தன், ஆபிரகாம் சுமந்திரன் மதியாபரணன், சிவஞானம் சிறீதரன், ஈஸ்வரபாதம் சரவணபவன், குருசுவாமி சுரேந்திரன், திருமதி இரவிராஜ் சசிகலா, வேதநாயகம் தபேந்திரன், இம்மானுவல் ஆனல்ட், பாலச்சந்திரன் கஜதீபன் ஆகியோர் போட்டியிடுகின்றனர். வேட்புமனுத் தாக்கலின் பின்னர் அந்தக் கட்சியின் ஊடகப் பேச்சாளர் தெரிவித்ததாவது.

வடக்கு கிழக்கிலுள்ள 5 தேர்தல் மாவட்டங்களிலும் இன்று (நேற்று) வேட்புமனுத் தாக்கல் செய்துள்ளோம். வேட்புமனுத் தாக்கல் நிறைவடைந்த பின்னர் தேர்தல்கள் ஆணைக்குழு சிலதீர்மானங்களை எடுக்கும் என்று நம்புகின்றோம்.

கொரோனா வைரஸ் பரவும் அபாயம் காரணமாக பொதுமக்களின் பாதுகாப்பை முதன்மையானதாகக் கருதி தேர்தலை பிற்போடுமாறு கேட்டுக் கொண்டுள்ளோம். பொதுமக்களின் பாதுகாப்புத்தான் எங்களின் அதி உச்சக் கரிசனை.

சுயாதீனமாக தேர்தல் நடக்கவேண்டுமாக இருந்தால் ஜனநாயகப் பண்பியல்புகள் பல நடைமுறைப்படுத்தப்பட வேண்டும். சுயாதீனமாக தேர்தல் பரப்புரை இடம்பெறவேண்டும், மக்கள் பரப்புரைக் கூட்டங்களுக்குச் சென்று வரும் சூழல் இருக்கவேண்டும், தேர்தல் அன்று மக்

கள் பயமில்லாமல் சென்று வாக்களிப்பதற்கான சூழல் இருக்கவேண்டும். அப்படியிருந்தால்தான் சரியான சுயாதீனமான தேர்தலாக இருக்கும்.

ஆட்சியிலிருப்பவர்களைத் தவிர ஏனைய கட்சிகள் எல்லாம் தேர்தலை ஒத்திவைக்குமாறு கோரிக்கை விடுத்துள்ளன. வேட்புமனுத் தாக்கலுக்கான காலம் நீடிக்கப்படாத காரணத்தால் நாங்கள் இன்று (நேற்று) அமைதியாக எவருக்கும் இடைஞ்சல் இல்லாமல், சனநெருக்கடி இல்லாத சூழலை உருவாக்கி வேட்புமனுவைத் தாக்கல் செய்துள்ளோம். இதைத் தொடர்ந்து நாங்கள் பரப்புரைகளை நிறுத்தி வைக்கவுள்ளோம். பொதுமக்கள் கூடுவதை நாங்கள் தவிர்ப்போம். பொறுப்புடன் நாங்கள் செயற்படுவோம். மற்றவர்களையும் பொறுப்போடு செயற்பட நாங்கள் கோருகின்றோம். - என்றார். (டி-5)

20 ஆசனங்கள் கூட்டமைப்புக்கே!

செல்வம் அடைக்கலநாதன் தெரிவிப்பு

வவுனியா, மார்ச் 19

எதிர்வரும் தேர்தலில் தமிழ்த் தேசியக் கூட்டமைப்பு 20க்கும் மேற்பட்ட ஆசனங்களைப் பெற்றுக்கொள்ளும் என்று முன்னாள் நாடாளுமன்ற உறுப்பினரும் ரெலோவின் தலைவருமான செல்வம் அடைக்கலநாதன் தெரிவித்தார்.

நாடாளுமன்றத் தேர்தலில் போட்டியிடுவதற்கான வேட்புமனுவை நேற்றுத் தாக்கல் செய்த பின்னர் ஊடகங்களுக்குக் கருத்துத் தெரிவிக்கும்

போதே அவர் இவ்வாறு தெரிவித்தார்.

அவர் மேலும் தெரிவித்ததாவது: தேசியத் தலைவரின் வழிகாட்டலில் உருவாக்கப்பட்ட கூட்டமைப்புத் துவமான வரலாற்றுத் தன்மை கொண்டது. மக்களின் ஆணை எமக்கு நிச்சயம் கிடைக்கும். வன்னியில் 5 ஆசனங்களை நிச்சயம் நாம் பெற்றுக்கொள்வோம். கூட்டமைப்பு பலவீனப்படுத்தப்படும்போது தேசியத் தலைவரின் சிந்தனையும் பல

வீனப்படுத்தும் நிலை காணப்படும். மக்களின் அரணாக கூட்டமைப்பு என்றும் செயற்படும். - என்றார்.

இதேவேளை, ரெலோ கட்சியின் உறுப்பினரும் முன்னாள் நாடாளுமன்ற உறுப்பினருமான கோமேஸ்வரன் தமிழ் அரசுக் கட்சிக்கு மாறியமை தொடர்பாகக் கேட்டபோது, தமிழ்த் தேசியக் கூட்டமைப்பின் ஒற்றுமை கருதி தற்போது கருத்துத் தெரிவிக்கவிரும்பவில்லை. - என்றார். (டி-110)

கொரோனாவை ஒழிக்க ஒத்துழைப்பு வழங்குக!

வெளிநாட்டுப் பயணிகளிடம் மாவட்டச் செயலர் வேண்டுகோள்

யாழ்ப்பாணம், மார்ச், 19

யாழ்ப்பாணம், மார்ச், 19 யாழ்ப்பாணம் மாவட்டத்தில் 580 வெளிநாட்டுப் பயணிகள் தங்கியிருக்கின்றனர். அவர்கள் தமது சுயபாதுகாப்பை உறுதிப்படுத்திக்கொள்ளும் வகையில், பொது இடங்களில் கூடி நிற்பதைத் தவிர்த்து, சுயபாதுகாப்பை உறுதிப்படுத்தி, கொரோனா தொற்று இருப்பதைக் கண்டறிவதற்கான பரிசோதனைகளை முன்னெடுத்து ஒத்துழைப்பை வழங்க வேண்டும். இவ்வாறு யாழ்ப்பாண மாவட்டச் செயலாளர் கணபதிப்பிள்ளை மகேசன் வேண்டுகோள் விடுத்தார்.

கொரோனா வைரஸ் தொற்று தொட்பான முன் ஆயத்தச்செயற்பாடுகளை முன்னெடுக்கும் கலந்துரையாடல் யாழ்ப்பாண மாவட்டச் செயலகத்தில் நேற்றுமுன்தினம், நடைபெற்றது. இந்த கலந்துரையாடலின் பின்னர் உட்கருங்களுக்குக் கருத்து தெரிவித்தபோதே அவர் இவ்வாறு தெரிவித்தார். அவர் மேலும் தெரிவித்ததாவது; வடக்கு மாகாண ஆளுநரால் விடுக்கப்பட்ட பணிப்புரைக்கு அமைவாக, வடமாகாணத்துக்கு சுற்றுலாப் பயணிகளாக வருகை தந்த வெளிநாட்டவர்களின் விவரங்கள் திரட்டப்பட்டன. மத வழிபாடு மற்றும் சுற்றுலா நிமித்தம், நெடுந்தீவு மற்றும், தீவகப் பகுதிகளுக்குச் சுற்றுலாவுக்காகச் சென்றுள்ளவர்களின் விவரங்கள் திரட்டப்பட்டுள்ளன. அவ்வாறு செல்பவர்களைத் தற்காலி

கமாகத் தடுத்து நிறுத்துவதுடன், அவர்களின் பாதுகாப்பின் நிமித்தம் தனிமைப்படுத்துவதற்கான நடவடிக்கைகளை முன்னெடுத்து வருகின்றோம். எனவே நெடுந்தீவு மற்றும் நயினாதீவுக்கு யாத்திரை செல்பவர்களும், இரண்டு வாரங்களுக்கு ஒத்துழைப்புத் தருமாறு கேட்டுக்கொள்கின்றோம். பல நாடுகளிலும் இருந்து யாழ்ப்பாண மாவட்டத்துக்கு வருகை தந்துள்ளவர்களின் விவரங்களை பிரதேச செயலாளர்கள் உட்கருத் திரட்டி, அந்த விவரங்களை பிராந்திய சுகாதார சேவைகள் பணிப்பாளருக்கு வழங்கி, அவர்களுடைய சுயதனிமைப்படுத்தலுக்கான ஏற்பாடுகள் செய்யப்பட்டுள்ளன. எனவே, எதிர்வரும் இரண்டு வாரங்களுக்கு, வெளிநாட்டவர்கள் மற்றும் வெளி மாவட்டங்களைச் சேர்ந்தவர்கள், அதிக கூட்டங்களுடன்

ஒன்றிணைந்து நிற்காது, தங்களின் சுயபாதுகாப்பை உறுதி செய்வதற்காகவும், கொரோனா தொற்றில் இருந்து முற்றாக விடுபடவும், பூரண ஒத்துழைப்பை வழங்கவேண்டும். வெளிநாட்டில் இருந்து, யாழ்ப்பாண மாவட்டத்துக்கு வருகை தந்துள்ள சுற்றுலாப் பயணிகள் தமது பதிவுகளை மேற்கொள்வது அவசியமானது என்றார். இந்த கலந்துரையாடலில், யாழ்ப்பாணம், போதனா வைத்தியசாலைப் பணிப்பாளர் வைத்தியர் த.சத்தியமூர்த்தி, மற்றும், பொது வைத்தியர்கள், பொலிஸ் உத்தியோகத்தர்கள், இராணுவத்தினர், வணிகர் கழகத்தினர், சுகாதார சேவைகள் பணிமனை அதிகாரிகள், உள்ளிட்ட அரசு உத்தியோகத்தர்கள், பிரதேச செயலாளர்கள் எனப்பலர் கலந்து கொண்டனர். (பு-106, 20)

நற்சேவையை மதிப்போம்

இயேசு புரிந்த புதுமைகளையும், அற்புதங்களையும் ஆற்றல்மிக்க செயல்களையும் ஞானம் செறிந்த போதனைகளையும் கண்ணுற்று தமது தலைமைத்துவத்துக்கு ஆபத்து என எண்ணிய தலைமைக் குருக்களும் பரிசேயர்களும் இயேசுவை மட்டும் தட்டிநினைக்கிறார்கள். இவன் மரியாளின் மகனல்லவா? இவனது தந்தை தச்சன் அல்லவா? உறவினர்களும் பாமரர்கள்தானே? அப்படியிருக்க எங்கிருந்து இந்த அதிசய கார்ப் பேச்சும் வல்லமையும் இவனுக்கு எவ்வாறு வந்தது என்று புறங்கூறி ஏளனம் செய்கின்றனர். நன்மைக்காக, பிறர் வாழ்வுக்காக, நீதி நேர்மைக்காகத் தம்மை அர்ப்பணித்து பணியாற்றுவோரை தூற்றி வெறுத்து ஓரம்கட்டும் நிலைகள் இன்றும் காணப்படுகின்றன. அதே நபர்கள் வேறு இடத்தில் சேவை புரியும்போது வரவேற்கப்படுகிறார்கள். இது எமது உள்ளூர் உற்பத்திகளைப் புறந்தள்ளி வெளிநாட்டுப் பொருள்களில் மோகம் கொண்டு நோய்களையும், இழப்புக்களையும் சந்திப்பதற்கு ஒப்பாகும். உள்ளூர் பொதுப் பணியாளர்களின் ஆற்றல்கள், திறமைகள், அர்ப்பணிப்பு, தூயநோக்கம் என்பவற்றை இனங்கண்டு கிராம உயர்ச்சியின் ஏணிப்படி களாக அவர்களை ஏற்றுக்கொண்டு வாழ்ந்தால் நாமும், சமூகமும் வளர்ச்சியடையலாம். கிராமத் தலைவர்கள் பெரியோர்கள் வாழும்போது அவர்களின் நற்செயல்களைப் புறந்தள்ளிவிட்டு பின்னர் கவலைப்படுவதில் பயனேது? புறக்கணிக்கப்பட்ட கல்தான் ஒருநாள் மூலைக்கல்லாகும் என்பதை உணர்ந்து வாழ்வோம்.



எஸ்.யேசுதாஸ்

தனிமைப்படுத்தல் மையமாக மாமடு பிரதேச வைத்தியசாலை

வவுனியா, மார்ச் 19
வவுனியா மாமடு பிரதேச வைத்தியசாலை, கொரோனா தனிமைப்படுத்தல் சிகிச்சை வழங்கும் நிலையமாக அடையாளப்படுத்தப்பட்டுள்ளது. வவுனியா நகரம் பிரதான கொரோனா வைரஸ் பரிசோதனை நிலையமாக மாற்றமடைந்து வருகிறதா? எனப்பொதுமக்கள் அச்சமடைந்து வரும் நிலையில், மேலும் ஒரு தனிமைப்படுத்தல் மையம் தெரிவி செய்யப்பட்டுள்ளது. வவுனியாவில் தனிமைப்படுத்தப்பட்டுள்ளவர்களின் எண்ணிக்கை சுமார் 450 என அதிகரித்துள்ளது. கொரோனா வைரஸ் நோய்த் தொற்றுக்குள்ளானதாகச் சந்தேகிக்கப்படும் நபர்களின் எண்ணிக்கை, நாளுக்குநாள் அதிகரித்துச் செல்வதால், வவுனியா கொரோனா வைரஸ் நோய் தொற்றுக்குள்ளானவர்களைத் தனிமைப்படுத்தும் முகாமாக மாற்றமடைந்து வருகின்றது என்று பொதுமக்கள் அச்சம் வெளியிட்டுள்ளனர். (க-110)



கொரோனா தொட்பான விழிப்புணர்வுக் கருத்தரங்கு

முல்லைத்தீவு, மார்ச் 19
கொரோனா வைரஸில் இருந்து எம்மை எவ்வாறு பாதுகாக்க வேண்டும் என்பது தொட்பான விழிப்புணர்வுக் கருத்தரங்கு நேற்றுமுன்தினம் புதுக்குடியிருப்பு முல்லை மாவட்ட சித்த மருத்துவமனையில் நடைபெற்றது. முல்லை மாவட்ட ஆயுர்வேத ஒருங்கிணைப்பாளரும், மாவட்ட சித்த மருத்துவமனையின் மருத்துவ அத்தியட்சருமாகிய மருத்துவர் ஆர்.மணிவண்ணன் தலைமையில் கருத்தரங்கு நடைபெற்றது. மருத்துவமனையின் நுழைவாயிலில் கை, கழுவுவதற்கான ஏற்பாடுகள் செய்யப்பட்டுள்ளமையுடன் வீட்டுக்குள் நுழையும் முன் அனைவரும் எவ்வாறு கை கழுவுதல் வேண்டும் என்றும் அறிவுறுத்தப்பட்டது. கருத்தரங்கில் கலந்துகொண்ட அனைவருக்கும் நோய் எதிர்ப்பு சக்தி மிகுந்த நில வேம்பு கசாயம் இலவசமாக வழங்கப்பட்டது. (ஊ)

மட்டுவில் கத்தரிக்கு எகிரியது மவுசு

மட்டுவில் பகுதில் பெருமளவு பயிரிடப்படும் முட்டிக்கத்தரிக்காய்க்கு பெரும் கிராக்கி ஏற்பட்டுள்ளது. கிலோ 80 ரூபாவுக்கு அது சந்தைகளில் விற்கப்படுகிறது. மட்டுவில் பிரதேசத்தில் பயிரிடப்பட்ட வெள்ளை கத்தரிக்காய்கள் தற்போது அறுவடை செய்யப்பட்டு வருகின்றன. அறுவடை செய்யப்பட்ட கத்தரிக்காய்களுக்குக் கூடுதலான சந்தைவாய்ப்புக்கள் ஏற்பட்டுள்ளன. பெருமளவான கத்தரிக்காய்கள் சந்தைகளில் விற்பனை செய்யப்படுகின்றன. திருநெல்வேலிச் சந்தையில் ஒரு கிலோ கத்தரிக்காய் 80 ரூபாவுக்கு விற்பனை செய்யப்படுகின்றது. (பு-17)

சந்தைவாய்ப்பின்றி தேசிக்காய்கள் உள்ளூர் உற்பத்திக்கும் அதே நிலை

செய்கையாளர்கள் கவலை

முல்லைத்தீவு, மார்ச் 19
சந்தைவாய்ப்புக்கள் எதுவுமின்றிய நிலையில், தேசிக்காய்கள் தேடுவாரற்று உள்ளன, அதுபோலவே உள்ளூர் உற்பத்திகளுடைய நிலையும் என்று ஒட்டுசுட்டன் பகுதியைச் சேர்ந்த செய்கையாளர்கள் கவலை தெரிவித்தனர். தேசிக்காய்களின் விலை வீழ்ச்சியடைந்துள்ளது. பழம் ஒன்று 10 ரூபாவுக்கும், காய் இருபது ரூபாவுக்கும் விற்பனை செய்யப்படுகின்றது. எனினும், அவை சந்தைப்படுத்தப்படுவதில்லை. இதனால் தேசிக்காய்கள் மரங்களின் கீழ் சொரிந்து, தேடுவாரற்று உள்ளன. இந்த தேசிக்காய்களை சந்தைப்படுத்த முடியாததால் செய்கையாளர்களின் வாழ்வாதாரம் பாதிக்கப்பட்டுள்ளது என்று தெரிவிக்கப்படுகிறது. இதுபோன்றே ஒடியல் கொள்வனவு செய்வோரின்றி ஒடியலை விற்பனை செய்ய முடியாத நிலையும், பணம் விசைக்கொண்டு

அவற்றை பச்சை ஒடியல், புழுக் கொடியலுக்காக உற்பத்தி செய்தும் சந்தைப்படுத்த முடியாத நிலையிலும், உள்ளூர் உற்பத்தியாளர்கள் உள்ளனர். இதனால் உள்ளூர் உற்பத்திகளை கைவிடும் நிலை தமக்கு ஏற்பட்டுள்ளது என்றும், உள்ளூர் உற்பத்திகளைச் சந்தைப்படுத்த சிறந்த வழிவகைகளை ஏற்படுத்தவேண்டும் என்றும், உள்ளூர் உற்பத்தியாளர்கள் கோரிக்கை விடுத்தனர். (பு-500)



ஆணைக்குழு ஆயுள் நீடிப்பு

கொழும்பு, மார்ச் 19
ஈஸ்டர் தாக்குதல் தொடர்பில் ஆராய்வதற்காக நியமிக்கப்பட்ட ஜனாதிபதி ஆணைக்குழுவின் பதவிக் காலம் மேலும் 6 மாதங்களுக்கு நீடிக்கப்பட்டுள்ளது. ஜனாதிபதி கோத்தாபய ராஜபக்சவால் இந்த ஆணைக்குழுவின் பதவிக் காலம் நீடிக்கப்பட்டுள்ளது. கடந்த ஆண்டு ஏப்ரல் மாதம் 21ஆம் திகதி நாட்டில் நடத்தப்பட்ட குண்டுத் தாக்குதல்கள் தொடர்பாக விசாரித்து அறிக்கையிடுவதற்காக நியமிக்கப்பட்ட இந்த ஆணைக்குழுவின் பதவிக் காலம் எதிர்வரும் 21ஆம் திகதியுடன் நிறைவடையவிருக்கின்றது. இந்த ஆணைக்குழுவின் கோரிக்கைக்கு அமையப் பதவிக் காலத்தை நீடிக்கும் உத்தரவை ஜனாதிபதி கோத்தாபய ராஜபக்ச வெளியிட்டுள்ளார். அதேநேரம் நாட்டின் தற்போதைய நிலைமையைக் கருத்தில் கொண்டு சாட்சி விசாரணைகள் தற்காலிகமாக நிறுத்தப்பட்டுள்ளன என்று ஆணைக்குழுவின் செயலாளர் தெரிவித்துள்ளார். (எ)

குடிவரவு திணைக்களம் பாதுகாப்பு அமைச்சிடம்

கொழும்பு, மார்ச் 19
குடிவரவு குடியகல்வத்திணைக்களமானது மீண்டும் பாதுகாப்பு அமைச்சின் கீழ் கொண்டு வருவப்பட்டுள்ளது. இது தொடர்பான வர்த்தமானி அறிவித்தல் ஜனாதிபதி கோத்தாபய ராஜபக்சவின் கையொப்பத்துடன் வெளியிடப்பட்டுள்ளது. முன்னர் குடிவரவு குடியகல்வத்திணைக்களம், பாதுகாப்பு அமைச்சின் கீழ் காணப்பட்ட போதிலும், பின்னர் பாதுகாப்பு இராஜாங்க அமைச்சின் கீழ் கொண்டு செல்லப்பட்டது. சமல் ராஜபக்ச தலைமையில் பாதுகாப்பு இராஜாங்க அமைச்சின் கீழ் காணப்பட்ட குடிவரவு குடியகல்வத் திணைக்களம் தற்போது மீண்டும் பாதுகாப்பு அமைச்சின் கீழ் கொண்டுவரப்பட்டுள்ளது. நாட்டின் தற்போதைய நிலைமையை கருத்திற் கொண்டு இந்தத் தீர்மானம் மேற்கொள்ளப்பட்டுள்ளது என்று கூறப்படுகின்றது. (எ)

கோத்தாவின உரை காத்திரமாக இல்லை!

ஜே.வி.பி. கடும் விசனம்

கொழும்பு, மார்ச் 19

ஜனாதிபதி கோத்தாபய ராஜபக்சவின் விசேட உரையானது கூட்டுறவு ஆணையாளர் ஒருவர் நிகழ்த்தும் தேசிய உரை போலவே அமைந்திருந்தது. 'கொரோனா' வைரஸுக்கு எதிராக அனைத்து சக்திகளையும் ஒன்றிணைக்கும் தேசிய வேலைத் திட்டம் தொடர்பில் எதுவும் குறிப்பிடப்படவில்லை.

இவ்வாறு ஜே.வி.பியின் உறுப்பினர் கூனில் ஹத்துன்நெத்தி தெரிவித்துள்ளார். அவர் மேலும் தெரிவித்துள்ளதாவது ஜனாதிபதி கோத்தாபய ராஜபக்ச நாட்டு மக்களுக்கு நேற்று (நேற்றுமுன்தினம்) உரையாற்றினார். 'கொரோனா' வைரஸ் ஒழிப்பு தேசிய வேலைத்திட்டத்துக்கு முழு நாட்டையும் ஒன்றிணைப்பார் என எதிர் பார்த்தோம். அதேபோல் சுகாதாரப்பிரிவு மற்றும் இராணுவ அதிகாரிகளைத் தையியப்படுத்துவார் என்றும், நாட்டு மக்களுக்கு நம்பிக்கையளிக்கும் வகையில் அறிவிப்புகளை விடுப்பார் எனவும் நம்பினோம். ஆனால் அவர் அவ்வாறு செய்யவில்லை. இன்று பருப்பு விலை பற்றியும், ரின் மீன்

விலை குறித்துமே பேசப்படுகின்றது. ஆக மொத்தத்தில் ஜனாதிபதியின் உரை, கூட்டுறவு ஆணையாளர் ஒருவர் நிகழ்த்தும் தேசிய உரைபோல்தான் அமைந்திருந்தது. அதேவேளை, 'கொரோனா' வைரஸ் தொடர்பில் சமூகத்தில் தவறான விம்பம் உருவாகப்பட்டுள்ளது. இது எயிட்ஸ் நோய் அல்ல. இருந்தும் வெளியில் சொல்வதற்கு பாதிக்கப்பட்டவர்கள் அஞ்சுகின்றனர். சில பகுதிகளில் பிள்ளைகள் வெளிநாட்டில் இருந்தால் கூட அந்தக் குடும்பத்தை ஒதுக்கும் நிலை காணப்படுகின்றது. பொதுத் தேர்தலை ஒத்திவைப்பதற்கான அதிகாரம் ஜனாதிபதிக்கு இருக்கின்றது. அவர் அவ்வாறு செய்தால் நாடாளுமன்றம் மீண்டும் இயங்கும். எனினும், வேட்புமனுத்

தாக்கல் முடிவடையும்வரை காத்திருந்து, தேர்தல் ஆணையர் ஊடாக திகதி நீடிப்பை பெறுவதே அரசின் நோக்கம். குதிரை ஓடிய பின்னர் கடிவாளம் போட முயற்சிப்பது போல்தான் இது விடயத்தில் அரசின் செயற்பாடுகள் உள்ளன. நள்ளிரவில் விடுமுறை அறிவிக்கப்படுகின்றது. இரவு 10 மணிக்கு வீட்டுக்கு வந்து மறுபடியும் அதிகாலை 4 மணிக்கு ரயிலில் தொழிலுக்கு செல்பவர்களுக்கு இது எப்படி தெரியவரும்?. முறையான விதத்தில் தேசிய வேலைத்திட்டம் உருவாக்கப்படவேண்டும். அதேபோல் நாட்டை முடக்கும் திட்டத்தை தனக்கான தோல்வியாக அரசு கருதக் கூடாது. மக்களின் பாதுகாப்புக்காக முன்னெடுக்கப்படும் நடவடிக்கை அதுவாகும். என்றார். (எ-44)

வெளிநாட்டவர்களைப் பதியும் நடவடிக்கை யாழில் ஆரம்பம்

யாழ்ப்பாணம், மார்ச், 19
ஜரோப்பிய நாடுகள் மற்றும் வளைகுடா நாடுகளில் இருந்து யாழ்ப்பாண மாவட்டத்துக்கு வருகை தந்த வெளிநாட்டுப் பிரஜைகளைப் பதிவு செய்யும் நடவடிக்கைகள் ஆரம்பிக்கப்பட்டுள்ளன. யாழ்ப்பாண மாவட்டத்தில் உள்ள பொலிஸ் நிலையங்களில் அதற்கான நடவடிக்கைகள் முன்னெடுக்கப்பட்டுள்ளன. ஜரோப்பா, வளைகுடா நாடுகளில் இருந்து

வந்தவர்கள் அருகில் உள்ள இராணுவ முகாம் மற்றும் பொலிஸ் நிலையங்களில் பதிவுகளை மேற்கொள்ளுமாறு அரசு அறிவுறுத்தியுள்ள நிலையில், நேற்றுமுன்தினம் முதல் யாழ்ப்பாணத்திலும் அதற்கான பதிவு நடவடிக்கைகள் முன்னெடுக்கப்பட்டு வருகின்றன. பதிவு மேற்கொண்ட வெளிநாட்டுப் பிரஜைகளை பரிசோதனைக்கு உட்படுத்தவும் நடவடிக்கை எடுக்கப்பட்டுள்ளது. (ப-22)

ஆபத்தான நிலையில் நோயாளிகள் இல்லை

கொழும்பு, மார்ச் 19
நாட்டில் கொரோனா தொற்றுக்குள்ளான எந்தவொரு நோயாளியும் ஆபத்தான நிலையில் இல்லை என்று பொதுச் சுகாதாரப் பிரிவு தொடர்பான பிரதிப் பணிப்பாளர் நாயகம், விசேட வைத்திய நிபுணர் பபா பவிஹவன தெரிவித்துள்ளார். இது தொடர்பாக அவர் தெரிவித்துள்ளதாவது கொரோனா தொற்றுக்குள்ளான 43 பேர், விசேட மருத்துவக் குழுவின் கண்காணிப்பின் கீழ் சிகிச்சை பெறுகின்றனர். கொரோனா தொற்றுக்குள்ளாகியுள்ளனர் என்று சந்தேகிக்கப்படும் சுமார் 220 பேர் மருத்துவமனைகளில் சிகிச்சை பெறுகின்றனர். தனிமைப்படுத்தி கண்காணிக்கும் நிலையங்கள் 16 ஆக அதிகரிக்கப்பட்டுள்ளன. இந்த கண்காணிப்பு நிலையங்களில் 2 ஆயிரத்து 258 பேர் கண்காணிக்கப்பட்டு வருகின்றனர். - என்றார்.

அதேவேளை, வெளிநாடுகளிலிருந்து நாட்டை வந்தடையும் அனைவரும் கண்காணிப்பு நிலையங்களில் 14 நாட்களுக்கு தனிமைப்படுத்தவுள்ளனர் என்று இராணுவம் தெரிவித்துள்ளது. நாட்டை வந்தடைந்த ஆயிரத்து 500 முதல் 2 ஆயிரம் பேர் வரையில் இதுவரையில் தனிமைப்படுத்தி கண்காணிக்கப்படாது உள்ளனர் என்று இராணுவம் சுட்டிக்காட்டியுள்ளது. அவர்களின் வசிப்பிடங்களை அடையாளங்காணும் நடவடிக்கைகள் முன்னெடுக்கப்பட்டுள்ளன என்று பொலிஸார் தெரிவித்துள்ளனர். வெளிநாடுகளிலிருந்து நாட்டுக்கு வருகை தந்து தனிமைப்படுத்தலுக்கு உட்படுத்தப்படாதுள்ளவர்கள் தொடர்பாக அவதானத்துடன் செயற்பட வேண்டும் என்று பிரதிப் பொலிஸ் மா அதிபர் அஜித் ரோஹண தெரிவித்துள்ளார். (எ)

விசா செல்லுபடியாகும் காலமும் நீடிப்பு

இலங்கை வந்துள்ள வெளிநாட்டவர்களுக்கு வழங்கப்பட்டுள்ள அனைத்து வகையான விசா அனுமதிப் பத்திரங்களின் செல்லுபடியாகும் காலம் நீடிக்கப்பட்டுள்ளது. குடிவரவு மற்றும் குடியகல்வ கட்டுப்பாட்டாளர் நாயகத்தால் வெளியிடப்பட்டுள்ள அறிக்கையிலேயே இந்த விடயம் தெரிவிக்கப்பட்டுள்ளது. தற்போது வழங்கப்பட்ட அனைத்து வகையான விசா அனுமதிப் பத்திரங்களின் செல்லுபடியாகும் காலம் எதிர்வரும் ஏப்ரல் மாதம் 12 ஆம் திகதிவரை நீடிக்கப்பட்டுள்ளது. வெளிநாட்டவர்கள் விசா கட்டணத்தை செலுத்தி, அதனைத் தமது வெளிநாட்டு கடவுச் சீட்டுகளில் முத்திரையிட்டு நீடித்துக்கொள்ள முடியும் என அறிவிக்கப்பட்டுள்ளது. இதற்காக ஏப்ரல் மாதம் 8 ஆம் மற்றும் 9 ஆம் திகதிகளில், ஏதேனும் ஒரு தினத்தில் குடிவரவு மற்றும் குடியகல்வத் திணைக்களத்தின் விசா பிரிவுக்கு வர முடியும் எனவும் தெரிவிக்கப்படுகின்றது. இந்தப் காலப்பகுதிக்குள் நாட்டிலிருந்து வெளியேற திட்டமிடுபவர்கள், விசாவை நீடிப்பதற்கான கட்டணத்தை, விமான நிலையத்தில் செலுத்தி, நாட்டிலிருந்து வெளியேற முடியும் எனவும் அறிவிக்கப்பட்டுள்ளது. (எ)



கொரோனா வைரஸ் தொற்றிலிருந்து மக்களைப் பாதுகாக்கும் நோக்கில் ஹற்றன் பகுதியிலுள்ள வர்த்தகர்கள் சிலர், ஹற்றன் பஸ் தரிப்பிடத்தில் கைகளைச் சுத்தமாகக் கழுவதற்குரிய ஏற்பாடுகளைச் செய்துள்ளனர். வர்த்தகர்கள் தமது சொந்த நிதியில் தண்ணீர் தாங்கியையும், கைகளைக் கழுவதற்கான உபகரணத்தையும், தேவையான பொருள்களையும் உரிய இடத்தில் வைத்துள்ளனர். (சு)



தாக்கப்பட்ட நிலையில் குடும்பத் தலைவர் மீட்பு

சாவகச்சேரி, மார்ச் 19
குடும்பத் தலைவர் மோசமாகத் தாக்கப்பட்ட நிலையில், பொலிஸாரால் மீட்கப்பட்டு சாவகச்சேரி மருத்துவமனையில் சேர்க்கப்பட்டுள்ளார்.
இந்தச் சம்பவம் கைதடியில் நேற்றுமுன்தினம் இரவு இடம்பெற்றுள்ளது. சுன்னாகம் மேற்கைச் சேர்ந்த 27 வயது டையவரே தாக்கப்பட்டுள்ளார்.
கைதடியில் இடம்பெற்ற நிகழ்வில் கலந்துகொண்டிருந்தார் என்றும், இந்த நிலையில், அவர் தாக்கப்பட்ட நிலையில் மீட்கப்பட்டுள்ளார் என்றும் பொலிஸார் தெரிவிக்கின்றனர். விசாரணைகளின் பின்னரே மேலதிக விடயங்கள் தெரியவரும் என்று பொலிஸார் தெரிவித்தனர். (த-9)

வீதி சீரமைப்பு ஆரம்பம்

கொழும்புத்துறை, மார்ச் 19
கொழும்புத்துறை நெடுங்குளம் நுழைவாயில் வீதி அகலிப்பு செய்யப்பட்டு சீரமைக்கப்பட்டு வருகின்றன.
வாகனங்கள் செல்லக் கூடிய வகையில் 15 அடி அகலத்துக்கு விரிவாக்கி இந்த வீதி சீரமைக்கப்படவுள்ளதாக யாழ்ப்பாண மாநகர பிரதி முதல்வர்து. ஈசன் தெரிவித்தார்.
இந்த வீதி ஏழு லட்சத்து ஐம்பது ஆயிரம் ரூபா செலவில் அகலிப்பு செய்யப்படவுள்ளது. இதற்கான பணிகள் ஆரம்பிக்கப்பட்டுள்ளன. (ஐ-17)

தமிழரின் தனித்துவம் கூட்டமைப்புத்தான்

கூறுகின்றார் சாள்ஸ்

வவுனியா, மார்ச் 19

கூட்டமைப்பு தமிழ் மக்களின் தனித்துவத்துக்காகச் செயற்படுகின்ற கட்சி. எனவே வடக்கு, கிழக்கில் பெரியளவிலான வெற்றியை தமிழ்த தேசியக் கூட்டமைப்பு பெறும்” என்று முன்னாள் நாடாளுமன்ற உறுப்பினரும் தற்போதைய தேர்தல் வேட்பாளருமான சாள்ஸ் நிர்மலநாதன் தெரிவித்தார்.

நாடாளுமன்றத் தேர்தலில் போட்டியிடுவதற்கான வேட்புமனுவை வவுனியா மாவட்டச் செயலகத்தில் நேற்றுத் தாக்கல் செய்த பின்னர் ஊடகங்களுக்குக் கருத்துத்தொழிவிக்கும்போது அவர் மேலும் தெரிவித்தாவது:
கொரோனா வைரஸ் தாக்கம் அதிகமாகவுள்ளது. எம்மைப் பொறுத்தவரை மக்களின் பாதுகாப்பே முக்கியம். அதனைக் கருத்திற் கொண்டு தேர்தல் பிற்போட்படுமாத இருந்தால் அதற்கு எமது முழுமையான ஆதரவு

இருக்கும்.
கடந்த தேர்தலில் வடக்கு, கிழக்கில் 16 நாடாளுமன்ற ஆசனங்களை நாம் பெற்றுக்கொண்டிருந்தோம். தற்போது தமிழ்க் கட்சிகள் சில பிரிந்து தேர்தலைச் சந்திக்கும் நிலையிலும் தமிழ் மக்களிடம் தெளிவான நிலைப்பாடு இருக்கிறது.
தமிழ் மக்கள் மத்தியில் இருக்கின்ற சில கேள்விகளுக்குத் தெளிவான பதில் வழங்கப்படும். - என்றார். (த-110)



கொரோனா வைரஸ் தொற்றைத் தடுக்கும் வகையில், வல்வெட்டித்துறை பொலிஸ் நிலைய வளாகத்தின் வாயிலில் பொதுமக்கள் கைகளைக் கழுவிவிட்டு உள்ளே செல்லும் வகையில் வசதிகள் ஏற்படுத்தப்பட்டுள்ளன.
அத்துடன் மாலை நேரங்களில் நோய் எதிர்ப்பு சக்தி அதிகரிக்கும் வகையில் பொதுமக்களுக்கு மூலிகை தேநீரும் வழங்கப்பட்டு வருகின்றது. (ஐ-26)

கொரோனா வைரஸ்; விழிப்புணர்வு நிகழ்வு

கிளிநொச்சி, மார்ச் 19

கொரோனா வைரஸ் தொற்றிலிருந்து எவ்வாறு பாதுகாப்பது தொடர்பான விழிப்புணர்வு நிகழ்வு பச்சிலைப்பள்ளி பிரதேசத்தில் அண்மையில் முன்னெடுக்கப்பட்டது.
இலங்கைத் தமிழரசுக் கட்சியின் பச்சிலைப்பள்ளி பிரதேச கிளையினரின் ஏற்பாட்டில் பச்சிலைப்பள்ளி பிரதேச சபையின் தவிசாளர் சுப்பிரமணியம் சுரேன் தலைமையில் நடைபெற்ற நிகழ்வில் ஒலிபெருக்கி மூலம் மக்களை விழிப்பூட்டும் கருத்துடன் கூடிய துண்டு பிரசுரங்கள் வழங்கப்பட்டன.
பச்சிலைப்பள்ளி பிரதேசத்தில் உள்ள வர்த்தக நிலையங்கள், சந்தைகள் மற்றும் வியாபார நிலையங்கள் போன்ற பொது இடங்களில் துண்டுப்பிரசுரங்கள் விநியோகிக்கப்பட்டன. (ஐ)



யாழ்.மாநகர சபையால், சபை எல்லைக்கு உட்பட்ட யாழ்.நகர்மத்தி உள்ளிட்ட இடங்களில் கொரோனா தொற்றில் இருந்து மக்களைப் பாதுகாக்கும் முகமாக தொற்று நீக்கி மருந்து விசிறும் நடவடிக்கைகள் நேற்றுமுன்தினம் செவ்வாய்க்கிழமை முன்னெடுக்கப்பட்டன. (சு-37)

கொரோனா வைரஸ் விழிப்புணர்வு துண்டுப் பிரசுரங்கள் விநியோகம்

வவுனியா, மார்ச் 19

வவுனியாமாவட்டத்தின் பொது இடங்களில் கொரோனா வைரஸிலிருந்து பொதுமக்களை பாதுகாத்தல் தொடர்பான விழிப்புணர்வு துண்டுப் பிரசுரங்கள் விநியோகிக்கப்பட்டு வருகின்றன.



வவுனியா தமிழ் ஊடகவியலாளர் சங்கத்தால் இந்த துண்டுப் பிரசுரங்கள் நேற்றுமுன்தினம் முதல் விநியோகிக்கப்பட்டு வருகின்றன.
நாடளாவிய ரீதியில் கொரோனா வைரஸின் பாதிப்பு அதிகரிக்கப்பட்டுவரும் நிலையில் பொதுமக்கள் மத்தியில் விழிப்புணர்வை ஏற்படுத்தும் முகமாக இந்தத் துண்டுப்பிரசுரங்கள் விநியோகிக்கப்பட்டன.

வவுனியா தமிழ் ஊடகவியலாளர் சங்கத்தை சார்ந்த ஊடகவியலாளர்களால் பஸ் நிலையம், ஆலயங்கள், வர்த்தக நிலையங்கள் போன்ற இடங்களில் வைத்து பொதுமக்களிடம் விநியோகிக்கப்பட்டன. இச் செயற்பாட்டில் வவுனியா தமிழ் ஊடகவியலாளர் சங்கத்தலைவர் சு. வரதகுமார், வர்த்தக சங்கத் தலைவர் அம்பிகைபாகன் மற்றும் வவுனியா மாவட்ட ஊடகவியலாளர்கள் எனப் பலரும் கலந்து கொண்டனர். (ஐ-402)



கொரோனா ஒழிப்பு: தகவல் அறிக்கையிட நிலையம்

பருத்தித்துறை, மார்ச் 19
பொது நிர்வாக உள்
நாட்டு அலுவல்கள்
அமைச்சின் சுற்ற நிக்
கைக்கு அமைவாக,
வடமராட்சி வடக்கு பருத்
தித்துறை பிரதேச செய
லகத்தில் கொரோனா
ஒழிப்பு தகவல் அறிக்க
ையிடும் நிலையம்
ஆரம்பிக்கப்பட்டுள்ளது.
இதன் மூலம் பிரதேச
செயலகப்பிரிவுக்கு உட
பட்ட கிராமங்களில்
கொரோனா வைரஸ்
தொற்று தொடர்பான
தகவல்களை 021 226
3259 என்ற தொலை
பேசி இலக்கம் மூலமாக
தொடர்புகொண்டு காலை
9 மணி தொடக்கம்
மாலை 4 மணி வரை
தொடர்புபடுத்து முடியும்
என்று பிரதேச செயலர்
ஆழ்வாப்பிள்ளை சிறி
அறிவித்துள்ளார். (ஐ)

பண்டிகைக் காலத்தில் எச்சரிக்கை அவசியம்!

ரணில் தெரிவிப்பு

கொழும்பு, மார்ச் 19

பண்டிகைக் காலங்கள் நெருங்கும் நிலையில் பொதுத் தேர்தலுக்கான தீவிரம் இறுதி செய் யப்பட்டுள்ளது. இதனால் தொற்று நோய் பரவுவதற் கான வாய்ப்புக்கள் அதிகமாகவே காணப்படுகின்றன என்று எச்சரித்துள்ளார் ஐக்கிய தேசியக் கட்சியின் தலைவர் ரணில் விக்கிரமசிங்க.



அரசியல் கட்சிகளின் தலைவர்கள், சுகாதா ரம் உள்ளிட்ட தொடர்புடைய துறைகளின் பிரதானிகள் அனைவரையும் ஒருங்கி ணைத்து, பேச்சு நடத்தி, கொரோனா வைரஸ் தொற்று பரவுவதைக் கட்டுப்படுத்துவதற்கான பொதுவான திட்டம் ஒன்றைத் தயாரிக்க வேண்டும் என்றும் அவர் அரணை வலியுறுத் தியுள்ளார்.


இது தொடர்பில் அவர் மேலும் தெரிவித்துள் ளதாவது:
தற்போது கொரோனா வைரஸ் தேசிய ரீதியி லான நெருக்கடி நிலையாகும். அதன் பாரதா ரத்தன்மை இன்னமும் பலருக்குப் புரிய வில்லை என்பதை எம்மால் உணரமுடிகிறது. வைரஸ் தொற்றுப் பாதிப்பைக் குறைத்துக்

கொள்ள நாம் அனைவரும் ஒன்றிணைந்து செயற்பட வேண்டும். உலகில் பொருளாதார ரீதியில் முன்னணி நகரங்களான லண்டன் மற்றும் பாரிஸ் ஆகியவை கொரோனா வைரஸ் தொற்றின் மத்திய நிலையமாகக் கூடிய வாய்ப்புக்களும் ஏற்பட்டுள்ளமை குறித்து கவனம் செலுத்த வேண்டும். ஐரோப்பிய நாடுகளுடன் ஒப்பிடுகையில் குறைந்தளவான சுகாதார மருத்துவ வசதி களே எம்மிடம் காணப்படுகின்றன. வைரஸ் தொற்றுப் பரிசோதனைக்கான வசதிகளும் குறைவாகவே உள்ளன. வைரஸ் தொற்று ஏற்படும் வீதம் அதிகரிக்குமானால் பெரும் நெருக்கடி நிலைக்கு முகங்கொடுக்க வேண்டி ஏற்படும். - என்றார். (எ)

அச்சவேலியில் தங்கியிருந்த வெளிநாட்டவர்களுக்கு குருதிப் பரிசோதனை

வெளிநாடுகளிலிருந்து நாடு திரும்பிய 6 பேர் அச்சவேலிப் பகுதியில் தங்கியிருந்த நிலை யில் பொலிஸாரால் அழைக்கப் பட்டு குருதிப் பரிசோதனைக்கு உட்படுத்தப்பட்டனர்.

மாத ஆரம்பத்தில் நாட்டுக்குள் பிரவேசித்தவர்கள் என்று இனம் காணப்பட்டவர்களை சுகாதார உத்தியோகத்தர்களின் உதவியுடன் அச்சவேலிப் பொலி ஸார் பொலிஸ் நிலையத்துக்கு வரவழைத்தனர். அவர்களின் விவரங்கள் பெற்றுக் கொள்ளப்பட்டன. ஆறு பேரின் குருதி மாதிரிகளும் பெறப்பட்டு பரிசோதனைக்காக கொரோனா தடுப்புப் பிரிவுக்கு அனுப்பி வைக்கப்பட்டன. அந்த முடிவு வரும் வரையில் அவர்களைத் தனிமைப்படுத்தி இருக்குமாறு அறிவுறுத்தலும் வழங்கப்பட்டது. (ஓ.5,105)



கூட்டுறவாளர்களுக்கு கொரோனா விழிப்புணர்வு

யாழ்ப்பாணம், மார்ச் 19
யாழ். குடாநாட்டில் உள்ள கூட்டுறவுப் பணியாளர்க ளுக்கு கொரோனா வைரஸ் தொடர்பான விழிப்புணர்வு நடவடிக்கைகள் முன்னெ டிக்கப்பட்டுள்ளன.

கிணாநிலையங்கள், உணவுக் களஞ்சியங்கள் மற்றும் இதர வியாபார நிலை யங்கள், தலைமைக் காரியாலய பணியாளர்கள், கிராமிய வங்கிகள் போன்ற வற்றின்பணியாளர்களுக்கு கொரோனாவில் இருந்து பாதுகாப்பது தொடர்பான முன்னெச்சரிக்கை விழிப்பு

ணர்வுக் கூட்டங்கள் நடத்த ப்பட்டு வருகின்றன. பணிக்குச் செல்வதற்கு முன்னர் கைகளைச் சுத்தப்படுத்துதல் மற்றும் பணியாளர்களுக்கு முகக் கவசங்களைப் பெற்றுக் கொடுத்தல் உள்ளிட்ட நடவடிக்கைகள் மேற்கொள்ளப் பட்டுள்ளன.

அதனைவிட வியாபார நிலையங்களில் கொரோனா தொடர்பான முன்னெச்ச ரிக்கை அறிவித்தல்கள் மக்கள் பார்வைக்கு வைக்க நடவடிக்கை எடுக்கப்பட்டுள்ளன. (க-17)

கொரோனா பாதுகாப்பு; விசேட அமர்வை நடத்திய கரைச்சிப் பிரதேச சபை

கிளிநொச்சி, மார்ச் 19

நாட்டில் நிலவும் கொரோனா அச்சுறுத்தலில் இருந்து மக்க ளைப் பாதுகாப்பது தொடர்பில் கிளிநொச்சி, கரைச்சிப் பிரதேச சபையில் நேற்று முன்தினம் விசேட அமர்வு இடம்பெற்றது. அமர்வில் கரைச்சிப் பிரதேச சபைக்குட்பட்ட நூலகங்களில் பத்திரிகை பார்வையிடும் பகுதி தவிர்ந்த ஏனைய பகுதிகள் மூடப்படவும், பூங்காவை மூடுவதற்கும் தீர்மானம் எட்டப் பட்டது.

இந்த அமர்வு தொடர்பில் கருத்துத் தெரிவித்த சபைத் தவிசா ளர் அ.வேழமாலிகிதன்:

“சபையின் நிரந்தர உறுப்பினர்கள் மற்றும் பணிக்கு அமர்த்தப் படும் உறுப்பினர்களால் சுத்திகரிப்பு பணிகள் முன்னெ டிக்கப்பட உள்ளன. இதேவேளை பொதுமக்கள் நடமாடும் பகுதிகளில் தொடர்புகள் அமைக்கப்பட்டு கைகளைக் கழுவும் வகையில் அமைவிடங்கள் அமைக்கப்படவுள்ளன. இவற்றுக்காக 1.5 மில்லியன் ரூபா நிதி சபையால் விசேடமாக ஒதுக்கீடு செய்யப் பட்டுள்ளது. மதுபான விற்பனை நிலையங்களில் அமர்ந்து மது அருந்துவதைத் தவிர்க்கவேண்டும். மதுபானம் அருந் துபவர்கள், அவற்றைப் பெற்றுச்செல்லும் வகையிலும் மது பான நிலைய உரிமையாளர்களுக்கு அறிவுறுத்தல் வழங்கப் படவுள்ளது. விடுதிகளில் தங்கியிருப்போர் தொடர்பில் பாது காப்பை உறுதிப்படுத்துவது தொடர்பிலும் அறிவுறுத்தல்கள் வழங்கப்படவுள்ளது.

மேலும் தெரிவித்த அவர்:

கிளிநொச்சி நகர் சேவைச் சந்தைக்கு வெளிநாட்டவர்கள், வெளி இடங்களைச் சேர்ந்தவர்கள் வருகை தருவதால் பொது மக்கள் அதிகளவில் வருகை தருவதைத் தவிர்க்கவேண்டும். தேவையற்ற கூடுகையைத் தவிர்க்கும் வகையில் அருகில் உள்ள உள்ளூர் சந்தைகளை மக்கள் நாடவேண்டும். விளை யாட்டுக் கழகங்களில் உள்ள இளைஞர்கள் தமது பொழுது போக்குக்காகக் கூடுவதைத் தவிருங்கள். தொழிற்சாலைகளில் பணிபுரிவது தொடர்பிலும் சம்பந்தப்பட்டவர்களுக்கு எழுத்து மூலம் அறிவுறுத்தல் வழங்கப்படவுள்ளது. இயலுமா னவரை மக்கள் ஒன்றுகூடுவதைத் தவிர்க்கவேண்டும். இறப்புச் சடங்குகள் உள்ளிட்ட நிகழ்வுகளில் கலந்துகொள்வோர் உரிய நேரங்களில் கலந்துகொண்டு பாதுகாப்பாகச் செயற்படு வேண்டும். மருத்துவ வசதி குறைவான பின்தங்கிய பிரதேசங் களில் நோய்தொற்றுக்கு உள்ளாவதைத் தவிர்ப்பதே பொருத் தமான நடவடிக்கை - என்றார். (ப-6,35)

மின்தடை

யாழ்ப்பாணம், மார்ச் 18

உயர் அழுத்த மற்றும் தாழ் அழுத்த மின் விநியோக மார்க்கங்களின் கட்டமைப்பு மற்றும் பராமரிப்பு வேலைகளுக்காக சில இடங்களில் மின்சாரம் தடைப்படும் என்று சுன்னாகம் இலங்கை மின்சார சபையின் மின்வழங்கல் கட்டுப்பாட்டு நிலையத்தின் மின்பொறியிலாளர் அனுசா செல்வராசா அறிவித்துள்ளார்.

நாளை வெள்ளிக்கிழமை காலை 8 மணி யிலிருந்து மாலை 5 மணிவரை

வவுனியா பிரதேசத்தில் -

இரட்டைப்பெரிய குளத்திலிருந்து பு ஓயா வரை, ஈரப்பெரியகுளம் இராணுவமுகாம், SLBC ஈரப்பெரியகுளம் யோசப் படை முகாம், மூன்றுமுறிப்பு இராணுவ முகாம், பு ஓயா இராணுவ முகாம், Recbo North, கோவில்புதுக்குளம் கிராமம், சாம்பல் தோட்டம் கிராமம் ஆகிய பிரதேசங்களில் மின்தடைப்பட்டிருக்கும் என்று அறிவித் துள்ளார். (க)

அவசர நிலை அவசியம்

ஐக்கிய மக்கள் சக்தி வலியுறுத்து

கொழும்பு, மார்ச் 19

கலைக்கப்பட்ட நாடாளுமன்றத்தை உடன் கூட்டி சர்வக்கட்சி மாநாட்டை நடத்துவதற் கான அழைப்பை ஜனாதிபதி கோத்தாபய ராஜபக்ச விடுக்கவேண்டும் என்று ஐக்கிய மக்கள் சக்தி கோரிக்கை விடுத்துள்ளது. தேர்தலை ஒத்திவைப்பதற்கான அதிகாரம் ஜனாதிபதிக்கு இருக்கின்றது என்று அந் தக் கட்சியின் உறுப்பினர் நளின் பண்டார கூட்டிக் காட்டியுள்ளார்.

இது தொடர்பில் அவர் தெரிவித்துள்ள தாவது:

நாம் வாழ்வதற்கு நாடொன்று அவசியம் என ஜனாதிபதித் தேர்தலின்போது கோத் தாபய ராஜபக்ச தரப்பு பரப்புரை முன்னெ டித்தது. ஆனால், நாட்டின் தற்போதைய நிலையை எடுத்துக்கொண்டால் நாட்டில் இருக்கும், வாழ்வதற்கு மக்கள் இருப்பார் களா என்ற அச்சநிலை உருவாகியுள்ளது. பொதுத்தேர்தலை ஜனாதிபதி உடனடியாக ஒத்திவைக்கவேண்டும். நாடாளுமன்றத் தைக்கூட்டி, சர்வக் கட்சிக் கூட்டத்தை நடத்தி தேசிய வேலைத்திட்டத்தை உரு வாக்கவேண்டும். அவசர இடநிலையைப் பிரகடனப்படுத்துவது சிறப்பு.

தேர்தலைப் பிற்போடும் அதிகாரம் ஜனா திபதிக்கு இருந்தாலும், வேட்டமுனு முடிவ டையும்வரை காத்திருந்து, அந்த அதிகா ரத்தைத் தேர்தல் ஆணைக்குழுவுக்கு வழங்குவதற்கு முயற்சிக்கிறார். அப்படி நடந்தால் தேர்தல் ஆணைக்குழுவால் திகதியையே பிற்போடமுடியும். நாடாளு மன்றம் இயங்காது. ஜனாதிபதி ஒத்திவைத் தால் நாடாளுமன்றமும் வழமைபோல் இயங்கும்-என்றார். (எ-44)

பொதுக்கூட்டம் பிற்போடல்

கொடிகாமம், மார்ச் 19

வரணி சிட்டிவேரம் கண்ணகை அம்மன் ஆலய பரிபாலன சபை பொதுக் கூட்டம் பிற்போடப்பட்டுள்ளதாக அறிவிக்கப் பட்டுள்ளது.

பொதுக் கூட்டம் நாளைமறுதினம் சனிக் கிழமை நடைபெறும் என்று முன்னர் அறிவிக்கப்பட்டது. இந்நிலையில் நாட்டில் ஏற்பட்டுள்ள அசாதாரண சூழ்நிலை கார ணமாக அன்றையதினம் கூட்டம் நடை பெறாது என்று ஆலயப் பரிபாலன சபை யினர் அறிவித்துள்ளனர். (ஐ-159)



அதிபர், ஆசிரியர்களின் மார்ச் மாதக் கொடுப்பனவு தடையின்றிக் கிடைக்கும்!

யாழ்ப்பாணம், மார்ச் 19
அதிபர், ஆசிரியர்களுக்கான இம்மாத வேதனம் தடையின்றிக் கிடைக்கும் என இலங்கைத் தமிழர் ஆசிரியர் சங்கத்தின் பொதுச் செயலாளர் சரா.புவனேஸ் வரன் தெரிவித்துள்ளார். இது தொடர்பில், அவர் ஊடகங்களுக்கு அனுப்பி வைத்துள்ள செய்திக்குறிப்பில் மேலும் தெரிவித்ததாவது: நாட்டில் ஏற்பட்டுள்ள நெருக்கடி நிலையில் பாடசாலைகள், திணைக்களங்களுக்கு விடுமுறை அறிவித்துள்ள நிலையில் வரும் இருபதாம் திகதி வழங்கப்பட வேண்டிய அதிபர், ஆசிரியர்களின் மார்ச் மாதத்துக்கான வேதனம் வழங்கப்படுவது தொடர்பில் கல்வி அமைச்சின் அதிகாரிகளிடம் எடுத்துரைக்கப்பட்டுள்ளது. சகல கல்வி வலயங்களிலும் நிதித்துறை சார்ந்த உத்தியோகத்தர்கள் அதிபர், ஆசிரியர்கள், மற்றும் பிற உத்தியோகத்தர்களின்

வேதனங்கள் வழங்குதல் தொடர்பில் கூடிய கவனம் செலுத்தப்பட்டுள்ளது. அவை முறைப்படி வழங்கப்படும் என்ற உறுதிமொழி வழங்கப்பட்டுள்ளது. ஆகையால் வேதனம் உரிய முறைப்படி வழங்கப்படும். இதே வேளை அதிபர், ஆசிரியர்கள் அவசியம் இல்லாமல் பாடசாலைக்கோ, அன்றி திணைக்களங்களுக்கோ செல்ல வேண்டாம். தொலைபேசி வாயிலாக தொடர்புகளைப் பேணுங்கள். அவசியம் ஏற்படுமிடத்து திணைக்களத்தலைவரிடம் அனுமதி பெற்று தங்கள் கடமைகளை மேற்கொள்ள வேண்டும். அதிபர், ஆசிரியர்கள் வெளியில் நடமாடுவதைத் தவிர்க்கும் அதே வேளை பெற்றோர்கள் பாடசாலை மாணவர்களை எக்காரணம் கொண்டும் வெளியில் செல்ல அனுமதிக்க வேண்டாம் - என்றுள்ளது.

(ப)



உள்ளூர் வீதிகளை ஆராய்ந்த 'மாகா'

கிளிநொச்சி, மார்ச் 19
கண்டாவளை பிரதேசத்துக்கு உட்பட்ட சில கிராமங்களின் உள்ளூர் வீதிகளைச் சீரமைப்பது தொடர்பில் அந்தக் கிராம மக்களுடன் சேர்ந்து 'மாகா' நிறுவனத்தினர் கலந்தாலோசித்தனர். நாட்டின் பல்வேறு இடங்களிலும் பல அபிவிருத்திகள் இடம்பெற்று வருகின்றன. கிளிநொச்சி மாவட்டத்தின் பல உள்ளூர் வீதிகள் சீரமைப்புச் செய்வதற்காக வீதி அபிவிருத்தி நிறுவனமான மாகா நிறுவனம் ஒப்பந்தமாகியுள்ளது. அதன் ஆரம்ப கட்ட வேலைகள் பல இடங்களில் ஆரம்பிக்கப்பட்டுள்ள நிலையில் கடந்த வாரம் அந்த நிறுவனத்தினர் அங்கு சென்று பார்த்து ஆராய்ந்துள்ளனர்.

(க)

தனிமைத் திட்டம் இதுவரை இல்லை

பவித்திரா தெரிவிப்பு

கொழும்பு, மார்ச் 19
'கொரோனா' வைரஸ் தொற்று அச்சுறுத்தலால் முழு நாட்டையும் தனிமைப்படுத்தும் தீர்மானத்தை அரசாங்கம் இன்னும் எடுக்கவில்லை. எனினும், வேகமாகப் பரவும் சில பகுதிகளைத் தனிமைப்படுத்துவது தொடர்பில் கவனம் செலுத்தப்பட்டுள்ளது என்று சுகாதார அமைச்சர் பவித்திரா வன்னியாராச்சி தெரிவித்துள்ளார்.

கொழும்பில் நேற்றுமுன்தினம் நடத்திய செய்தியாளர் சந்திப்பில் கருத்துத் தெரிவித்தபோது அவர் இவ்வாறு தெரிவித்துள்ளார்.

தபோதே அவர் இவ்வாறு தெரிவித்துள்ளார். அவர் மேலும் தெரிவித்துள்ளதாவது: இத்தாலியைப் போன்று இலங்கையில் தனிமைப்படுத்தல் நடவடிக்கையை அவ்வளவு இலகுவில் முன்னெடுத்துவிட முடியாது. நாட்டிலுள்ள பலர் தினக் கூலியை நம்பியே வாழ்கின்றனர். அவர்களை இரு வாரங்கள் தனிமைப்படுத்தினால் வாழ்வாதாரம் பெரிதும் பாதிக்கும்.

முழு நாட்டையும் தனிமைப்படுத்துவது தொடர்பில் தீர்மானம் எடுக்கப்படவில்லை.

ஆனால் சிலாபம் உட்பட வைரஸ் வேகமாகப் பரவும் சில பகுதிகளில் சில தடவைகளைக் கொண்டு வருவதற்கு கவனம் செலுத்தப்பட்டுள்ளது. அதேபோல் 'கொரோனா' வைரஸ் ஒழிப்புத் திட்டத்துக்கு நாட்டு மக்கள் அனைவரும் முழு ஒத்துழைப்பையும் வழங்கவேண்டும். பொறுப்புடன் செயற்படவேண்டும் - என்றார்.



(எ-44)



பனம் பழுச் சோடா அமோக உற்பத்தி

முல்லைத்தீவு, மார்ச் 19

பனம் பழுத்தைக் கொண்டு பனம் பழுச் சோடாவை உற்பத்தி செய்யும் முயற்சியில் நெடுங்கேணி பனை, தென்னை அபிவிருத்திச் சங்கம் ஈடுபட்டுள்ளது.

இதனடிப்படையில் பனம் பழுத்தின் சிறந்த உற்பத்தியில் நெடுங்கேணி பனை, தென்னை அபிவிருத்திச் சங்கம் சாதனைபடைத்துள்ளது என்று சங்கத்தின் பொது முகாமையாளர் கி.செந்தில்செல்வன் தெரிவித்தார்.

இது தொடர்பில் அவர் மேலும் தெரிவித்ததாவது:

பனம் பழுத்தை மூலப்பொருளாகப் பயன்படுத்தி சங்கத்தின் கடுமையான முயற்சி காரணமாகவே இவ்வாறான உள்ளூர்

உற்பத்தி மேற்கொள்ளப்படுகிறது.

பனம் பழுத்தில் இருந்து பனம் சாறு பிரித்தெடுத்து அதனை பனம் சோடாவாக உற்பத்தி செய்து, உள்ளூரிலும் வெளிமாவட்டங்களுக்கும், வெளிநாடுகளுக்கும் ஏற்றுமதி செய்யப்படுகிறது. இதனால் நெடுங்கேணி பிரதேசத்தில் இருந்து பனம் பழுங்கள் பொதுமக்களால் சேகரிக்கப்பட்டு பனை, தென்னை சங்கத்துக்கு விற்பனை செய்யப்

படுகின்றன.

சங்கத்தால் பொதுமக்களுக்கு இதற்கான ஊதியம் வழங்கப்பட்டு வருகின்றது. இப்பிரதேசத்தில் வேலையில்லாத இளைஞர், யுவதிகளுக்கும் வ்யதானவர்களுக்கும், சங்கத்தின் உற்பத்தி மூலம் வேலை வாய்ப்புக்கள் கிடைக்கப்பெற்றுள்ளன.

எதிர்காலத்தில் பனம்பழுத்தில் இருந்து அதிகளவு சோடா உற்பத்தி செய்யப்படவுள்ளது - என்றார்.

(ஐ)

கிளிநொச்சிக்குரிய உரம் வந்தடைந்தது

விரைவில் விவசாயிகளுக்கு விநியோகம்

கிளிநொச்சி, மார்ச் 19

2020 சிறுபோக நெற்செய்கைக்கான அனைத்து வகையான உர வகைகளும், கிளிநொச்சி மாவட்டத்துக்கு நேற்று முதல் கிடைத்துள்ளன. இவை விவசாயிகளுக்கு விரைவில் விநியோகப்படும் என்று கிளிநொச்சி மாவட்டச் செயலர் திருமதி ரூபவதி கேதீஸ்வரன் தெரிவித்தார்.

மாவட்டத்துக்கான உரவகைகள் வந்து சேர்வதில் சில தாமதங்கள் ஏற்பட்டிருந்தன. தற்போது நாட்டில் ஏற்பட்டுள்ள கொரோனா தொற்றுக்காரணமாக தொழிலாளர்கள், உத்தியோகத்தகர்கள் பணிக்குச் செல்லாமையால் உரங்களை நாட்டின் பல மாவட்டங்களுக்கும் அனுப்புவதில் இடையூறுகள் ஏற்பட்டிருந்தன. தற்போது உரிய நிறுவனங்கள், திணைக்களங்கள் இருக்கின்ற ஊழியர்களைக் கொண்டு உரங்களை மாவட்டங்களுக்கு அனுப்பும் செயற்பாட்டில் ஈடுபட்டுள்ளன. அந்த வகையில் கிளிநொச்சி மாவட்டத்துக்குரிய உரவகைகள் நேற்று முதல் வந்து சேர்கின்றன என்றும் மாவட்டச் செயலர் தெரிவித்துள்ளார்.

(க-214)



சாந்தபுரம் கலைமகள் பாடசாலைக்கு இரு மாடிக் கட்டடம்

கிளிநொச்சி, மார்ச் 19
கிளிநொச்சி சாந்தபுரம் கலைமகள் வித்தியாலயத்தில் இரண்டு மாடி வகுப்பறைக் கட்டடம் அமைக்கப்பட்டு வருகிறது.

வடக்கு மாகாண குறித்தொதுக்கப்பட்ட நிதியில் இது கட்டப்படுகின்றது என்று தெரிவிக்கப்பட்டது.

நீண்ட காலமாக போதிய வகுப்பறை வசதிகள் இன்றி காணப்பட்டது. கட்டடம் அமைத்துத் தருமாறு பாடசாலை அபிவிருத்திக்குழு வடக்கு மாகாண பிரதம செயலாளரிடம் கோரிக்கை விடுத்திருந்தது. இந்த நிலையில், 18.9 மில்லியன் ரூபா நிதி ஒதுக்கப்பட்டு கட்டடம் அமைக்கப்பட்டு வருகின்றது என்று பாடசாலை அதிபர் பெ. கணேசன் தெரிவித்தார்.

(க-214)



14 ஆம் ஆண்டு நகைவு 31 ஆம் நாள் நகைவு



கனகறட்சம் பஞ்சறட்சம்



பஞ்சறட்சம் விஜயராணி



தளராதபாசத்தால் தாயை விஞ்சும் தகைமையால் எனைவளர்த்த சிறியதாயே
உளமார சிறுபிள்ளை பருவம் தொட்டே உயர்த்தியெனை எழில்பார்த்த உரிமைத்தாயே
வளமான நின்வாழ்வு பிரிந்த பின்பும் வகைவகையாய் அறிவுரை சொல்லிக்காத்தாய்
உளமாற வழியென்று எதுவும் இன்றி உன்னினைவில் வாடுகிறேன் மகனும் இங்கே !
அருகிருந்தி அணைத்தென்க்கு அன்புகாட்டி அமுதாட்டி உயர்நெறிகள் பலவும் சொல்லி
உருக்கமுடன் உன்னோடே கூட்டிச் சென்று உவப்போடு வெளிநாடும் அனுப்பிக் காத்தாய்
அருங்கணவன் பிரிந்து பதினான் காண்டாயும் அணுவளவும் நின்பாசம் குறைந்த தில்லை
பெருந்துயரில் வாடுகிறேன் மகனும் பிரியமுடன் இறையடியில் நீடு வாழ்வாய்...




மகன் - ரவி

ஓராண்டு நிகைவுஞ்சலி

அமரர் நல்லதம்பி சசிதரன்
(தபால் அலுவலகம், புங்குத்தீவு)

சாந்த குணமும் சார்ந்து அமைந்த எழில் முகமும்
நீண்டபெரும் இறையன்பும் நிகரற்ற பணி நயமும்
தேங்கி, பலர் புகழ் சேர்த்த தேனே! உம் புங்கைநகர்
ஆழ்ந்து எடுத்த ரத்தினமே-! ஐயா-! உம் பெருமையினால்
தேர்ந்தெடுத்தும் பள்ளம் புலப்பதியின் மணாளனை
நேர்ந்தெடுத்தோம் எம்குடிக்கு நிகரிலதாம் இன்புற்றோம் ---
குலமகளின் தலைவனென உம் குஞ்சுகளின் தாதையென
எமக்காம் நல் மருகரென எம்குலத்தின் உயிர்தென
மனதுள் மகிழ்வுற்றோம் மாதவமாய்க் களிப்புற்றோம்...
அன்பில் இமையமென அணைப்பதிலே தெய்வமென
மக்களொடும், மாலையிட்ட மாதவத்தாள் தலைவியொடும்
பற்றமைந்து நின்றாய் பலர் உளத்தை நீ வென்றாய்---
பாதி வயதாகவில்லை உம் பாலகியின் பூப்புனித நீராட்டு
கூடிவர மகிழ்ந்து இருந்தும் கூடுதற்கு விதி யிலதாய்க்
காலனவன் சர்ப்பமெனக் காத்திருந்து அப்பாவுன்
வாழ்வை முடித்து இறையின் வாழ்வமைத்துக் கொடுத்தானோ---?
ஓடியது ஆண்டொன்று ஒரு யுகந்தான் போனாலும்
ஆறாது உம் நிகைவு அயராது எம்விழிகள்
மன்னவனே -! உம் இறையின் மாண்புநிறை திருவடியில்
உம் அருமை எழில் ஆத்மா --- உயர்வுபெற, தினம் தொழுவோம் ---
ஓம் சாந்தி ---! சாந்தி ---!! சாந்தி ---!!!



உம் நிகைவுகவே நிற்றும்

பள்ளம்புலம், சரவணை கிழக்கு, குடும்பத்தினர்.
வேலணை - 9 (CS31965) (11.17) 077 448 4790

தேற்றம்
22.09.1975


மறைவு
31.03.2019



பிரசாந்துக்கு ஜோடியாகும் சமந்தா

நடிகை சமந்தா அடுத்ததாக நடிக் உள்ள திகில் படத்தில், அவருக்கு ஜோடியாக பிரசாந்த் நடிக் உள்ளனர் எனக் கூறப்படுகிறது. தென்னிந்திய திரையுலகில் முன்னணி நடிகை யாக இருப்பவர் சமந்தா. இவர் அடுத்ததாக திகில் படம் ஒன்றில் நடிக் உள்ளார். நயன்தா ராவின் 'மாயா', டாப்சியின் 'கேம் ஓவர்' ஆகிய படங்களை இயக்கிய அஸ்வின் சரவணன்

இப்படத்தை இயக்க உள்ளார். கதாநாயகிக்கு முக்கியத்துவம் உள்ள படமாக இது உருவாக உள்ளது. இந்த நிலையில், இப்படத்தில் சமந்தாவுக்கு ஜோடியாக நடிகர் பிரசாந்த் நடிக் உள்ளார் எனக் கூறப்படுகிறது. இவர் தற்போது இந்தியில் வெளியாகி சூப்பர் ஹிட்பான 'அந்தாதான்' படத்தின் தமிழ் ரீமேக்கில் நடத்து வருகிறார்.



கொரோனாவிலிருந்து தற்காத்துக் கொள்ள முதியவர்கள் என்ன செய்ய வேண்டும்?

கொரோனா வைரஸ் ஒருவரிடமிருந்து மற்றொருவருக்குப் பரவக்கூடியது என்பதால் மற்றவர்களிடமிருந்து சற்று விலகியே இருப்பது நல்லது.

அதிக கூட்டம் கூடும் இடங்களான பூங்கா, கடைத்தெரு, திருமண விழாக்கள், கோயில்கள் போன்றவற்றுக்குச் செல்கின்றமையைத் தவிர்க்க வேண்டும். பெரும்பாலும் வெளியில் செல்வதைத் தவிர்ப்பதே சிறந்தது.

அடிப்படை சுகாதார தற்காப்பு முறைகளைப் பின்பற்ற வேண்டும். மாஸ்க் பயன்படுத்தலாம். கைகளை சோப் அல்லது கைகழுவும் திரவம் பயன்படுத்தி சுத்தமாக வைத்துக்கொள்ள வேண்டும்.

உடலில் நோய் எதிர்ப்புத்திறனை அதிகரிக்க உதவும் உணவுகளை எடுத்துக்கொள்ளலாம். தூய்மையான முறையில் நன்றாக வேகவைக்கப்பட்டுச் சமைத்த உணவுகளையே உட்கொள்ள வேண்டும்.

குளிர்ந்த நீரை விடக் கொதிக்க வைத்த நீரையே பருக வேண்டும். தூய்மையான ஆடைகளை அணிய வேண்டும்.

சுகாதாரமான கழிவறைகளைப் பயன்படுத்த வேண்டும்.

நீரிழிவு, இரத்த அழுத்தம், சிறுநீரகப் பாதிப்பு போன்ற பிரச்சினைகள் இருந்தால் அவற்றுக்கான மருந்துகளை மருத்துவரின் பரிந்துரையின்படி தொடர்ந்து எடுத்துக்கொள்ள வேண்டும்.

'தும்மல் கொரோனாவின் அறிகுறியா?!' சாதாரண சளிக் காய்ச்சலுக்கும் கொரோனாவுக்கும் உள்ள வேறுபாடுகள் எவை என்பதை அறிந்து செயற்பட வேண்டும்.

வீட்டில் உடற்பயிற்சி மற்றும் தியானம் செய்வது உடல் ஆரோக்கியத்தை மேம்படுத்தும்.

வெளியில் செல்லவேண்டும் என்ற நிலை ஏற்பட்டால் மக்கள் கூட்டம் அதிகம் இல்லாத நேரங்களில் செல்லலாம்.

குளுமையான இடங்களில் வைரஸ் எளிதாகப் பரவும் என்பதால் வெதுவெதுப்பான இடங்களில் இருக்க வேண்டும்.

ஒருவேளை காய்ச்சல், இருமல் போன்ற அறிகுறிகள் ஏற்பட்டால் தாமதிக்காமல் உடனே மருத்துவரைச் சென்று பார்க்கவேண்டும்.



கொரோனா தோசை


கொரோனாவின் பிடிக்குள் உலகம்





பாங்குனி மாத ராசி பலன்கள்...!

அதிர்ஷ்டம் தேடி வரப்போவது எந்த ராசிக்குத் தெரியுமா?



இந்தப் பாங்குனி மாதம் அதிர்ஷ்டம் எப்படி இருக்க போகுது என்பதைப் பற்றி பார்ப்போம்.

தனுசு

எல்லோருக்கும் நல்லவனாகத் திகழும், எந்நிலையிலும் தன்னிலை மாறாமல் இருக்கும் தனுசு ராசி அன்பர்களே. உங்கள் ராசி நாதன் குருபகவான் உங்கள் ராசியிலே சஞ்சரிப்பதால் எதிலும் திறமையுடன் செயல்படுவீர்கள். நன்மை, தீமைகளை பகுத்தறிந்து உணர்வீர்கள். உங்களை சுய பரிசோதனை செய்து கொள்ளும் காலமாகும். தேவையற்ற குழப்பத்தையும், எதிர்காலம் பற்றிய பயத்தையும் தவிர்ப்பது நல்லது. தேவையற்ற செலவுகள் அதிகரிக்கும் என்பதால் சிக்கனமாக இருப்பது நல்லது. பேச்சில் கவனம் தேவை. வீண் பேச்சுக்களையும், வாக்குவாதங்களையும் தவிர்த்து செயலில் கண்ணும் கருத்துமாக இருங்கள். பொருளாதார நிலையில் ஏற்ற தாழ்வுகள் உண்டாகும். குடும்ப விஷயங்களில் அவசர முடிவுகளைத் தவிர்ப்பது நல்லது. எந்த விஷயத்திலும் பொறுமையாக சிந்தித்து செயல்படுங்கள் எடுக்கும் முயற்சிகளில் சிறு தடைகள் வந்தாலும், விடாமுயற்சியால் வெற்றி பெறலாம். மாணவர்கள் கல்வியில் மேன்மையடைவார்கள். தொழில்மற்றும் உத்தியோகத்தில் உயர்வு ஏற்படும். இடமாற்றத்துக்கான முயற்சிகள் கைகூடும்.

மகரம்

கடின உழைப்பிற்கும், விடா முயற்சிக்கும் உதாரணமாக விளங்கும் மகர ராசி அன்பர்களே, உங்கள் ராசி நாதன் சனிபகவான் உங்கள் ராசியிலே சஞ்சரிப்பது நன்மை எனினும் ஜென்மச்சனியாகவும் சஞ்சரிப்பதால் வீண் சோம்பல், குழப்பம் தவிர்த்து விழிப்புணர்வுடன் செயல்படுவது நல்லது. விடாமுயற்சியும், கடின உழைப்புமே வெற்றி தரும் என்பதை உணர்ந்து செயல்பட்டால் தடைகளைத் தாண்டி முன்னேறுவீர்கள். பொருளாதார நிலையில் உயர்வு ஏற்படும். குடும்பத்தில் குதூகலம் அதிகரிக்கும். எதிரிகள் விலகிச் செல்வார்கள். உடல் ஆரோக்கியம் மேம்படும். தொழில் மற்றும் உத்தியோகத்தில் இருப்பவர்களுக்கு உயர்வு ஏற்படும் காலம் ஆகும். உத்தியோகத்தில் உங்கள் திறமை வெளிப்படும், உயரதிகாரிகள் மற்றும் சுக ஊழியர்களால் மதிக்கப்படுவீர்கள்.

கும்பம்

உழைப்பு உயர்வு தரும் என்பதில் முழு நம்பிக்கையுடைய கும்ப ராசி அன்பர்களே. உங்கள் ராசி நாதன் சனி பகவான் உங்கள் ராசிக்கு 12 ல் தற்போது சஞ்சரிப்பது ஏழரைச் சனியின் விரயச்சனி காலம் என்றாலும், சனிபகவான் உங்கள் ராசி நாதன் என்பதால், மற்ற ராசிகளுக்கு பாதிப்பை ஏற்படுத்துவது போல் தன் ராசிக்கு ஏற்படுத்த மாட்டார். இருப்பினும், பணம் கொடுக்கல் வாங்கல் விஷயங்களில் இனி கவனம் தேவை. யாரையும் முழுமையாக நம்ப வேண்டாம். மற்றவர்களுக்காக பிணை போன்ற விஷயங்களில் தலையிட வேண்டாம். இந்த மாதம் சக்கிரன் 2ல் உச்சம் பெறுவதால் பேச்சால் அனைவரையும் வசீகரிப்பீர்கள். பொருளாதார நிலையில் நல்ல முன்னேற்றம் ஏற்படும். உங்கள் செயல்பாடுகளில் சிறு, சிறு தடைகள் ஏற்பட்டாலும், இந்த மாதம் அவை அனைத்தையும் சமாளித்து வெற்றி பெறக்கூடிய சூழல் உருவாகும். அளவுக்கு மீறினால் அமிர்தமும் நஞ்சு என்பதை உணர்ந்து செயற்பட்டால் அனைத்து நன்மைகளும் கிடைக்கும்.

மீனம்

என்றும் தானும் மகிழ்ந்து மற்றவர்களையும் மகிழ்வித்து உற்சாகமாகச் செயல்படும் மீன ராசி அன்பர்களே, உங்கள் ராசி நாதன் குருபகவான் உங்கள் ராசிக்கு பத்தில் சஞ்சரிப்பதும், உடன் செவ்வாய், கேது இருவரும் சஞ்சரிப்பது தர்ம கர்மாதிபதியோகத்தால் உங்கள் தொழில் மற்றும் உத்தியோகத்தில் உயர்வைத் தரும். சிறு, சிறு பிரச்சினைகள் இருந்தாலும் உங்கள் அந்தஸ்து உயரும். பேச்சில் கவனம் தேவை. வீண் வாக்குவாதங்களை தவிர்ப்பது நல்லது. குடும்ப விடயங்களில் பொறுமையை கடைபிடிங்கள். மாணவர்கள் கல்வியில் அதிக கவனம் செலுத்துவது நல்லது. குழந்தைகளால் மகிழ்ச்சி உண்டாகும். புதிய திட்டங்களைச் செயல்படுத்துவீர்கள். பூர்வீக சொத்து விஷயங்களில் பிரச்சினைகள் வந்து நீங்கும். எதிர்பாராத தன வரவு உண்டு. உங்கள் திறமை வெளிப்படும். உயரதிகாரிகள் மற்றும் சுக ஊழியர்கள் உங்களுக்கு சாதகமாக இருப்பார்கள். பதவி உயர்வு, ஊதிய உயர்வு கிடைக்கும். ஆசைகள் நிறைவேறும்.

அமெரிக்காவில் பெண்ணுக்கு செலுத்தப்பட்ட முதல் கொரோனா தடுப்பு மருந்து!!

உலகம் முழுவதும் கொரோனா வைரஸ் தாக்குதலுக்கு இதுவரை 7 ஆயிரம் பேர் இறந்து விட்டனர் எனப் புள்ளி விவரங்கள் தெரிவிக்கின்றன. இந்த எண்ணிக்கை வரும் நாள்களில் அதிகரிக்கும் என்றே எதிர்பார்க்கப்படுகிறது. வேகமாக பரவி வரும் இந்த வைரஸ் தாக்குதலைத் தடுக்க இதுவரை எந்த தடுப்பு ஊசி மருந்துகளும் இல்லாமல் இருந்தது. இந்தியா, நோர்வே ஆகிய நாடுகளுடன் அமெரிக்கா தயாரித்து இருக்கும் தடுப்பு ஊசி மருந்து பரிசோதனை செய்யும் வகையில் அமெரிக்காவைச் சேர்ந்த பெண் ஒருவருக்கு செலுத்தப்பட்டது. இந்த பரிசோதனையில் தன்னார்வர்கள் 45 பேர் கலந்து கொள்ளலாம் என்று தெரிவிக்கப்பட்டு இருந்தது. அதன்படி கலந்து கொண்டவர்களில் இருந்து அமெரிக்காவைச் சேர்ந்த 43 வயதான ஜெனிபர் ஹல்லர் முதலில் தேர்வு செய்யப்பட்டார். அவருக்கு பரிசோதனை அடிப்படையில் தடுப்பு ஊசி மருந்து செலுத்தப்பட்டது. அவர் தற்போது நலமாக இருக்கிறார். மேலும், மூவருக்கு இந்தப் பரிசோதனை நடத்தப்பட இருக்கிறது.

இதுகுறித்து இரு பிள்ளைகளுக்குத் தாயான ஜெனிபர் கூறுகையில், "இந்த சமூகத்துக்கு ஏதாவது செய்ய வேண்டும் என்று நினைத்தேன்.




அதை செய்திருக்கும் சந்தோஷம் தற்போது எனக்குக் கிடைத்து இருக்கிறது. தொடர்ந்து உடல்நிலையை கவனித்து வருமாறு அறிவுறுத்தியுள்ளனர். மீண்டும், 4 வாரங்களுக்குப் பின்னர் மேலும் ஒரு டோஸ் வழங்கப்படும். 14 மாதங்களுக்கு இந்த பரிசோதனை தொடரும் என்று கூறியுள்ளனர். பக்க விளைவுகள் இருக்குமா என்பது தற்போது தெரியவில்லை. போகப் போகத்தான் தெரியும்" என்றார்.



பிளாஸ்டிக் அரக்கன்!

தூய்மையான பனிப்பொழிவு கொண்ட இடம் என்றால் அது ஆர்ஜிக் பனிக்கடல் பகுதிதான். ஆனால், அங்கே யும் தற்போது காற்றில் பிளாஸ்டிக் நுண்துகள்கள் கலந்திருக்கின்றமை ஜேர்மானிய விஞ்ஞானிகள் கண்டறிந்துள்ளனர். ஒரு லீற்றர் பனியில் 1.5 லட்சம் பிளாஸ்டிக் நுண்துகள்கள் இருந்தமையைக் கண்டறிந்துள்ளனர்.



படத்தில் ஐந்து வித்தியாசங்கள் கண்டுபிடிப்போம்...!



நீரின் உயர்வு!

ஒருசமயம் விஜயநகர பேரரசர், தெனாலிராமன் மற்றும் சில அரசவை உறுப்பினர்கள் ஒன்று சேர்ந்து ஓர் அதிகாலையில் உயர் சுற்றிவரக் கிளம்பினர். சென்று கொண்டே காட்டை அடைந்து விட்டனர்.

பேச்சின் திசை பலவாறு மாறிக் கடைசியில், “உலகில் உயர்வானது எது?” என்று திரும்பியது. சிலர் இரத்தினக் கற்கள்தான் உயர்வானவை என்றனர். சிலர் அழகிய மலர்கள்தான் உயர்ந்தவை என்றனர். வேறு சிலர் அழகிய வண்ணத்துப்பூச்சிதான் என்றனர்.

அரசருக்கு வண்ணத்துப்பூச்சி என்று சொன்னதும் பிடிக்கவில்லை. தெனாலியைத் திரும்பிப் பார்த்தார்.

அப்போது தெனாலி, “என்னைக் கேட்டால் உலகிலேயே உயர்ந்த பொருள் தண்ணீர் தான்,” என்றார்.

அதைக் கேட்டு அரசர் உட்பட அனைவரும் சிரித்து விட்டனர். தெனாலியிடம் பதில் இல்லை.

வெகு நேரம் சுற்றித் திரும்பும்போது சூரியன் சூடாகி விட்டது. கொளுத்தியது வெயில். அரசருக்குத் தாகம் எடுத்தது.

மற்றவர்களிடம், “அருகில் கொஞ்சம் குடி தண்ணீர் கிடைக்குமா என்று பாருங்களேன்...” என்றார்.

தெனாலி ஒருபுறமும், மற்றவர்கள் வேறொரு புறமுமாகத் தண்ணீரைத் தேடிச் சென்றனர். வெகு தூரம் வரையில் நதியோ, குளமோ இல்லை. அரசரின் தாகம் அதிகரித்துக் கொண்டே போயிற்று.

அப்போது விசித்திரத் தலைப்பாகை அணிந்த ஒரு கிராமத்தான் தலையில் பெரிய பாணையுடன் வந்தான். “அரசர் அவனை அருகில் அழைத்துக் கொஞ்சம் தண்ணீர் வேண்டும்,” என்றார்.

அதற்கு அவன், “அரசே! என் குழந்தைகளுக்கு நல்ல தாகம். தவிக்கின்றனர். அவர்களுக்காக வெகு தூரத்திலிருந்து எடுத்து வருகிறேன்,” என்

றான். அதற்கு அரசர், “இந்தப் பாணையைக் கொடுத்து விடு. பதிலுக்கு என்ன வேண்டுமோ கேள்... தருகிறேன்...” என்றார்.

“அப்படியா?” என்ற கிராமத்தான்.

“சரி... எனக்குப் பதிலுக்குப் பாதி நாட்டைத் தாருங்கள்...” என்றான்.

அரசருக்குக் கோபம் வந்துவிட்டது. ஆனால், தாகத்தால் உயிர் போய்க் கொண்டிருக்கவே, “சரி... தண்ணீரைக் கொடு...” என்றார்.

அந்த மனிதன் தண்ணீரை உஊற்றினான். அரசர் குடித்தார். பிறகு தலையை உயர்த்திய போது, தண்ணீர் உஊற்றியவனைக் கண்டு திடுக்கிட்டார்.

எதிரில் தெனாலிராமன் நின்றிருந்தார். தண்ணீர்



பாணையைச் சுமந்து வந்த கிராமத்தான் அவரே தான்!

சிரித்துக் கொண்டே தெனாலிராமன், “என் அதிகப் பிரசங்கித் தனத்துக்கு என்னை மன்னியுங்கள் அரசே! நான் சுறியமை சரியாகிவிட்டது பார்த்தீர்களா?” என்றார்.

அதைக் கேட்ட அரசர் சிரித்தவாறு ஆமோதித்தார். அப்போது அமைச்சர் முதலானோர் திரும்பி வந்தனர். எல்லாரும் பாணையில் இருந்த தண்ணீரைக் குடித்துத் தாகம் தீர்த்தனர்.

தெனாலிராமனுக்குப் பாராட்டுக்கள் குவிந்தன!

உலகப் புகழ்பெற்ற மோனாலிசா ஓவியம் திருடப்பட்ட வரலாறு

16ஆம் நூற்றாண்டில் இத்தாலியின் பிரபல ஓவியர் லியனார்டோ டாவினசி என்பவர் பொப்லார் பலகையில் மோனாலிசா ஓவியத்தை வரைந்தார். உலகின் மிகப் புகழ் பெற்ற ஓவியங்களில் ஒன்றான இந்த ஓவியத்தை பல்வேறு அறிஞர்கள் திறனாய்வு மற்றும் ஆராய்ச்சி செய்துள்ளனர். பிரான்ஸ் அரசுக்குச் சொந்தமான இந்த ஓவியம், லூவர் அருங்காட்சியகத்தில் வைக்கப்பட்டுள்ளது.



இந்த ஓவியம் 1911ஆம் ஆண்டு ஓகஸ்ட் 21ஆம் திகதி திருடப்பட்டது. மறுநாள் அங்கு சென்ற பிரெஞ்சு ஓவியர் லூயிஸ் பிராட், தனது ஓவியங்களைப் பார்வையிட்டபோது, 5 ஆண்டுகளாக மோனாலிசா ஓவியம் இருந்த இடம் காலியாக இருந்தது. வணிக நோக்கத்திற்காக அதை புகைப்படம் எடுப்பதற்காக திருடியிருக்கலாம் என்று சந்தேகிக்கப்பட்டது. பின்னர் நீண்ட விசாரணைக்குப் பிறகு அருங்காட்சியகத்தின் உழியர் பெருசியா என்பவர், ஓவியத்தை திருடியதும் அதனை விற்பனை செய்ய முயன்றபோது கையும் களவுமாகப் பிடிப்பட்டார். அவர் செய்த குற்றத்திற்காக அவருக்கு 6 மாத சிறைத் தண்டனை வழங்கப்பட்டது.

இணைப்போம்

	COW	
	RABBIT	
	CAT	
	SHEEP	
	PIG	
	MOUSE	
	HORSE	
	DOG	
	DUCK	
	FROG	

பொன் மொழிகள்

- நம்பிக்கைக்குரிய நண்பருக்கு ஈடு இணையான செல்வம் ஏதுமில்லை
- மின்மினிப் பூச்சி எவ்வளவு ஒளியுடன் திகழ்ந்தாலும் அது தீ ஆகாது.
- உணர்வுகள் மாறலாம், நினைவுகள் மாறுவதில்லை.
- அவசரமாகத் தவறு செய்வதை விட தாமதமாகச் சரிவர செய்வது மேல்.
- தன்னை அதிக புத்திசாலியாக எண்ணுவதே மனிதனிடம் உள்ள மிகப் பெரிய பலவீனம்.
- மனிதனின் குற்றங்களில் பெரும்பாலானவை அவனது நாவிலிருந்துதான் பிறக்கின்றன.
- கண்ணீரைத் துடைப்பது சாலச் சிறந்தது! கண்ணீர் வராமல் பாதுகாப்பது அதனிலும் சிறந்தது!
- பேராசை இல்லாமலிருப்பதே பெரும் சொத்து.
- நல்ல மனநிலையில் செய்கின்ற எதுவும் நூறு சதவிகிதம் நேர்த்தியுடன் இருக்கும்!



இன்றைய நாள்

மேடம்: தொழில், வியாபார நடைமுறை செழிக்க கூடுதல் முயற்சியுடன் கூடிய உழைப்பும் அவசியம். அளவான பண வரவு கிடைக்கும். சொத்து, ஆவணத்தை பிறர் பொறுப்பில் ஒப்படைக்காமல் இருப்பது நல்லது.

கிபம்: சிறிய பணிகளுக்கும் அதிக முயற்சி தேவைப்படலாம். தொழில், வியாபார நடைமுறையில் அவப்பெயர் ஏற்படாதவாறு செயல்படுவீர்கள். முக்கியச் செலவுகளுக்கு தேவையான பணம் கிடைக்கும்.

மிதுனம்: பணிகளில் சுறுசுறுப்பாக ஈடுபடுவீர்கள். தொழில், வியாபாரத்தில் வியத்தகு அளவில் முன்னேற்றம் உருவாகும். ஆதாய பணவரவு கிடைக்கும். வெகுநாள் காணாமல் தேடிய பொருள் கைவந்து சேரும்.

கடகம்: எல்லோரிடமும் அன்பு, பாசத்துடன் நடந்து கொள்வீர்கள். தாயின் அன்பு, ஆசி பெறுவீர்கள். தொழில், வியாபாரத்தில் வளர்ச்சி நிலை அதிகரிக்கும். ஆதாய பணவரவு கிடைக்கும்.

சிம்மம்: உறவினரின் பாசம் வியப்பைத் தரலாம். தொழில், வியாபாரத்தில் உருவாகும் சிரமங்களை கவனமுடன் சரிசெய்வது நல்லது. புதிய முயற்சியால் எதிர்பார்த்த பணவரவு கிடைக்கும்.

கன்னி: பேச்சில் நிதானம் தேவை. தொழில், வியாபார நடைமுறையில் உள்ள குறையடி சரியாகும். பணம் வசூலிக்க இதுமான அணுகுமுறையை பின்பற்றுவது நன்மை தரும். வெளியூர் பயணம் பயன் அறிந்து மேற்கொள்ளவும்.

துலாம்: முக்கியமான செயலை நிறைவேற்றுவீர்கள். குடும்பத்தினிடம் உங்களின் மதிப்பு அதிகரிக்கும். தொழில், வியாபாரத்தில் இருந்த போட்டி, பொறாமை குறையும். உபரி பணவருமானம் கிடைக்கும்.

விருச்சிகம்: கூடுதல் வேலைப்பளு ஏற்படுவதற்கான சூழல் உருவாகும். தொழில், வியாபாரத்தில் உள்ள அணுகூல நடைமுறையை பிறரிடம் சொல்லுவதை தவிர்ப்பது நல்லது.

தனுசு: அதிக மதிப்புடையதன் நடந்து கொள்வீர்கள். தொழில், வியாபாரம் செழிக்க அணுகூலக்காரணி பலம் பெறும். உபரி பணவருமானம் கிடைக்கும். தாராள பணவரவில் குடும்ப தேவையை நிறைவேற்றுவீர்கள்.

மகரம்: சிலர் உங்களுக்கு தந்த வாக்குறுதியை நிறைவேற்ற தாமதம் செய்வார். தொழில், வியாபார நடைமுறை சீரான அளவில் இருக்கும். பணவரவை விட செலவு அதிகரிக்கும்.

கும்பம்: செயல்களில் முன்யோசனை குணம் நிறைந்திருக்கும். சமூக அக்கறையுடன் பணிபுரிவீர்கள். தொழில், வியாபாரம் செழித்து எதிர்கால வாழ்வில் நம்பிக்கை வளரும். உபரி பணவரவு உண்டு.

மீனம்: அதிக நம்பிக்கையுடன் செயற்படுவீர்கள். முயற்சிக்குரிய பலன் முழுமையாக கிடைக்கும். தொழில், வியாபாரம் செழித்து சமூகத்தில் கூடுதல் அந்தஸ்தை பெறுவீர்கள்.

ஜப்பானின் மருந்தால் சீனாவில் முன்னேற்றம்

பீஜிங், மார்ச் 19
ஜப்பானில் தயாரிக்கப்பட்ட காய்ச்சல் மருந்து கொரோனா வைரசை கட்டுப்படுத்துவதில் பலனுள்ளதாக காணப்படுகின்றது என சீன அதிகாரிகள் தெரிவித்துள்ளனர். சீனாவின் விஞ்ஞான தொழில்நுட்ப அமைச்சின் அதிகாரி ஜாங் ஜின்மின் இதனைத் தெரிவித்துள்ளார். வுகானிலிலும் சென்செகெனிலும் 340 நோயாளிகள் மத்தியில் இந்த மருந்தைப் பரிசோதித்து பார்த்ததில் நல்ல முடிவுகள் கிடைத்துள்ளன என்று அந்த அதிகாரி தெரிவித்துள்ளார். பப்பிரவீர் என்ற மருந்தை சிறப்பாக செயற்படுகின்றது என அந்த அதிகாரி தெரிவித்துள்ளார். இந்த மருந்து பாதுகாப்பானதாகவும் மிகவும் பயனுள்ளதாகவும் காணப்பட்டது என அந்த அதிகாரி தெரிவித்துள்ளார். கொரோனா வைரசால் பாதிக்கப்பட்ட நிலையில் காணப்பட்ட நோயாளிகளுக்கு இந்த மருந்தை வழங்கி நான்கு நாட்களின் பின்னர் வைரஸ் பாதிப்பு தென்படவில்லை என அதிகாரிகள் தெரிவித்துள்ளனர் என்று ஜப்பானின் என்எஸ்கே ஊடகம் தெரிவித்துள்ளது. இது தவிர எக்ஸ்ரே பரிசோதனைகளில் சுவாசக்குழாய்களில் முன்னேற்றம் தென்பட்டுள்ளது. ஜப்பான் மருந்தைப் பயன்படுத்தி கிசிச்சை வழங்கப்பட்ட 91வீத நோயாளிகளில் இந்த மாற்றம் தென்பட்டுள்ளது. எனினும் இந்த மருந்தை உற்பத்தி செய்யும் நிறுவனம் இது குறித்து கருத்து தெரிவிக்க மறுத்துள்ளது. (எ)



9 மாதக் குழந்தைக்கு கொரோனா தொற்று

லண்டன், மார்ச் 19
ஒன்பது மாதங்களையான ஆண் குழந்தை யொன்று கொரோனா வைரஸ் தொற்றுக்குள்ளாகியுள்ளமை கண்டறியப்பட்டுள்ளது. இங்கிலாந்தைச் சேர்ந்த மிரிஸ்லாவா மற்றும் கெலம் தம்பதியினரின் ஒன்பது மாதங்கையுடைய காசியன் கோடல்ஸ் என்ற குழந்தையே கொரோனா தொற்றுக்குள்ளாகியுள்ளது. காசியன் கோடல்ஸுக்கு பல நாட்களாக காய்ச்சல் மற்றும் சளி இருந்ததைத் தொடர்ந்து பெற்றோர் கோடல்ஸை வைத்தியசாலைக்கு அழைத்துச் சென்றுள்ளனர். இதன்போது வைத்தியர்கள் மேற்கொண்ட சோதனை நடவடிக்கையின்போதே, காசியன் கோடல்ஸ் கொரோனா தொற்றுக்குள்ளாகியுள்ளமை கண்டறியப்பட்டுள்ள நிலையில், கோடல்ஸின் பெற்றோர் அதிர்ச்சியடைந்தும் உள்ளனர். இதன் மூலம் பிரிட்டனில் மிகக் குறைந்த வயதையுடைய கொரோனா தொற்று நோயாளராக காசியன் கோடல்ஸ் என்ற குழந்தை அடையாளம் காணப்பட்டுள்ளது. தற்போது குழந்தை காசியன் கோடல்ஸும் அவரது பெற்றோரும் அவர்களது வீட்டிலேயே சுய தனிமைப்படுத்தலுக்கு உட்படுத்தப்பட்டுள்ளனர். (எ)

இறுதிச் சடங்கு முறையில் மாற்றம்

நியூயோர்க், மார்ச் 19
அமெரிக்காவில் கொரோனா வைரஸின் தாக்கம் அதிகரித்து வரும் நிலையில் உயிரிழந்தவர்களின் இறுதிச் சடங்கை நடத்தும் விதத்தில் பெரும் மாற்றங்களை மேற்கொள்ள வேண்டும் என்று கேட்டுக் கொண்டுள்ள அதிகாரிகள் பொதுமக்கள் பெருமளவில் கலந்து கொள்வதை தடுப்பதற்காக அவற்றை நேரடி ஒளிபரப்பு செய்ய வேண்டுகோள் விடுத்துள்ளனர். அமெரிக்காவின் நோய் தவிர்ப்பு மற்றும் கட்டுப்பாட்டு நிலையம் இந்த வேண்டுகோளை விடுத்துள்ளது. இறுதிச் சடங்குகளை மிகக் குறைந்த எண்ணிக்கையிலானவர்களிடம் நடத்த வேண்டும், அனைவருக்கும் அதனை நேரடி ஒளிபரப்பு செய்யவேண்டும் அமெரிக்காவின் நோய் தவிர்ப்பு மற்றும் கட்டுப்பாட்டு நிலையம் வேண்டுகோள் விடுத்துள்ளது. கொரோனா வைரஸால் பாதிக்கப்பட்டு உயிரிழந்தவரின் உடலில் இருந்து நோய்க் கிருமிகள் ஏனையவர்களிற்கு தொற்றும் என்பதற்காக இந்த வேண்டுகோளை விடுக்கவில்லை அதற்காக ஆதாரங்கள் இல்லை என அந்த அமைப்பு தெரிவித்துள்ளது. மாறாக மக்கள் தங்களை சமூகத்தில் தனிமைப்படுத்திக்கொள்வதை ஊக்குவிக்கவே இந்த வேண்டுகோளை விடுத்துள்ளதாக அந்த அமைப்பு தெரிவித்துள்ளது. (எ)

எல்லைகளை மூடுகிறது ஐரோப்பிய ஒன்றியம்!

நியூயோர்க், மார்ச் 19
கொரோனா தொற்றைக் கட்டுப்படுத்தும் நோக்கில் அமைப்பிலுள்ள நாடுகளைச் சேர்ந்தவர்களைத் தவிர வெளிநபர்கள் ஐரோப்பிய ஒன்றிய எல்லைக்குள் வருவதைத் தடைசெய்யும் எதிர்பாராத நகர்வு ஒன்று முன்



வெடுக்கப்பட்டுள்ளது. இந்த நடவடிக்கையானது 26 ஐரோப்பிய ஒன்றிய நாடுகளுடன், ஐஸ்லாந்து, லெற்றென்ஸ்ரைன், நோர்வே, சுவீற்சர்லாந்து, பிரித்தானியா ஆகிய நாடுகளைச் சேர்ந்தவர்களைப் பாதிக்காது எனச் சட்டிக்காட்டப்பட்டுள்ளது.

நேற்று மட்டும் 862 இறப்புகள்!

நியூயோர்க், மார்ச் 19

கொரோனா வைரஸ் தாக்கத்தால் உலகம் முழுவதும் நேற்று ஒரே நாளில் 862 பேர் உயிரிழந்துள்ளனர் என்று உலக சுகாதார நிறுவனம் அறிவித்துள்ளது. அதே வேளை கொரோனா தொற்றால் உயிரிழந்தவர்களின் எண்ணிக்கை 7 ஆயிரத்து 500 ஆக உயர்ந்துள்ளது. ஒரு லட்சத்துக்கு 90 ஆயிரத்து 873 பேர் பாதிக்கப்பட்டுள்ளனர் என்றும் தெரிவிக்கப்படுகின்றது.

அதேவேளை, ஜான்ஸ் ஹாப்கின்ஸ் பல்கலைக்கழகத்தின் தரவுகளின்படி, கிட்டத்தட்ட 80,000 பேர் தொற்றுநோயிலிருந்து மீண்டுள்ளனர். கொரோனா தோன்றிய வுகான் நகரில் அதன் வீரியம் குறைந்து வருகிறது. நேற்று கூடுதலாக ஒருவருக்கு மட்டும் கொரோனா வைரஸ் தாக்கியது. ஆனால் சீனா முழுவதும் மேலும் 13 பேர் கொரோனா தொற்றால் உயிரிழந்துள்ளனர். (எ)

மரண அறிவித்தல்கள்

அந்தோனிமுத்து யோசேவ்

மாதகலைப் பிறப்பிடமாகவும் குரு நகரை வசிப்பிடமாகவும் கொண்ட அந்தோனிமுத்து யோசேவ் 15.03.2020 இல் பிரான்சில் காலமானார்.

அன்னார் காலஞ்சென்ற யோசேவ் லில்லியின் அன்புக் கணவரும், காலஞ்சென்றவர்களான வைத்தியாம்பிள்ளை அந்தோனிமுத்து-அந்தோனியாப்பிள்ளையின் அன்பு மகனும், காலஞ்சென்றவர்களான செபமாவை சின்னத்துரை (பக்கிரி) - றெஜீனா தம்பதியரின் அன்பு மருமகனும், குணசிங்கம் (ஜேர்மன்), லதா (ஜேர்மன்), பாமா (பிரான்ஸ்) ஆகியோரின் பாசமிகு தந்தையும், கலா, ஜோ, சதீஸ் ஆகியோரின் மாமனும், பாரத், விஜே, சந்திரா, புளோறினா, ஸ்ரீபாஸ் ஆகியோரின் அன்புப் பேரனும், எமிலியா, மடலீன், வியானோ, லில்லியா ஆகியோரின் பாசமிகு பூட்டனும் ஆவார்.

அன்னாரின் பூதவுடல் இன்று (19.03.2020) வியாழக்கிழமை பிரான்சில் நல்லடக்கம் செய்யப்படும்.

இந்த அறிவித்தலை உற்றார், உறவினர், நண்பர்கள் அனைவரும் ஏற்றுக்கொள்ளவும்



பிறப்பு 14.06.1931 இறப்பு 15.03.2020

தகவல்:

மகன் - யோசேவ் குணசிங்கம் (ஜேர்மன்)
0049 1763 1130 384

631792 (13:17)



சிவசாமி இராசம்மா (மணி)

மண்கும்பான் 4ஆம் வட்டாரத்தைப் பிறப்பிடமாகவும் வசிப்பிடமாகவும் கொண்ட சிவசாமி இராசம்மா 17.03.2020 செவ்வாய்க்கிழமை இறைபதமடைந்துவிட்டார்.

அன்னார் காலஞ்சென்ற சிவசாமியின் அன்பு மனைவியும், காலஞ்சென்றவர்களான கணபதிப்பிள்ளை செல்லமுத்து தம்பதியரின் அன்பு மகளும், சிவக்கொழுந்து, பாக்கியம் காலஞ்சென்றவர்களான செல்லையா, இராசரத்தினம், நாகேஸ்வரி ஆகியோரின் அன்புச் சகோதரியும், பவானி, பாலினி, கண்ணன் ஆகியோரின் அன்புத் தாயாரும், தனராங்கன், விஜயகுமாரி ஆகியோரின் அன்பு மாமியும், கஜலக்ஷ்மன், கிஷானி, விஷானி, வரோதயன் ஆகியோரின் அன்புப் பேரத்தியும் ஆவார்.

அன்னாரின் இறுதிக்கிரியைகள் இன்று (19.03.2020) வியாழக்கிழமை முற்பகல் 11.30 மணியளவில் அவரது இல்லத்தில் நடைபெற்று, பூதவுடல் தகனக் கிரியைகளுக்காக அல்லைப்பிட்டி தனையர்காடு இந்து மயானத்துக்கு எடுத்துச் செல்லப்படும். இந்த அறிவித்தலை உற்றார், உறவினர்கள், நண்பர்கள் அனைவரும் ஏற்றுக்கொள்ளவும்.

4ஆம் வட்டாரம், மண்கும்பான்.

தகவல்: மகன் (பவானி)

077 8088 216


632017 (10)

மரண அறிவித்தல்கள்

"சீவியத்தில் என்னை நேசித்தவர்களே என்னை மரணத்திலும் மறவாதிருங்கள்"

அருளானந்தம் விமலசேகரன் வேனாட் (லெனாட்)

(St. Patrick College Jaffna old boy) Former Staff N.M. Santhi co limited Colombo - 11)



பிறப்பு 06.08.1959 இறப்பு 15.03.2020

யாழ். சமன் லேன், பழைய பூங்காவீதியைப் பிறப்பிடமாகவும் தற்பொழுது ஏழாலை வடக்கை வசிப்பிடமாகவும் கொண்ட அருளானந்தம் விமலசேகரன் வேனாட் (லெனாட்) 15.03.2020 இறைவனடி சேர்ந்தார்.

அன்னார் காலஞ்சென்றவர்களான அருளானந்தம் - மேரி நவமணி தம்பதியரின் கனிஷ்ட பூதல்வனும், சரோஜினி (Germany), எட்வேட் (கிரூச்சி), Lion மனோகரன் J.P (ஓய்வுநிலை சுகாதார வெளிக்கை உத்தியோகத்தர் கொழும்பு - 13), ரவீந்திரன் (முன்னாள் தபால் அபியர் - யாழ்ப்பாணம்), சாந்தி (Canada), மாலினி (Landon), ஆகியோரின் அன்புச் சகோதரனும், சோமஸ்கந்தமூர்த்தி (Germany), யோகராணி (கிரூச்சி), டெய்சி ஓய்வு நிலை ஆசிரியர் - Wesley College Colombo - 09), மேரி ஜூன்ஸ் (ஏழாலை), பாலசந்திரன் (Canada), கென்றி (London), மேரி யசீந்தா ஆகியோரின் மைத்துனரும், அருண் (Germany), நிரோசி (கிரூச்சி), மரீனா (France), பிறீன்சி (Colombo), கனிஷ்டா (ஏழாலை), வானுசன் (ஏழாலை), பாபு (Canada), நிம்பி (Canada), சசி (Canada), Joris (Landon), ஜெனிபர் (Landon), Vinzenz (Landon) ஆகியோரின் சித்தப்பாவும், மாமனும், காலஞ்சென்ற அருளப்பூ குளமமா அவர்களின் மருமகனும் ஆவார்.

அன்னாரின் பூதவுடல் 16.03.2020 அன்று பிற்பகல் 3.00 மணிக்கு ஏழாலை வடக்கை மதவடி இல்லத்தில் இருந்து புனித இசிடோர் சேமக்காலையில் நல்லடக்கம் செய்யப்பட்டது. இந்த அறிவித்தலை உற்றார், உறவினர், நண்பர்கள் அனைவரும் ஏற்றுக்கொள்ளவும்.

மதவெளி,

ஏழாலை வடக்கை, ஏழாலை.

021 224 3894, 077 180 8521,

011 247 0493

தகவல்:

குடும்பத்தினர்.

Lion A.P.J. மனோகரன் J.P (சகோதரன்),

A.W.A. ரவீந்திரன் (சகோதரன்),

631792 (13:17)



மொற்றம்

19

09

1957

மறைவு

17

03

2020

கிளந்தளைசிங்கம் சிவபூபதிமலர்

(உரிமையாளர் - கோகிலன் ஸ்ரேயர்ஸ், வவுனியா)

காரைநகர், பாலாவோடை, களபூமியை பிறப்பிடமாகவும் வவுனியா, வைரவபுளியங்குளத்தை வசிப்பிடமாகவும் கொண்ட கிளந்தளைசிங்கம் சிவபூபதிமலர் 17.03.2020 செவ்வாய்க்கிழமை காலமாகி விட்டார்.

அன்னார் காலஞ்சென்றவர்களான ஆறுமுகம் - அன்னம்மா தம்பதிகளின் ஒரு பூத்திரியும் காலஞ்சென்ற சின்னக்குட்டி கிளந்தளைசிங்கத்தின் பாசமிகு மனைவியும் காலஞ்சென்றவர்களான சின்னக்குட்டி - பொன்னம்மா தம்பதிகளின் அன்பு மருமகனும் கோகுதாசன் (முகாமையாளர் - Fair First Insurance), வித்தியா (Software Engineer), வைகுந்தன் (உரிமையாளர் - கோகிலன் ஸ்ரேயர்ஸ் வவுனியா), சுவேந்தன் (Software Engineer) ஆகியோரின் பாசமிகு தாயாரும், Dr சிவபாலன் (Registrar - National Hospital Srilanka), பராஸ்கனி (முகாமையாளர் உதவியாளர், கொ / இந்துக் கல்லூரி) ஆகியோரின் பாசமிகு மாமியாரும், சிவபாதசுந்தரலிங்கம், காலஞ்சென்ற கணகலிங்கம் ஆகியோரின் பாசமிகு சகோதரியும், காலஞ்சென்றவர்களான சுந்தரம்மா, சிவசுப்பிரமணியம் சிவயோகம் மற்றும் அன்னபூரணம், சந்திராவதி, சிவதேவி ஆகியோரின் அன்பு மைத்துனியும் ஆவார்.

அன்னாரின் இறுதிக்கிரியைகள் இன்று (19.03.2020) வியாழக்கிழமை காலை 7 மணியளவில் அவரது இல்லத்தில் நடைபெற்று பூதவுடல் தகனக்கிரியைகளுக்காக தட்சணாங்குளம் இந்து மயானத்திற்கு எடுத்துச்செல்லப்படும்.

இந்த அறிவித்தலை உற்றார், உறவினர்கள், நண்பர்கள் அனைவரும் ஏற்றுக்கொள்ளவும்

வைரவபுளியங்குளம்,

வவுனியா.

தகவல்:

குடும்பத்தினர்.

631792 (13:17)



சரஸ்வதி மஞ்சள் பூப்பந்தில் முதலிடம்

அரியாலை 101ஆவது சுதேசிய திருநாள் கொண்டாட்ட விழாவை முன்னிட்டு உள்ளூர் ரீதியாக நடத்தப்பட்ட ஆண்களுக்கான பூப்பந்தாட்டத் தொடரில் சரஸ்வதி மஞ்சள் அணி முதலாம் இடத்தையும், 2ஆம் இடத்தை சரஸ்வதி மஞ்சள் அணியும், 3ஆம் இடத்தை அரியாலை ஸ்ரீ கலைமகள் விளையாட்டுக் கழக அணியும் பெற்றுக் கொண்டன. (எ-23)

சிம்பாப்வே, அயர்லாந்து தொடர் ஒத்தி வைப்பு

கொரோனா வைரஸ் தொற்று பீதி காரணமாக சிம்பாப்வே-அயர்லாந்து இடையில் நடைபெற இருந்த ஒருநாள் மற்றும் றி-20 தொடர் ஒத்தி வைக்கப்பட்டுள்ளது. அயர்லாந்து கிரிக்கெட் அணி சிம்பாப்வேக்குச் சுற்றுப் பயணம் மேற்கொண்டு 3 போட்டிகள் கொண்ட ஒருநாள் மற்றும் றி-20 கிரிக்கெட் தொடரில் விளையாட இருந்தது. இந்தத்தொடர் ஏப்ரல் 2ஆம் திகதி ஆரம்பமாக இருந்தது. தற்போது கொரோனா வைரஸ் தொற்று அச்சுறுத்தலால் தொடர் ஒத்தி வைக்கப்பட்டுள்ளது.



வலி. வடக்கு பிரதேச சபையால் அரச திணைக்களங்கள் இடையே நடத்தப்பட்ட மென்பந்துத் துடுப்பாட்டப் போட்டியில் யாழ்ப்பாணம் மாநகர சபை கிண்ணத்தைச் சுவீகரித்தது. (எ-23)

பாஷையூர் சுப்பர் கிங்ஸ் மென்பந்தில் வெற்றி

யாழ்ப்பாணம், மார்ச் 18 பாஷையூர் பிறியியர் லீக் மென்பந்துத் துடுப்பாட்டத் தொடரின் ஆட்டம் ஒன்றில் பாஷையூர் சுப்பர் கிங்ஸ் அணி 21 ஓட்டங்களால் வெற்றி பெற்றது. கடந்த ஞாயிற்றுக்கிழமை பாஷையூர் சென். அன்ரனிஸ் விளையாட்டுக் கழக மைதானத்தில் நடைபெற்ற ஆட்டத்தில் பாஷையூர் சுப்பர் கிங்ஸ் அணியை எதிர்த்து பாஷையூர் கிங்ஸ் செவின் அணி மோதியது. முதலில் துடுப்பெடுத்தாடிய பாஷையூர் சுப்பர் கிங்ஸ் அணி 6 பந்துப்பரிமாற்றங்களில் 3 இலக்கை இழந்து 97 ஓட்டங்க

ளைப் பெற்றது. அணி சார்பில் மதுஷன் 25 ஓட்டங்களையும், கலிஸ்ரர் 20 ஓட்டங்களையும் பெற்றனர். பந்து வீச்சில் இந்துஷன், ஜீவா தலா ஓர் இலக்கினை வீழ்த்தினார். 98 ஓட்டங்களைப் பெற்றால் வெற்றியென பதிலுக்குத் துடுப்பெடுத்து விளையாடிய பாஷையூர் கிங்ஸ் செவின் அணியினர் 6 பந்துப்பரிமாற்றங்களில் 5 இலக்கை இழந்து 76 ஓட்டங்களை மட்டும் பெற்றது. அணி சார்பில் டார்வின் 34 ஓட்டங்களையும், டிளோந் 19 ஓட்டங்களையும் பெற்றனர். பந்து வீச்சில் பெலிக்ஸ், மதுஷன் தலா 2 இலக்கை வீழ்த்தினார். (எ-23)



வலைப் பந்தில் சரஸ்வதி முதலிடம்

அரியாலை 101 ஆவது சுதேசிய திருநாள் கொண்டாட்ட விழாவை முன்னிட்டு உள்ளூர் ரீதியாக நடத்தப்பட்ட மகளிருக்கான

வலைப்பந்தாட்ட போட்டியில் சரஸ்வதி மகளிர் அணி முதலாம் இடத்தையும், 2ஆம் இடத்தை அரியாலை ஸ்ரீ கலைமகள் விளை

யாட்டுக் கழகமும், 3ஆம் இடத்தை அரியாலை சனசமூக நிலையமும் பெற்றுக் கொண்டன. (எ-23)



பாஷையூர் சிக்சஸ் அபார வெற்றி

யாழ்ப்பாணம், மார்ச் 19 பாஷையூர் பிறியியர் லீக் மென்பந்துத் துடுப்பாட்டத் தொடரின் ஆட்டம் ஒன்றில் பாஷையூர் சிக்சஸ் அணி 6 இலக்குகளால் வெற்றி பெற்றது. கடந்த ஞாயிற்றுக்கிழமை பாஷையூர் சென். அன்ரனிஸ் விளையாட்டுக் கழக மைதானத்தில் இடம் பெற்ற ஆட்டத்தில் பாஷையூர் சுப்பர் கிங்ஸ் அணியை எதிர்த்து பாஷையூர் சிக்சஸ் அணி மோதியது. முதலில் துடுப்பெடுத்தாடிய பாஷையூர் சுப்பர் கிங்ஸ் அணி 3.2 பந்துப் பரிமாற்றங்களில் சகல இலக்குகளையும் இழந்து 30 ஓட்டங்களைப் பெற்

றது. அணி சார்பில் அலெக்ஸ் 6 ஓட்டங்களையும், அலெக்ஸ் டியோன் 5 ஓட்டங்களையும் அதிகபட்சமாகப் பெற்றனர். பந்து வீச்சில் டெஸ்மன், ஜீவிதன், லுக்சன் தலா ஒவ்வொரு இலக்கைக் கைப்பற்றினார். 31 ஓட்டங்களைப் பெற்றால் வெற்றியென பதிலுக்கு களமிறங்கிய பாஷையூர் சிக்சஸ் அணி 2.5 பந்துப் பரிமாற்றங்களில் இலக்கு இழப்பின்றி வெற்றி இலக்கை அடைந்தது. அணி சார்பில் டெஸ்மன் 13 ஓட்டங்களையும், விஜித் 12 ஓட்டங்களையும் அதிகபட்சமாகப் பெற்றனர். (23)



கால்பந்து சம்பியன்ஷிப் போட்டிகள் 2021க்கு ஒத்தி வைப்பு

இந்த ஆண்டு நடத்த திட்டமிடப்பட்டிருந்த ஐரோப்பிய கால்பந்து சம்பியன்ஷிப் போட்டிகளை 2021 ஆம் ஆண்டு வரை ஒத்தி வைக்க தீர்மானம் மேற்கொண்டுள்ளதாக ஐரோப்பிய கால்பந்துச் சங்கங்களில் ஒன்றான நோர்வேயின் கால்பந்து சங்கம் அறிவித்துள்ளது.

ஐரோப்பிய கால்பந்து சம்பியன்ஷிப் தொடரானது ஜூன் மாதம் 11 ஆம் திகதி இத்தாலியின் ரோம் நகரில் ஆரம்பமாகவிருந்தது.

இந்த நிலையில் இத்தாலியில் தற்போது கொரோனா தொற்றினால் 27,980 பேர் பாதிக்கப்பட்டுள்ளதுடன் 2,150 க்கும் மேற்பட்டோர் உயிரிழந்துள்ளனர். அத்துடன் ஐரோப்பா உட்பட உலகளாவிய ரீதியிலும் கொரோனாவின் தாக்கம் தொடர்ந்து அதிகரித்துக் கொண்டே செல்கின்றது.

இவ்வாறான நிலைமைகளை கருத்திற் கொண்டு ஐரோப்பிய கால்பந்துச் சங்கங்களின் ஒன்றியத்தின் கூட்டம் நேற்று இடம்பெற்றது.

இதன்போதே ஐரோப்பிய கால்பந்து சம்பியன்ஷிப் தொடரை அடுத்த ஆண்டு வரை ஒத்தி வைக்க தீர்மானிக்கப்பட்டுள்ளதாக ஐரோப்பிய கால்பந்துச் சங்கங்களின் ஒன்றியத்தின், 55 சங்கங்களில் ஒன்றான நோர்வே கால்பந்து சங்கம் (எப்.ஏ.) கூறியுள்ளது. அதன்படி ஐரோப்பிய கால்பந்து சம்பியன்ஷிப் போட்டிகளானது 2021ஆம் ஆண்டு ஜூன் 11 முதல் ஜூலை 11 வரை நடைபெறும் எனவும் நோர்வே கால்பந்து சங்கம் தெரிவித்துள்ளது.



இந்தியா சென்று திரும்பும் தென்னாபிரிக்கா கிரிக்கெட் அணியை 14 நாட்கள் தனிமைப்படுத்த முடிவு



கொரோனா வைரஸ் அச்சம் காரணமாக இந்தியாவுக்குப் பயணம் மேற்கொண்டு நாடு திரும்பிய தென்னாபிரிக்க அணி வீரர்கள் அனைவரையும் 14 நாட்கள் தனிமைப்படுத்தி, மருத்துவக் கண்காணிப்பில் வைக்க அந்த நாட்டு கிரிக்கெட் சபை முடிவு செய்துள்ளது. இந்தியாவுக்கு சுற்றுப் பயணம் மேற்கொண்ட தென்னாபிரிக்கா அணி 3 போட்டிகள் கொண்ட ஒருநாள் தொடரில் விளையாடத் திட்டமிட்டிருந்தது.

முதல் போட்டி மழையால் நிறுத்தப்பட்டது. 2ஆவது, 3ஆவது போட்டி கொரோனா வைரஸ் காரணமாக நிறுத்தப்பட்டது. ரசிகர்கள் கூடும்போதும் கொரோனா வைரஸ் பரவும் வாய்ப்பு அதிகம் இருப்பதால் முதலில் ரசிகர்கள் இன்றி போட்டி நடத்தத் திட்டமிடப்பட்டது. ஆனால், அதன்பின் ஒருநாள் தொடரை நிறுத்தி அடுத்து வரும் மாதங்களில் நடத்த முடிவு செய்யப்பட்டன.

இதையடுத்து இந்தியாவில் தங்கியிருந்த தென்னாபிரிக்கா அணி வீரர்கள் அனைவரும் தங்களின் சொந்த நாட்டுக்குச் சென்றவுடன் கொரோனா பாதிப்பு இருந்த இந்தியாவில் இருந்து வந்ததால், அவர்களை 14 நாட்கள் தனிமையில் வைத்து மருத்துவக் கண்காணிப்பில் வைக்க அந்த நாட்டு கிரிக்கெட் சபை முடிவு செய்துள்ளது. இதுகுறித்து தென்னாபிரிக்கா கிரிக்கெட் அணியின் தலைமை மருத்துவ அதிகாரி சுவைப் மஞ்சரா தெரிவிக்கையில்: தென்னாபிரிக்கா அணி வந்து சேர்ந்ததும் அனைத்து வீரர்களும் தனிமைப்படுத்தப்பட்டு மருத்துவக் கண்காணிப்பில் வைக்கப்படுவார்கள். இந்தக் காலகட்டத்தில் வீரர்களுக்கு ஏதேனும் கொரோனா அறிகுறிகள் தென்பட்டால் அவர்களுக்கு முறையான சிகிச்சை அளிக்கப்படும். வீரர்கள் தனிமைப்படுத்தப்படும்போது அவர்களுக்கு முறையான ஆலோசனைகள் வழங்கப்பட்டு, மருத்துவ சிகிச்சை அளிக்கப்படும் - என்றார்.

கொரோனா தொடர்பில் அதிகாரிகள் வலியுறுத்தும் வழிமுறைகளை பின்பற்றவும் சிமோனா ஹாலெப் வேண்டுகோள்



ருமேனியா டென்னிஸ் வீராங்கனை சிமோனா ஹாலெப், கொரோனா வைரஸ் தொற்றில் இருந்த மக்களை காப்பாற்றும் வகையில் மருத்துவ உபகரணங்கள் வாங்க பணம் வழங்கி உதவியுள்ளார். உலகம் முழுவதும் கொரோனா வைரஸ் தொற்று மிகப்பெரிய அளவில் அச்சத்தை ஏற்படுத்தியுள்ளது. உலகளவில் இதுவரை இறந்தவர்களின் எண்ணிக்கை எட்டாயிரத்தை தாண்டி

யுள்ளது. ருமேனியாவில் 200க்கும் மேற்பட்டோர் கொரோனாவால் பாதிக்கப்பட்டுள்ளனர். இந்த நிலையில் ருமேனியா நாட்டைச் சேர்ந்த முன்னணி டென்னிஸ் வீராங்கனையான சிமோனா ஹாலெப் மருத்துவ உபகரணங்கள் வாங்க பண உதவி செய்ததாக தெரிவித்துள்ளார். இதுகுறித்து சிமோனா ஹாலெப் தனது பேஸ்புக் பக்கத்தில் தெரிவித்த தாவது:

தூரதீர்ஷ்டவசமாக, நாம் கடினமான கட்டத்தை நோக்கி சென்று கொண்டிருக்கிறோம். சில மாதங்களுக்கு முன் இப்படி ஒரு கட்டத்தை எட்டுவோம் என்று நினைத்துக்கூட பார்த்திருக்கமாட்டோம். மற்றொரு பக்கம், நம்முடைய மற்றும் நம்மை சுற்றி இருப்பவர்களின் உயிர்களை காப்பாற்றிக் கொள்வதற்கான பொறுப்பு உள்ளது. அதற்கு ஆதரவாக இருப்பதற்கு இது சரியான வாய்ப்பு. நாம் வீட்டில் இருந்து கொண்டிருக்கும் வேளையில் டாக்டர்கள் மற்றும் மருத்துவ அதிகாரிகள் ஒவ்வொரு உயிர்களையும் காப்பாற்ற மிகப்பெரிய அளவில் தங்களை ஈடுபடுத்தி வருகிறார்கள். அதிகாரிகள் வலியுறுத்தியுள்ள வழிமுறைகளை தவறாமல் பின்பற்றவும். இந்த பங்களிப்பே மிகப்பெரிய அளவிலான பேரழிவில் இருந்து பாதுகாக்க உதவும். அனைத்து நடவடிக்கைகளையும் தானாகவே எடுத்துக் கொண்டு பொறுப்புடனும், நேர்மையாகவும் இருப்போம். கடவுள் துணை நிற்பார் - என்றார்.

சச்சின் டெண்டுல்கர் கொரோனா வைரஸ் விழிப்புணர்வு வீடியோ

கொரோனா வைரஸ் பரவுவதை தடுப்பது தொடர்பான விழிப்புணர்வு வீடியோவை முன்னாள் இந்திய கிரிக்கெட் வீரரான சச்சின் டெண்டுல்கர் வெளியிட்டுள்ளார். கொரோனா வைரஸ் பரவுவதை தடுக்க உலக சுகாதார அமைப்பு பிரபலங்களை வைத்து விழிப்புணர்வை செய்து வருகிறது. தற்போது முன்னாள் பிரபல கிரிக்கெட் வீரர் சச்சினை வைத்து விழிப்புணர்வு வீடியோவை வெளியிட்டுள்ளது. சச்சின் கைகளை எவ்வாறு சுத்தமாக கழுவுவது போன்ற வீடியோ வெளியாகியுள்ளது.



டோனிக்கு ஒருபோதும் அணியில் இடமில்லை ஷேவாக் தெரிவிப்பு

டோனி இனி ஒருபோதும் இந்திய அணிக்கு திரும்ப முடியாது என்று முன்னாள் வீரர் ஷேவாக் கூறியுள்ளார். இது குறித்து ஷேவாக் மேலும் தெரிவிக்கையில்: என்னை பொறுத்தவரை மூத்த வீரரான டோனி ஜி.பி.எல். மூலம் இந்திய அணிக்கு மீண்டும் திரும்ப வாய்ப்பில்லை என்றே தோன்றுகிறது. தேர்வாளர்கள் அவரை ஒதுக்கி விட்டு, மாற்று வீரரை அடையாளம் காணும் பணியை ஏற்க எனவே ஆரம்பித்து விட்டனர் என்பதை புரிந்து கொள்ள வேண்டும். எனவே அவர் மறுபிரவேசம் செய்வது என்பது மிகவும் கடினம். ஒருவேளை ஜி.பி.எல். கிரிக்கெட்டில் அவர் சிறப்பாக விளையாடினாலும் கூட, தற்போதைய இந்திய அணியில் யாருக்கு பதிலாக அவரை சேர்ப்பார்கள்? லோகேஷ் ராகுல், விக்ரெட் கீப்பிங் பணியோடு மிக அற்புதமாக விளையாடி வருகிறார். எனவே அவருக்கு பதிலாக டோனி என்பது சாத்தியமில்லை. இதேபோல் இளம் விக்ரெட் கீப்பர் ரிஷாப் பண்டுக்கும் மாற்ற வீரராகவும் அவரை நினைக்க முடியாது - என்றார். 38 வயதான டோனி கடந்த ஆண்டு ஜூலை மாதம் நடந்த உலக கோப்பை கிரிக்கெட் போட்டிக்கு பிறகு எந்த சர்வதேச போட்டியிலும் ஆடவில்லை என்பது குறிப்பிடத்தக்கது.





**வெளிநாடுகளுக்கான
பொதிகள் சேவை** **COURIER
Services**
கீரிகணன்
வாக்கின் அச்சகநாயர்

தொடர்புக்கு 077 0111 035 | 036
077 0111 028 | 029



பங்களாதேஷ் பயிற்சியாளராக சஞ்சய் பாங்கரை நியமிக்க வாய்ப்பு

இந்திய கிரிக்கெட் அணியின் தலைமை பயிற்சியாளராக இருந்த சஞ்சய் பாங்கரை, டெஸ்ட் போட்டிக்கான துடுப்பாட்ட ஆலோசகராக நியமிக்க ஆலோசித்து வருகிறது பங்களாதேஷ் அணி. இந்திய கிரிக்கெட் அணியின் துடுப்பாட்ட பயிற்சியாளராக இருந்தவர் சஞ்சய் பாங்கர். உலக கோப்பை தொடரில் இந்தியா தோல்வியடைந்த பின்னர் இவரது பதவிக் காலம் நீடிக்கப்படவில்லை. இந்த நிலையில் பங்களாதேஷ் அணி டெஸ்ட் கிரிக்கெட்டில் துடுப்பாட்ட ஆலோசகராக செயற்


பட இவரை அணுகியுள்ளது. இதனால் பங்களாதேஷ் அணிக்கு ஆலோசகராக செயற்பட வாய்ப்புள்ளது. இதுகுறித்து வங்காளதேசம் கிரிக்கெட் சபையின் தலைமை நிர்வாகி நிஜாமுதீன் தெரிவிக்கையில்: நாங்கள் சஞ்சய் பாங்கருடன் டெஸ்ட் கிரிக்கெட் அணிக்கு ஆலோசகராக பணியாற்றுவது குறித்து பேசியுள்ளோம். ஆனால் இன்னும் முடிவாகவில்லை. மேலும் சில பேரிடம் இந்த பதவி குறித்து பேசி வருகிறோம்- என்றார்.

இந்தியா - பாகிஸ்தான் இல்லாத சம்பியன்ஷிப்பா?


அர்த்தமில்லை என்கிறார்
வக்கார் யூனிஸ்கான்

இந்தியா - பாகிஸ்தான் போட்டி இல்லாத ஐசிசி அறிமுகம் செய்துள்ள உலக டெஸ்ட் சம்பியன்ஷிப்புக்கு எந்த அர்த்தமும் இல்லை எனத் தெரிவித்துள்ளார் வக்கார் யூனிஸ். ஐசிசி புதிதாக உலக டெஸ்ட் சம்பியன்ஷிப்பை அறிமுகம் செய்துள்ளது. இதில் முதல் இரண்டு இடங்களைப் பிடிக்கும் அணிகள் இறுதிப் போட்டியில் பலப்பரீட்சை நடக்கும். டெஸ்ட் சம்பியன்ஷிப்பில் இந்தியா - பாகிஸ்தான் இடையிலான டெஸ்ட் போட்டி கிடையாது. இந்தப் போட்டி அல்லாத சம்பியன்ஷிப் எந்தவித அர்த்தத்தையும் ஏற்படுத்தாது என பாகிஸ்தான் முன்னாள் கப்டனும், வேகப்பந்து வீச்சாளருமான வக்கார் யூனிஸ் தெரிவித்துள்ளார். இதுகுறித்து அவர் மேலும் தெரிவிக்கையில்: கிரிக்கெட்டில் இந்தியா- பாகிஸ்

தான் இடையே கடினமான கழுவநிலை உள்ளது என்பது எனக்குத் தெரியும். சம்பியன்ஷிப்பில் ஐசிசி இன்னும் அதிக அளவில் துடிப்புடன் இருக்க வேண்டியது அவசியம். இந்த விடயத்தில் ஐசிசி தலையிட்டு சில விடயங்களை செய்ய வேண்டும். ஏனென்றால் பாகிஸ்தான் - இந்தியா இடையிலான ஆட்டம் இல்லை என்றால் சம்பியன்ஷிப் எந்த அர்த்தத்தையும் ஏற்படுத்தாது. இரு நாடுகளுக்கு இடையிலான போட்டி எப்போதுமே சிக்கலாகவே உள்ளது. இதனால்தான் இந்தியாவுக்கு எதிரான டெஸ்ட் அறிமுகம்



மறக்க முடியாததாக உள்ளது. இந்தியா கடந்த சில வருடங்களாக 140 கிலோ மீட்டர் வேகத்துக்கு மேல் பந்து வீசும் வேகப்பந்து வீச்சாளர்களை உருவாக்கி வருகிறது. கடந்த காலங்களில் இதுபோன்று பார்க்க முடியாது. தற்போது அது மாறியுள்ளது. பும்ரா, முகமது ஷமி, இஷாந்த் சர்மா ஆகிய நான்கு முன்னணி வேகப்பந்து வீச்சாளர்கள் உள்ளனர். இதுதான் இந்தியா டெஸ்ட் போட்டியில் சிறப்பாக விளையாடி கொண்டிருக்கிறது- என்றார்.



கொரோனா அச்சுறுத்தல் பிரெஞ்ச் ஓபன் டென்னிஸ் ஒத்தி வைக்கப்பட்டது

கொரோனா வைரஸ் அச்சுறுத்தல் காரணமாக, பிரான்சில் நடைபெறவுள்ள பிரெஞ்ச் ஓபன் டென்னிஸ் தொடர் ஒத்திவைக்கப்படுகிறது என அறிவிக்கப்பட்டுள்ளது. கொரோனா வைரஸ் வேகமாக பரவி வருவதால் பொது நிகழ்ச்சிகள், விளையாட்டுப் போட்டிகள் மற்றும் மக்கள் கூடும் நிகழ்ச்சிகள் நிறுத்தப்பட்டு வருகின்றன. இந்த நிலையில், கொரோனா வைரஸ் அச்சுறுத்தல் காரணமாக, பிரான்சில் நடைபெறவுள்ள பிரெஞ்ச்

ஓபன் டென்னிஸ் தொடர் ஒத்திவைக்கப்படுகிறது என அதிகாரிகள் தெரிவித்துள்ளனர். இதுதொடர்பாக அதிகாரி ஒருவர் தெரிவிக்கையில்: பிரெஞ்ச் ஓபன் டென்னிஸ் தொடர் மே 24 முதல் ஜூன் 7ஆம் திகதி வரை நடக்க உள்ளது. தற்போது கொரோனா வைரஸ் அச்சுறுத்தல் காரணமாக பிரெஞ்ச் ஓபன் டென்னிஸ் தொடர் செப்டெம்பருக்கு ஒத்திவைக்கப்பட்டு உள்ளது. அந்த தொடர் செப்டெம்பர் 20 முதல் ஒக்டோபர் 4ஆம் திகதி வரை நடைபெறும் என தெரிவித்தார்.

தேவை

அரசியல் கட்சி அலுவலகம்
ஒன்றைப் பொறுப்புடன் கவனித்துக்கொள்ளவும்,
அது சார்ந்த பணிகளை மேற்கொள்ளவும்
அனுபவம் வாய்ந்த ஒருவர் உடன் தேவை.
அரச நிர்வாக சேவையிலிருந்து ஓய்வுபெற்றவருக்கு
முன்னுரிமை வழங்கப்படும்

தொடர்பு: 076 737 4444



நயினாதீவு
ஸ்ரீ நாகபூசணி அம்மன்
கோவில்

அறிவித்தல்

நாட்டில் தற்போது ஏற்பட்டுள்ள கொரோனா வைரஸ் நோய்த் தாக்கம் காரணமாக ஆலயத்தில் பதிவுகள் மேற்கொள்ளப்பட்ட அபிஷேகங்கள் யாவும் இன்றிலிருந்து மறு அறிவித்தல் வரை தற்காலிகமாக பிற்போடப்பட்டுள்ளது என்பதை அறியத்தருகின்றோம். அபிஷேகங்கள் மீள நடைபெறும் திகதி பின்னர் அறியத்தரப்படும்.

அறங்காவலர் சபை
நயினாதீவு நாகபூசணி அம்மன் கோவில்
நயினாதீவு.